சிலம்புச்‌ செல்வம்‌ 


யோகி சுத்தானந்த பாரதியார்‌ 


செல்வி பதிப்பகம்‌ 


்‌ காரைக்குடி, 


செல்வி-8 . 

அச்சிட்டோர்‌ : ரெயின்போ பிரிண்டர்ஸ்‌, இருச்‌ 9.8. . 


சிலம்புச்‌ செல்வம்‌ 


வீரப்‌ புலவர்‌ விருந்தாகும்‌ 

விரும்பும்‌ அன்பர்‌ மருந்தாகும்‌ 
பாரிற்‌ சிறந்த கவியரசர்‌ 

பார்த்து வியக்கும்‌ பாட்டாகும்‌ 
சூரத்‌ தமிழர்‌ புகழாகும்‌ 

சொல்லுக்‌ குச்சொல்‌ லமுதாகும்‌ ; 
சேரத்‌ தமிழன்‌ செய்துலவும்‌ 


சிலம்புச்‌ செல்வம்‌ வாழியவே ! 


காதற்‌ கினிய கோவலனும்‌ 
கற்புக்‌ கனலாங்‌ கண்ணகியும்‌ 
பாதக்‌ கலையின்‌ பண்பறிந்த 
பழுதி லாத மாதவியும்‌ 
தீதற்‌ றுலகி லறம்வளர்த்த 
சேர சோழ பாண்டியரும்‌ 
ஓதற்‌ குரிய கலைவடிவில்‌ 


உலவு செல்வம்‌ வாழியவே ! 


சுத்தானந்த பாரதி 

பதிப்புரை 
சிலம்புச்‌ செல்வம்‌ ஐந்தாம்‌ பதிப்பைத்‌ தமிழன்னையின்‌ 
திருவடியில்‌ வைத்து வணங்குகிறோம்‌. 


இந்நூல்‌, இளங்கோவடிகள்‌ வழங்கிய முத்தமிழ்ப்‌ 
பெருங்காப்பியமாகிய சிலப்பதிகாரக்‌ கதையும்‌, கலை 
விளக்கமுமாகும்‌. எல்லார்க்கும்‌ விளங்கும்படி இது 
தெளிவான இளந்தமிழில்‌, விரிவாக எழுதப்‌ பெற்றிருக்‌ 
கிறது. இவ்வுரைக்‌ காப்பியம்‌ தமிழர்‌ பண்பாட்டின்‌ 
கருவூலமாகும்‌. தமிழகத்தின்‌ அருங்கலைச்‌ செல்வ 
மாகும்‌. சிலப்பதிகாரத்தின்‌ சீரிய செம்பொருளனைத்‌ 
தையும்‌ எளிதில்‌ தேர்ந்து, தெளிந்து இன்புறுதற்கு 
ஏற்ற அறிவு விருந்தாகும்‌. இப்பதிப்பில்‌ பல புதிய 
ஆராய்ச்சிக்‌ குறிப்புகள்‌ எழுதிச்‌ சேர்க்கப்பெற்றுள்ளன. 


யோகி திரு, சுத்தானந்த பாரறியார்‌ அவர்கள்‌ 
தமது நீண்டகால ஆராய்ச்சியின்‌ பயனாய்‌, இவ்வரிய 
செல்வத்தை எழுதி உதவியதற்கு எமது நன்றியைச்‌ 
செலுத்துகிறோம்‌. இந்நூலைக்‌ கல்லூரி மாணவர்கள்‌ 
பயின்றால்‌ உண்மைத்‌ தமிழ்‌ மணிகளாவார்கள்‌. தமிழ்‌ 
மக்கள்‌ இந்நூலைப்‌ படித்துப்‌ பரவச்‌ செய்தால்‌ தமிழ்‌ 
நாடு வீறு பெற்றோங்கும்‌. தமிழின்‌ வெற்றி தமிழர்‌ 
வெற்றியாகும்‌. எந்தாய்‌ வாழ்க! எந்தமிழ்‌ வாழ்க ! 


காரைக்குடி. { வீர. சிவராமன்‌ 
20-11-62 செல்வி பதிப்பகம்‌ 

அணிந்துரை 


வித்துவான்‌ தெ பொ. மீனாட்சிசுந்தரனார்‌, 
M.A.B.L.M.0.L. 


“நெஞ்சை யள்ளும்‌ சிலப்பதிகாரம்‌ என்றொரு 
மணி ஆரம்‌ படைத்த தமிழ்‌ நாடு?” எனத்‌ தமிழ்க்‌ 
களிப்பால்‌ ஆடுகிறார்‌ சுப்பிரமணிய பாரதியார்‌. ஆனால்‌ 
சிலப்பதிகாரமோ இரண்டாயிரம்‌ ஆண்டுகளுக்கு முன்‌ 
வழங்கிய பழந்தமிழில்‌ உள்ளது. அதனை எல்லோரும்‌ 
எளிதில்‌ அறியலாவதில்லை. அது பற்றி அதனைப்‌ பழி 
தூற்றும்‌ பெருமக்களும்‌ இருக்கின்றனர்‌. இந்நிலையில்‌ 
அந்நூலை இப்போதைய உரை நடையில்‌ எழுதி உலகிற்‌ 
குதவிய சுவாமி சுத்தானந்த பாரதியார்‌ தமிழுக்குப்‌ 
பெரியதொரு திருத்தொண்டு புரிந்துள்ளார்‌. தமிழர்‌ 


அவர்க்குப்‌ பெரிதும்‌ கடப்பாடுடையவர்‌ ஆவர்‌. 


கண்ணகியின்‌ தமிழினும்‌ இனிய சாயல்‌ - சீதை 
யினும்‌ சிறந்த கற்புப்‌ பொலிவு-தன்‌ கணவன்‌ கள்வன்‌ 
எனப்‌ பிறந்த பழி கேட்டதும்‌ கொதித்தெழுந்த மறத்தீ- 
இம்மா றுதல்களை மிக அழகாக இளங்கோவடிகள்‌ புலைந்‌ 
துரைத்துள்ளளார்‌. கோவலன்‌, எறிபத்தர்‌ போலத்‌ 
தனக்கென வாழாப்‌ பிறர்க்குரியானனாய்‌ வாழ்ந்த 
பெருமை - இன்பத்தோடியைந்த வாழ்வு - இவையும்‌ 
சிறந்ததோர்‌ ஓவிய நிலையில்‌ சிலப்பதிகாரத்தில்‌ அமைந்‌ 
துள்ளன. பரத்தையர்‌ குடியிற்‌ பிறந்தும்‌ கற்பிற்‌ 
சிறந்த மாதவியின்‌ வரலாறு போலப்‌ பிறிதொ ரு வர 
லா று உலகில்‌ காண்பதரிது. ஆடல்‌ இன்பம்‌ - பாடல்‌ 
இன்பம்‌-பெண்ணெனும்‌ அமைதியின்பம்‌-பூவும்‌ காவும்‌ 
அகிலும்‌ துகிலும்‌ அணியும்‌ பணியும்‌ இன்பத்‌ திற்‌ 


கோர்‌ இன்பமாய்ப்பழுத்த இன்பம்‌-இவ்வாறு இன்ப 
வடிவமாய்‌ விளங்குகிறாள்‌ மாதவி. தமிழரைக்‌.குறைகூறி: 
யதைப்‌ பொருது கொதித்தெழுந்த செங்குட்டுவன்‌ 
வீரம்‌ இமைய மலைக்கும்‌ மேலாக ஓங்கி வளர்ந்தது. 
ஆராயாது செய்த தவற்றாுல்‌ கோணிய செங்கோலை 
உயிர்கொடுத்துத்‌ தூக்கி நிறுத்திய பாண்டியன்‌ நெடுஞ்‌ 
செழியன்‌ என்றென்றைக்கும்‌ அரசர்க்கு ஒரு மேல்வரிச்‌ 
சட்டமாகத்‌ திகழ்வான்‌. அவன்‌, அரசர்க்கு உயிர்‌ நெறி 
யாம்‌ அறநெறி பிறழ்ந்தான்‌ என்றறிந்ததும்‌ உயிர்‌ 
நீத்த அவனுடைய மனைவியாம்‌ பாண்‌ டமா தேவியின்‌ 
ஆறிய கற்பிற்கெதிர்‌ கண்ணகியின்‌ சீறிய கற்பன்றி 
வேறெதனை நாம்‌ எண்ணாக்கூடும்‌? இவ்வாறு பல 
வேறு அழகோடு விளங்கும்‌ இன்னிசைக்‌ கூத்தியல்‌ 
நூல்‌ வேறு ஒன்று இல்லை எனலாம்‌. முத்தமிழ்‌ வடி 
வாம்‌ இந்நூலைப்‌ படியாதார்‌ தமிழர்‌ ஆவரோ? 


இத்தகைய சிறந்த நூலை உரை நடையில்‌ அமைத்து 
சுவாமி சுத்தானந்த பாரதியார்‌ எழுதியுள்ள தமிழ்‌ 
நூன்மாலையே அவர்‌ அல்லும்‌ பகலும்‌ செய்துவரும்‌ 
தமிழ்த்‌ தொண்டின்‌ பெருமையைப்‌ பரக்கப்‌ பேசும்‌. 
அவர்‌ வாழ்க! இந்நூல்‌ வாழ்க! தமிழ்‌ வாழ்க ! 


தெ. பொ. மீனாட்சிசுந்தரன்‌ 

திரு. கா. சுப்பிரமணிய பிள்ளை, 74.&., ML. 


தமிழும்‌, தமிழரும்‌, தமிழகமும்‌ பண்டைப்‌ பெருமை 
பெற்று விளங்குதற்குத்‌ தமிழ்‌ வீறு உண்டாக்கவல்ல 
சிலப்பதிகாரமென்னும்‌ முத்தமிழ்ப்‌ பெருங்காப்பியத்‌ 
தின்‌ ஆற்றல்கள்‌ அனைத்தையும்‌ படம்பிடித்துக்‌ காட்டு 
வதுபோன்று அழகிய உரைநடைக்‌ காப்பியமாக 
“சிலம்புச்‌ செல்வம்‌ '” என்னும்‌ இச்‌ சீரிய நூல்‌ விளங்‌ 
குகிறது. மேலை நாடுகளில்‌ ஓவ்வொரு வகையிலும்‌ 
சிறப்புற்ற காவியங்களின்‌ நயமனைத்தையும்‌ ஆசிரியர்‌ 
கண்டு போற்றுவது பாராட்டத்தக்கதாகும்‌. முத்தமிழ்க்‌ 
கலைவளம்‌, பல சங்கப்புலவர்‌ தனி தலம்‌, பண்டைப்‌ 
பேரூர்ச்‌ சிறப்புகள்‌, ஐந்திணை நாகரிக நலங்கள்‌, செந்‌ 
தமிழ்‌ இன்சுவை முதலிய பல நலங்கள்‌ ததும்பும்‌ சிலப்‌ 
பதிகாரக்‌ கதைக்‌ கண்ணாடியாக இவ்வுரைக்‌ காப்பி 
யத்தை இயற்றித்‌ தமிழுலகிற்குத்‌ தந்த யோகி 
ஸ்ரீ சுத்தானந்த பாரதிய ருக்குத்‌ தமிழுலகம்‌ என்றும்‌ 
கடமைப்பட்டுள்ள து. 


சிலப்பதிகாரத்திற்குத்‌ தக்க தோற்றுவாயாயிருத்‌ 
தலின்‌, இந்நூல்‌ உயர்‌ வகுப்புகளுக்குப்‌ பாடப்‌ 
புத்தகமாக வைப்பதற்கு மிகவும்‌ தகுதிவாய்ந்தது, 


கா. சுப்பிரமணிய பிள்ளை 

கவிமணி தேசிகவிநாயகம்‌ பிள்ளையவர்கள்‌ 


அன்புடன்‌ அளித்த 
வாழ்த்து 

சேரர்‌ பெருமான்‌ செந்தமிழில்‌ 

தேடிவைத்த பொருளை யெல்லாம்‌ 
யாரும்‌ எளிதிற்‌ பெற்றின்பம்‌ 

எய்தப்‌ புதுவைப்‌ பாரதியார்‌, 
தேரும்‌ இனிய உரைநடையிற்‌ 

செய்த சிலம்புச்‌ செல்வமிது, 
பாரில்‌ என்றும்‌ நிலவிடவே, 


பரமன்‌ அருளை வேண்டுதுமே. 

சிலம்புச்‌ செல்வம்‌ 


1. இளங்கோ அடிகள்‌ வழங்கிய 
செல்வம்‌ 


“சேரமான்‌ செய்த சிலப்பதிகா ரக்கதையைச்‌ 
சாரமாய்‌ நாவே தரி?” 


வள்ளுவர்‌, இளங்கோ, கம்பர்‌--இம்‌ மூவரும்‌ நமது 

தமிழ்த்தாய்‌ உலகிற்‌ கீந்த மூன்று கவியரசர்‌ ஆவர்‌. 
இவர்‌, தமிழரசியின்‌ செங்கோலும்‌, அரியணையும்‌, 
பொன்முடியும்‌ போல்வர்‌. உலகுள்ள மட்டும்‌ தமிழை 
வாழவைக்கும்‌ உயிர்‌ நாடிகள்‌ போன்றவர்‌ இப்புலவர்‌. 
வள்ளுவர்‌, வையத்தில்‌ வாழ்வாங்கு வாழும்‌ அறம்‌ 
பொரு ளின்ப வழிகளைத்‌ துலக்கினார்‌. இளங்கோ, அவ்‌ 
வழிகளில்‌ நடக்கும்‌ ஆருயிர்‌ வாழ்வின்‌ இன்ப துன்பங்‌ 
களைச்‌ சொல்லோவியமாக விளக்கினார்‌. கம்பர்‌, வாழ்வுக்‌ 
கலையில்‌ ஒரு தெய்வ வொளியை வீசி, அரக்கத்தன்‌ 
மையை நீறாக்கும்‌ தருமவீரக்‌ கனலைத்‌ தூண்டினார்‌. 
வள்ளுவர்‌, வாழ்வின்‌ இலக்கணத்தைச்‌ செய்தார்‌. மற்‌ 
றிருவரும்‌, வாழ்வின்‌ இலக்கியத்தைச்‌ செய்தனர்‌. 
இளங்கோ, பெண்ணின்‌ பெருமையை விளக்கினார்‌. 
கம்பர்‌, பெண்ணின்‌ பெருமையைக்‌ காக்கும்‌ வீறுபெற்ற 
ஆண்மையைத்‌ துலக்கினார்‌. இம்மூன்று கவியரசரும்‌, 
நமக்கு வற்றாக்‌ கலைச்செல்வத்தை வழங்கியிருக்கின்‌ றனர்‌. 

இளங்கோ அடிகள்‌ வழங்கிய செல்வம்‌, நாகரிக 
வுலகில்‌, தமிழரின்‌ உரிமையைக்‌ காக்கும்‌ தனிப்‌ பெருஞ்‌ 
செல்வமாம்‌ ; அதுவே ஆயிரத்தெண்ணூறு ஆண்டு 
களுக்கு முன்பு நாம்‌ அடைந்திருந்த சீர்மையைத்‌ துலக்‌ 
கும்‌ சிலப்பதிகாரச்‌ செல்வம்‌. இலக்கியவுலகிற்‌ சிறந்த 
வரலாற்றுக்‌ காப்பியம்‌ சிலப்பதிகாரமேயாம்‌. ஷேக்ஸ்‌ 
பியரின்‌ நாடகப்‌ புலமையும்‌, காளிதாசனது காவியப்‌ 
புலமையும்‌, ஹோமரின்‌ வீரச்‌ சுவையும்‌, தாந்தேயின்‌ 
(Dante) காதற்சுவையும்‌, கெத்தேயின்‌ (0௦6116) சொல்‌ 
லினிமையும்‌, விர்ஜிலின்‌ (712116) பொருட்‌ செறிவையும்‌ 
ஒருங்கே கொண்ட உயர்நடைக்‌ காப்பியம்‌ இளங்கோ 
வடிகளின்‌ சிலப்பதிகாரமாகும்‌. குறளைப்‌ போலவே 
சிலப்பதிகாரமும்‌, அறம்‌, பொருள்‌, இன்பம்‌ என்னும்‌ 
முப்பொருளையும்‌ தன்னகங்‌ கொண்டது; அதன்‌ 
தொடர்நிலைக்‌ காப்பியமான மணிமேகலையில்‌, நான்கா 
வதாகிய வீடுபேறு விளக்கப்படுகிற து. சிலப்பதிகாரம்‌, 
சொல்லும்‌ பொருளும்‌ இசையும்‌ இன்பமும்‌ அணிந்த 
காப்பியமணியா யிருப்பதுடன்‌, பழந்‌ தமிழரின்‌ ஓப்‌ 
பற்ற அற வாழ்வையும்‌, வீரத்திறனையும்‌, அருங்கலைச்‌ 
சிறப்பையும்‌, தொழிலாற்றலையும்‌, வாணிபப்‌ பெருக்கத்‌ 
தையும்‌, அரசியல்‌ மாண்பையும்‌, சமரஸ உணர்வையும்‌, 
தமிழ்ப்‌ பெண்டிரின்‌ மதிப்‌ பொலிவையும்‌, கற்புக்‌ கனலை 
யும்‌ நேர்‌ நின்று விளக்கும்‌ இதிகாசமாகவும்‌ நிலவு 
கிறது. பழந்தமிழர்‌ பெருமையை உலகம்‌ அறிய 
இளங்கோவடிகளின்‌ சிலப்பதிகாரமே போதும்‌. சிலப்‌ 
பதிகாரத்தைப்‌ படிக்குங்கால்‌, நிகழ்‌ காலத்தை மறந்து; : 
கி. பி. இரண்டாவது நூற்றாண்டாகிய கடைச்சங்க 
காலத்திற்குப்‌ போய்விடுகிறோம்‌. அங்கே நாம்‌ காண்ப 
தென்னே ! அசோகன்‌, அகுஸ்தன்‌, ஸீஸர்‌, நெப்போலி 
யன்‌ இவர்கள்‌ போன்று பெருமைபெற்ற முத்தமிழ்‌ வேந்‌ 
தர்‌, தனித்‌ தமிழரசை ஆளுகின்றனர்‌. சேரன்‌ செங்குட்டு 

வன்‌, திருமா வளவன்‌, நெடுஞ்செழியன்‌ ஆகிய வீர 
மணிக்‌ குன்றனையார்‌, நமது தமிழன்னையின்‌ உரிமை 
யைக்‌ காத்து நிற்கின்றனர்‌. நாம்‌ முதலிற்சொற்ற மூன்று 
கவியரசர்‌ பெருமைபோன்றே, இம்மூன்று புவியரசர்‌ 
பெருமையும்‌ உலகளாவி விளங்குகிறது. இவர்‌ வெற்றிக்‌ 
கொடி விண்ணளாவிப்‌ பறக்கிறது. இமயமலையில்‌ 
தமிழ்‌ வேந்தரது விற்கொடியும்‌, மீனக்கொடியும்‌, புலிக்‌ 
கொடியும்‌ பொறிக்கப்‌ பெற்றுள்ளன. ஆரிய வேந்தர்‌, 
தமிழ்‌ அரசரை நன்கு மதித்து வணங்குகின்றனர்‌. 
ஐரோப்பாவினின்று கிரேக்கரும்‌, உரோமரும்‌ வந்து, 
நமது தமிழ்‌ வேந்தருக்கு ஊழியஞ்‌ செய்கின்றனர்‌. 
குடிதழுவிக்‌ கோலோச்சும்‌ இத்‌ தமிழ்‌ வேந்தர்‌, எச்சமயத்‌ 
திலும்‌, எவர்‌ முறையீட்டையும்‌ கேட்டு நீதி வழங்குகின்‌ 
றனர்‌. செங்கோல்‌ கோடியவிடத்துத்‌ தமது உயிரையும்‌. 
விடத்‌ துணியும்‌ மன்னர்‌ தமிழகத்தில்‌ அரசு புரிகின்‌ 
றனர்‌. சேர சோழ பாண்டியவீரர்‌, தரைப்போரிலும்‌, 
கடற்போரிலும்‌ பகைவரை வென்று, வாகைஞூடி, வெற்றி 
முரசடித்து அணியணியாக வருகின்றனர்‌. நீதி மன்ன 
ரின்‌ வீரப்புகழைக்‌ கவிமன்னர்‌ பாடுகின்றனர்‌. பூம்பு 
கார்‌, மதுரை, வஞ்சி, காஞ்சி முதலிய நகரங்கள்‌, தற்கா 
லச்‌ சிற்பிகளும்‌ வியக்கும்படியான அழகு நிரம்பி விளங்‌ 
குகின்றன. அவற்றிலுள்ள மாந்தர்‌ வாழ்வெல்லாம்‌ 
ஓர்‌ அருங்கலைத்‌ திருவிழாப்போற்‌ பொலிகின்றன.. 
ஆண்மையும்‌, பெண்மையும்‌, வாழ்க்கையின்‌ இரண்டு 
மின்சார சக்திகள்போல இணைந்கு, மங்கலமான 
மனையறங்‌ காக்கின்றன. தேவரும்‌ வணங்கத்தகும்‌ 
கற்பரசிகள்‌ நமது சமுதாயத்தை வளர்க்கின்றார்கள்‌.. 
சைவம்‌, வைணவம்‌, சமணம்‌, பெளத்தம்‌ ஆகிய பல 
மதங்கள்‌ ஒன்றையொன்று நன்கு மதித்துத்‌ தமது: 
கொள்கைகளைக்‌ கடைப்பிடித்துச்‌ சமரஸமாக ஓங்குகின்‌ 
றன. ஆண்களைப்போலவே பெண்களும்‌ அறிவாற்றல்‌ 
களில்‌ முன்னேறி விளங்குகின்றனர்‌. இளங்கோ, 

சாத்தனார்‌, நக்கீரர்‌, கபிலர்‌, பரணர்‌ போன்ற கவிக 
ளுடன்‌, ஒளவை, ஆதிமந்தியார்‌, வெள்ளி வீதியார்‌, 
காக்கை பாடினியார்‌ போன்ற பெண்களும்‌ சங்கம்‌ 
வீற்றிருந்து இலக்கியத்‌ தொண்டு செய்கின்‌ றனர்‌. எத்‌ 
திசையும்‌ முத்தமிழ்‌ முழக்கம்‌! எம்மருங்கும்‌ செல்வச்‌ 
செழிப்பு! கல்வி விளக்கம்‌! உப்பு வாணிகர்‌ முதல்‌ 
கூலவாணிகர்‌ ஈறாகவுள்ள எல்லா வணிகரும்‌ தமது 
தொழில்களை முறையுடன்‌ நடத்துகின்றனர்‌. கைத்‌ 
தொழில்கள்‌ பெருகி வளர்கின்றன. எல்லாரும்‌ பெரும்‌ 
பாலும்‌ நாட்டுச்‌ சாமான்களையே கையாளுகின்றனர்‌. 
தமிழர்‌ உடுத்து மிஞ்சிய ஆடைகள்‌ பிறநாடுகட்கு ஏற்று 
மதியாகின்றன. தமிழ்க்‌ கப்பல்கள்‌ மேற்கிலும்‌, கிழக்‌ 
கிலுஞ்‌ சென்று ஏராளமான பொற்குவைகளுடன்‌ 
திரும்பி வருகின்றன. திரைகடலோடுந்‌ தமிழ்‌ வணிகர்‌ 
குபேரராக விளங்குகின்றனர்‌. இல்லறச்‌ செல்வர்‌ செல்‌ 
விருந்தோம்பி, வருவிருந்து பார்த்து நிற்கின்றனர்‌. 
யாழும்‌, குழலும்‌, ஆடலும்‌, பாடலும்‌, கலையும்‌ கவிதையும்‌, 
அழகும்‌, அணியும்‌, அறமும்‌, அன்பும்‌, சமூக வாழ்வை 
இன்புறுத்துகின்றன...... ஆ! ஆ! அத்தகைய வீறு 
பெற்ற இன்பத்‌ தமிழகத்தை, உண்மைத்‌ தமிழகத்தை, 
சுதந்திரத்‌ தமிழகத்தை, இனிக்‌ காண்போமோ ! அக்‌ 
காலம்‌ போன்றே இக்காலமும்‌, நமது தமிழரசி, கலைச்‌ 
செங்கோல்‌ பிடித்து, அறிவுலகையாளக்‌ காண்போமோ? 
தமிழும்‌, தமிழரும்‌, தமிழகமும்‌ மீண்டும்‌ பழம்‌ பெருமை 
பெற்று விளங்க வேண்டும்‌. தமிழீர்‌, உங்கள்‌ நரம்பு 
களில்‌ தமிழ்வீறு ஏறுக! அந்த வீற்றை யேற்றும்‌ ஒரு 
சக்திக்கனல்‌ சிலப்பதிகாரத்தில்‌ உள்ளது. சிலப்பதி 
காரச்‌ செல்வத்தைக்‌ கொண்மின்‌ ; நீவிர்‌ உலகின்‌ முன்‌ 
இமயம்‌ போல்‌ தலை நிமிர்ந்து நடக்கலாம்‌. 
தமிழ்‌ வாழ்க! தமிழர்‌ ஓங்குக ! 
தமிழகம்‌ பொலிக, பொலிக ! 


2. கோட்டமில்‌ கட்டுரை 


““சூழ்வினைச்‌ சிலம்பு காரண மாகச்‌ 
சிலப்பதி கார மென்னும்‌ பெயரால்‌ 
- நாட்டுதும்‌ யாமோர்‌ பாட்டுடைச்‌ செய்யுள்‌?” 


*இமயவரம்பன்‌ நெடுஞ்சேரலாதன்‌, “வஞ்சி” என்னும்‌ 
கருவூரிலிருந்து, செங்கோல்‌ செலுத்தி வந்தான்‌... 
அவன்‌, தமிழர்‌ புகழும்‌ தனது வீரமும்‌ விளங்கப்‌ படை 


* சேரலாதர்‌ இருவராவர்‌ : 

1. பெருஞ்சேரலாதன்‌ (ஆடுகோட்பாட்டுச்‌ சேரலாதன்‌, 
நாடு கண்ணகற்றிய உதியன்‌ சேரல்‌) இவனே வெண்ணிப்‌ 
பறந்தலையில்‌ கரிகால்‌ வளவனொடு பொருது, புண்‌ நாணி, 
வடக்கிருந்து, வாள்‌ ஏந்தியவாறே பட்டினி கிடந்து உயிர்‌ 
நீத்தான்‌. 

அகநானூறு 55-வது செய்யுளில்‌, 

“தரிகால்‌ வளவனொடு வெண்ணிப்‌ பறந்தலைப்‌ 

பொருதுபுண்‌ காணிய சேர லாதன்‌ 

அழிகள மருங்கின்‌ வாள்வடக்‌ இருந்தென்‌?” 
என்று மாமூலர்‌ சொல்லுகிறார்‌. 

புறநானூறு 62 வது பாட்டில்‌ சேரமான்‌ குடக்கோ 
நெடுஞ்சேரலாதனும்‌, சோழன்‌ வேற்பஃறடங்கைப்‌ பெரு. 
விறற்‌ கிள்ளியும்‌ போர்‌ புரிந்து வீர விண்ணடைந்ததாகக்‌ 
கழாத்தலையார்‌ கூறுகிறார்‌. 

2. இமயவரம்பன்‌ நெடுஞ்சேரலாதன்‌ : இவனே 
செங்குட்டுவன்‌ தந்தையென்க. 

“வலம்படு முரசிற்‌ சேர லாதன்‌ 

முந்நீ ரோட்டிக்‌ கடம்பெறிந்‌ திமயத்து ॥ 

முன்னோர்‌ மருள வணங்குவிற்‌ பொறித்து?” 

(அகம்‌. 127, மாமூலனார்‌), 
என்று புலவர்‌ இவனைப்‌ போற்றுவர்‌. 

நடத்தி, இசைபெற்ற ஆரிய மன்னரை வென்று, இமய 
மலைமீது தனது விற்கொடியைப்‌ பொறித்தான்‌. இதனை, 


“்‌ அமைவால்‌ அருவி இமயம்விற்‌ பொறித்‌(து) 
1 இமிழ்கடல்‌ வேலித்‌ தமிழகம்‌ விளங்கத்‌ 
தன்கோல்‌ நிறிஇத்‌ தகைசால்‌ சிறப்பொடு 
பேரிசை மரபின்‌ ஆரியர்‌ வணக்கி...” 
எனவரும்‌ பதிற்றுப்பத்துச்‌ செய்யுள்‌ வலியுறுத்தல்‌ 


காண்க. 


இவ்வீரச்‌ செயலால்‌ இவனை, ₹* இமயவரம்பன்‌ £ 
என்று தமிழர்‌ புகழ்ந்தனர்‌. இப்புகழ்பெற்ற மன்ன 
னுக்குச்‌ சோழர்‌ குலக்கொடியான நற்சோணையென்‌ 
னும்‌ மனைவிபால்‌, அறிவறிந்த மைந்தர்‌ இருவர்‌ பிறந்‌ 
தனர்‌: அவர்களில்‌, மூத்தவன்‌ ? செங்குட்டுவன்‌ ; இளை 
யவன்‌ இளங்கோ. இரண்டு மைந்தரும்‌ அரசருக்குரிய 
கல்வி, கேள்வி, போர்ப்பயிற்சி அனைத்திலுந்‌ தக்க 
தேர்ச்சிபெற்று ஆளாயினர்‌. சேரலாதனும்‌ தனக்குப்‌ 
யிறகு பட்டத்திற்குவரும்‌ இளவரசனைத்‌ தேர்ந்தெடுக்க 
நினைத்தான்‌. 


ஒருநாள்‌, சேரலாதன்‌ தன்‌ இரண்டு புதல்வ 
ருடன்‌ மணி மண்டபத்தில்‌ வீற்றிருந்தான்‌. அப்போது 
ஆங்கொரு நிமித்திகன்‌ தோன்றி, இரண்டு அரச 
மைந்தரையும்‌ நுனித்து நோக்கிப்‌ பின்னர்‌ சேரலாதனை 
நோக்கி, “வஞ்சியர்‌ பெருமானே!  நினக்குப்பின்‌ 
நாடாளத்‌ தக்கவன்‌ இளைய மைந்தனே. அவனிடமே 
அரசருக்குரிய இலக்கணங்கள்யாவும்‌ அமைந்துள்ளன”? 


1 ஒலிக்கும்‌ 
2 மெடுஞ்சேரலாதற்குச்‌ சோழன்‌ மணக்கிள்ளியீன்ற 
மகன்‌ செங்குட்டுவன்‌ (பதிற்றுப்பத்து V) 


கோட்டமில்‌ கட்டுரை 25. 


என்றான்‌. அதனைக்‌ கேட்ட இளவல்‌, ** என்ன ! தமயன்‌ 
இருக்கத்‌ தம்பியோ அரசாளுவது ! இது முறையோ ?”” 
என்று நிமித்திகன்‌ உரையை வெறுத்து. “அண்ணலே, 
தாங்கள்‌ திருமுடி சூடி அரசாட்சி செய்க; யான்‌ அறி 
வாட்சி செய்கிறேன்‌ * என்று அக்கணமே, யாவரும்‌ 
வியக்க, அரண்மனைச்‌ சுகத்தைத்‌ துரும்பென நீத்துத்‌ 
துறவறந்‌ தாங்கி, வஞ்சி நகரின்‌ கிழக்கே, திருக்குண 
வாயில்‌ என்னும்‌ ஊர்க்கண்ணுள்ள கோயிலில்‌ இருக்கை 
கொண்டார்‌. பரதன்‌ இராமனை நேசித்தது போலவே, 
இளங்கோ செங்குட்டுவனை நேசித்தார்‌. இளங்கோ 
வின்‌ மாசற்ற துறவை நன்கு மதித்து, “இளங்கோ 
அடிகள்‌ ”” என்று உலகம்‌ அவரைச்‌ சிறப்பித்தது. 


இதன்‌ பிறகு, செங்குட்டுவன்‌ இடர்களையெல்லாம்‌ 
வென்று, முடிபுளைந்து புவியரசனானான்‌. இளங்கோ 
அடிகள்‌, மனத்தை வென்று, தூய்மை புனைந்து கவியரச 
ரானார்‌. அப்பெரியார்‌ கவியரசரான வகையைச்‌ சிலப்‌ 
பதிகாரப்‌ பதிகமே நன்கு விளக்குகிற து. 


ஓருநாள்‌ சேரன்‌ செங்குட்டுவன்‌, அரசி வேண்‌ 
மாள்‌, மதுரைச்‌ சங்கப்‌ புலவரான சாத்தனார்‌, அரசைத்‌ 
துறந்து குணவாயிற்‌ கோட்டத்தில்‌ அருந்தவம்‌ புரிந்‌ 
திருந்த இளங்கோவடிகள்‌ ஆகிய இந்நால்வரும்‌ இயற்‌ 
கையழகை நுகரத்‌ திருசெங்குன்‌ றத்திற்குச்‌ சென்றனர்‌. 
இக்குன்றம்‌, கொடுங்கோளூர்‌ பக்கத்தில்‌, வஞ்சியின்‌ 
அருகே இருக்கிறதென்பர்‌. அக்குன்றக்‌ குறவர்‌ ஒருங்கு 
கூடி, அரசனிடம்‌ வந்து வணங்கி, அடிகளிடம்‌,*பொன்‌ 
மலர்‌ பொலியும்‌ வேங்கை மரமொன்று அதோ உள்ளது. 
அதன்‌ கொழு நிழலில்‌, ஒற்றை முலையை மிழந்த ஓர்‌ 
அழகிய வீரபத்தினி நின்றாள்‌. தேவேந்திரனைச்‌ 
சார்ந்த தேவர்கள்‌ அவள்‌ முன்‌ வந்து வணங்கி, அப்‌ 
பத்தினியின்‌ கணவனை அவளுக்குக்‌ காட்டினர்‌. உடனே 

அவளுடன்‌ அனைவரும்‌ எமது கண்காண விண்ணகஞ்‌ 
சென்றனர்‌. என்னே வியப்பு! அடிகள்‌ இவ்வற்‌ 
புதத்தை அறிந்தருளுக ?? என்ற ஓர்‌ அதிசயச்‌ செய்தி 
சொன்னார்கள்‌. இச்செய்தி கேட்ட சேரன்‌ வியந்து, 
அப்பத்தினியின்‌ முழு வரலாற்றையும்‌ அறிய அவாவி 
னான்‌. “அப்பத்தினிக்கு விளைந்ததை யான்‌ அறிவேன்‌ :?* 
என்று மதுரைப்‌ புலவர்‌ சாத்தனார்‌ விளம்பலானார்‌ :-- 


“கலை, வாணிபம்‌, செல்வம்‌ இவற்றால்‌ வற்றாச்‌ 
சிறப்புடையது - புகார்‌ நகரம்‌. அது ஆத்திமாலை 
யணிந்த சோழனது பழைய துறைமுகப்‌ பட்டினம்‌. 
ஆங்கே, கோவலன்‌ என்னும்‌ ஓரு வணிகன்‌ இருந்தான்‌. 
மாதவி யென்னும்‌ ஓரு நாடகக்‌ கணிகையும்‌ அவ்வூரிலி 
ருந்தாள்‌. அவள்‌ நாடகக்கலையே புகழ்ந்தேத்தத்தக்க 
சிறப்பினள்‌. அவளுடன்‌ கூடியாடி, அறமும்‌ இன்ப 
மும்‌ அளிக்க வல்ல அரும்பொருளையெல்லாத்‌ தோற்று, 
ஏழையானான்‌ கோவலன்‌... எஞ்சியது அவனது தரும 
பத்தினியான கண்ணகியின்‌ காற்‌ சிலம்பேயாகும்‌. பண்‌ 
ணஹொலிக்கும்‌ அந்தப்‌ பொற்சிலம்பை விலைகூற மணைவி 
யுடன்‌ அவன்‌ மாடமானிகை யோங்கும்‌ மதுரையிற்‌ 
புகுந்தான்‌. 


மதுரை, புலவர்‌ பாடல்பெற்றுப்‌ புகழ்‌ சிறந்த 
பாண்டியனுடைய பெருஞ்‌ சீரோங்குந்‌ தலைநகரம்‌. 
அந்நகரின்‌ வணிகர்‌ தெரு மிகப்பெரியது. அங்கே 
சிலம்பை விற்கக்கொண்டு சென்ற கோவலன்‌, 
கூற்றைப்‌ போலத்‌ தன்‌ எதிரே வந்த ஒரு பொற்‌ 
கொல்லன்‌ கையில்‌ அதைக்‌ காட்டினான்‌. அவன்‌ அரசி 
யின்‌ ஒரு பொற்சிலம்பை அபகரித்து “ அது திருட்டுப்‌ 
போனது *? என்று பொய்‌ சொன்னவன்‌. தனது 
திருட்டை மறைக்கச்‌ சரியான வாய்ப்புக்‌ கிடைத்த 
தென்றுணர்ந்து “ இது மிகவும்‌ விலை பெற்ற சிலம்பு ; 

இது கோப்பெருந்‌ தேவிக்கேயன்றிப்‌ பிறருக்குப்‌ 
பொருந்தாது; நான்‌ சென்று அரசனுக்குத்‌ தெரிவிக்கி' 
றேன்‌. அதுகாறும்‌ நீ இங்கே யிரு '? என்று சொல்லி 
அரண்மனைக்கு விரைந்தான்‌ பொற்கொல்லன்‌. அப்‌ 
போது பாண்டியன்‌ காமபரவசனாகத்‌ தனது அரசியிடம்‌' 
சென்று கொண்டிருந்தான்‌. “அரசே காணாமற்போன 
சில்லரிச்‌ சிலம்பை ஒரு கள்வன்‌ கையிற்‌ கண்டு பிடித்‌. 
தேன்‌” என்றான்‌ திருட்டுக்‌ கொல்லன்‌. வேப்பம்பூ 
மாலை பூண்ட பாண்டியன்‌, ஏதும்‌ ஆராயாமல்‌ மதி 
மயங்கி, அனுபவத்தில்‌ முதிர்ந்த தனது காவலரைக்‌ 
கூப்பிட்டு ££ கள்வனைக்‌ கொன்று அச்சிலம்பினைக்‌ 
கொண்டு வருக ”” என்றேவினான்‌. 


“ அத்கள்வனைக்‌ கொல்லச்‌ சிலம்புடன்‌ அவனை 
இங்குக்‌ கொண்டு வருக ” என்பதற்குப்‌ பதிலாக அவ்‌: 
வாறு வாய்தவறிச்‌ சொல்லி விட்டான்‌. முன்‌ 
விளை விளையும்‌ காலமாதலால்‌, அவ்வாறு அவன்‌ 


வாய்‌ சோர்ந்தது. 


கோவலனைக்‌ கொன்றனர்‌ காவலர்‌. கோவலன்‌ 
கொலைக்‌ களத்தில்‌ வெட்டுண்டு கிடப்பதைக்‌ கண்ட 
பத்தினி கண்ணகி நிலைகாணாமல்‌ மனந்துடித்து, 
பாண்டியன்‌ முன்சென்று, தனது நியாயத்தை 
எடுத்துரைத்து, ஜெநெடுங்கண்ணிர்‌ உகுத்தாள்‌. 
பத்தினியின்‌ கண்ணீர்‌ பாண்டியனை யழித்தது.. 
தனது செங்கோல்‌ கோடியதென்று, பாண்டியன்‌ 
அரியணையினின்று விழுந்து இறந்தான்‌. முத்தாரந்‌ 
துலங்கிய தனது மார்பின்‌ இடமுலையைத்‌ திருகி வீசி 
யெறிந்து, மதுரை நீளெரியுண்டழியச்‌ செய்தாள்‌ 
கண்ணகி. இவள்‌ பலர்‌ புகழ்ந்து கொண்டாடும்‌. 
பத்தினியாவள்‌.”” 


26 சிலம்புச்‌ செல்வம்‌ 


இதைக்‌ கேட்டுத்‌ திடுக்கிட்ட, செங்குட்டுவன்‌ 
“வினைப்‌ பயன்‌ விளையும்‌ காலத்தால்‌ இது நிகழ்ந்தது 
என்றீரே, அவர்‌ வினைவிளைவு யாது?” என்று சாத்த 
னரைக்‌ கேட்டான்‌. சாத்தனார்‌ * வீர மன்னவ, கேட்‌ 
யாயாக : பகைவரால்‌ நடுக்கமில்லாத சிறப்பையுடைய 
மூதூரான மதுரையில்‌, கொன்றைமலர்‌ சூடிய அழகிய 
முடிதரித்த சிவபெருமான்‌ விளங்கும்‌ பொதுமன்றமான 
வெள்ளியம்பலத்தில்‌ நான்‌ துயில்கொண்டேன்‌. நள்‌ 
ளிரவில்‌ ஒரு காட்சியைக்‌ கண்ணாரக்‌ கண்டேன்‌. கண 
வனை யிழந்து பெருந்‌ துயருழன்ற அந்த வீர பத்தினி 
முன்னே மதுரைத்‌ தெய்வம்‌ வந்து தோன்றி, * கொதிக்‌ 
குந்‌ தீயைக்‌ கொங்கையால்‌ விளைவித்த நங்காய்‌, முற்‌ 
பிறப்பில்‌, ஈகைப்புகழ்‌ குறையாதோங்கும்‌ சிங்கபுரத்தில்‌, 
சங்கமன்‌ என்னும்‌ வாணிகன்‌ மனைவி நீலி என்பவள்‌ 
இட்ட சாபம்‌ கணவனுடன்‌ உன்னை வந்து பற்றியது. 
அதனால்‌ உமது பழவினை இப்படி முடிந்தது. நிண்டு 
தழைத்த கூந்தலாய்‌, இன்னும்‌ பதினான்கு நாட்கள்‌ 
சென்றபின்னா, நினது கணவனை இவ்வுலக ட்ப 
வடிவிலன்‌ றி, வானவர்‌, வடிவிலேயே காண்பாய்‌ : 
என்று கூறியது. அந்த வஞ்சமற்ற கட்டுரையை யான்‌ 
கேட்டேன்‌ ”” என்றார்‌. 


சாத்தனார்‌ கட்டுரையைக்‌ கேட்ட இளங்கோவின்‌ 
மனம்‌ இளகியது. “அரசியல்‌ பிழைத்த மன்னனுக்கு 
ரத டது அமைந்த, பத்தினியை வியி 
யோர்‌ போற்றி வணங்கத்தகும்‌. முன்செய்த இருவி 
களும்‌ உருக்கொண்டு வந்து இப்பிறப்பில்‌ ர 
நுகர்விக்கும்‌. இந்த மூன்று செயல்களும்‌ சிலம்பின்‌ 
காரணமாக விளங்கின. ஆதலால்‌, “ சிலப்பதிகாரம்‌ ' 
என்னும்‌ பெயரால்‌, பலதுறைப்‌ பாக்களுடன்‌, உரைப்‌ 
பாட்டும்‌, இசைப்பாட்டும்‌ விரவிய இயலிசை நாடகச்‌ 
செய்யுள்‌ ஒன்றை நாம்‌ நாட்டுவோம்‌?” என்றார்‌ அடிகள்‌. 

சாத்தனார்‌ பெருமகிழ்வுற்று, ££ தமிழகத்தையாளும்‌ 
மூன்று முடிவேந்தர்க்கும்‌ உரிய இக்கதையை அடிகள்‌ 
அருளுக ”” என்று ஊக்கினார்‌. 


இசைபெற்ற இளங்கோவடிகள்‌ அவ்வாறே, அறத்‌ 
துப்பால்‌, பொருட்பால்‌, காமத்துப்பால்‌ ஆகிய முப்பா 
லும்‌ அடங்கிய, பாட்டுடைச்‌ செய்யுளை அருளினார்‌. அச்‌ 
சிலப்பதிகாரச்‌ செய்யுளை மதுரைச்‌ சங்கப்‌ புலவரும்‌ 
நண்பருமான கூலவாணிகச்‌ சாத்தனார்‌ கேட்டார்‌. 
வீட்டுப்பாலை மணிமேகலையாகப்‌ பாடி முடிக்க அடிகள்‌ 
கருதினார்‌. தாமே அதைப்‌ பாடி முடித்திருப்பதாகச்‌ 
சாத்தனார்‌ உரைத்ததால்‌ *மணிமேகலைமேல்‌ உரைப்‌ 
பொருள்‌ முற்றிய சிலப்பதிகாரம்‌ ?” என்று தமது காவி 
யத்தை முடித்தார்‌ இளங்கோவடிகள்‌. ்‌ 


3. மங்கல வாழ்த்து 


கொங்கலர்‌ மாலை யணிந்த சோழனது குளிர்‌ வெண்‌ 
குடைபோல்‌, இந்த அழகிய உலகிடத்தை, நில 

வளித்துக்‌ காக்கிறது திங்கள்‌. ஆதலால்‌ திங்களைப்‌ 

போற்றுவோம்‌ ; திங்களைப்‌ போற்றுவோம்‌. 


காவிரி நாடன்‌ திகிரியைப்‌ போல்‌, மேருவை வலம்‌ 
வருகிறது ஞாயிறு. ஆதலால்‌ ஞாயிற்றைப்‌ போற்று 
வோம்‌, ஞாயிற்றைப்‌ போற்றுவோம்‌. 


கடல்சூ முலகிற்குச்‌ சோழன்‌ சுரக்கும்‌ அன்பும்‌ ஈகை 
யும்போல்‌, வானின்று அமுதம்‌ பொழிவது மழை. ஆத 
லால்‌ மாமழை போற்றுவோம்‌, மாமழை போற்று 
வோம்‌. 


நிறைவான நீர்வேலி சூழ்ந்த உலகில்‌, அச்செம்பி 
யன்‌ குலத்தொடும்‌ புகழ்‌ பரந்தோங்குவது அழகிய 
புகார்‌ நகரம்‌. ஆதலின்‌, பூம்புகார்‌ போற்றுவோம்‌, 
பூம்புகார்‌ போற்றுவோம்‌. 


திங்களும்‌, ஞாயிறும்‌, மழையும்‌ என்றும்‌ உலகைக்‌ 
காக்கும்‌ இயற்கைப்‌ பொருள்கள்‌. கடவுளின்‌ அட்ட 
மூர்த்தங்களில்‌ இரவியும்‌, மதியும்‌ நீரும்‌ சேர்ந்தன. 
இவை என்றும்‌ இருந்து, உலகிற்கு உதவுவது போல, 
மன்னன்‌ அறம்‌ என்றும்‌ நிலைத்து உலகைக்‌ காக்கட்டும்‌. 
தன்னிடம்‌ உள்ள கறையை நீக்காது திங்கள்‌, உலகின்‌ 
இருளை நீக்கித்‌ தன்னலமற்ற பொதுநலத்திற்கு ஓர்‌ 
இலக்காயிருக்கிற து. அதுபோல, நீதி மன்னனுடைய 
சந்திரவட்டக்‌ குடையும்‌, தனது அன்பு நிழலில்‌ மன்‌ 
னுயிரைக்‌ காக்கும்‌. திங்களால்‌ பல மலர்கள்‌ மலர்ச்சி 
யுறுகின்றன. கடல்‌ பொங்கி யெழுந்து ஆர்கலித்து 
இன்பக்‌ கூத்தாடுகிறது. அதுபோல நீதி மன்னனது 

கொற்ற வெண்‌ குடையால்‌ குடிகளின்‌ உள்ளம்‌ மலர்ச்சி 
பெறுக. மக்கள்‌ வாழ்வு இன்ப மயமாகப்‌ பொங்குக, 
சூரியனே உலகிற்கு உயிர்‌. அவன்‌ தோன்‌ றியவுடனே, 
உலகம்‌ இருளொழிந்து, கண்விழித்‌ தெழுந்து, பல 
தொழில்களைப்‌ புரிந்து வாழ்வை நடத்துகிறது. அது 
போல, மன்னனது ஆக்கினா சக்கிரம்‌ நாடெங்கும்‌ சுற்‌ 
றிக்‌ கல்வியொளியும்‌ செல்வத்‌ தொழிலும்‌ வளர்த்து, 
மடமை வறுமை சோம்பல்‌ ஆகிய துயர்களை யோட்டி 
அறத்தைப்‌ பாதுகாத்து விளங்குக. கடலினின்று கதிர 
வன்‌ இழுக்கும்‌ ஆவியே மேகமாகி மழை பொழிகிறது. 
அதுபோல, நீதி மன்னவன்‌ குடிகளிடம்‌ ஆறிலொரு 
கடமைவாங்கி, அவ்வருவாயைக்‌ குடிகளின்‌ நலத்திற்கே 
செலவிடுக. மழையின்றி உலகில்லை. மேகம்‌ தன்னை 
முற்றிலும்‌ அப்படியே வழங்கி மறைகிறது. எப்பயனை 
யும்‌ எதிர்பாராமல்‌, மழை தன்னையே வழங்கி உலகைச்‌ 
செழுப்பித்து, உயிர்கள்‌ உண்டு வளரச்‌ செய்கிறது. 
அதுபோல்‌, அரசன்‌ தனக்குப்‌ பேர்புகழ்‌ வேண்டுமென்‌ 
றும்‌ கருதாமல்‌ தனது செல்வம்‌, ஆற்றல்‌, அறிவு, 
அன்பு அனைத்தையுங்‌ கொண்டு குடிகளுக்கு நன்மை 
செய்க. திங்களும்‌ ஞாயிறும்‌, மழையும்‌ உலகைத்‌ தாங்கு 
வது போல, அரசனது குடையும்‌, கோலும்‌, அன்பளி 
யும்‌ உலகைத்‌ தாங்குக. இவ்வாறு சோழ மன்னன்‌ 
காக்கும்‌ காவிரி நாட்டிற்குத்‌ தலைநகர்‌ அழகிய புகார்‌ 
என்னும்‌ காவிரிப்பூம்பட்டினம்‌. பூம்புகார்‌, சோழனது 
செங்கோன்மையின்‌ விளக்கம்‌. கல்வியும்‌, கலைகளும்‌ 
தொழில்களும்‌, வாணிபமும்‌, சீரும்‌ செல்வமும்‌ ஓங்கும்‌ 
புகார்‌ நகரைப்‌ பார்த்தாலே சோழனது ஆட்சித்‌ திறமை 
யும்‌ முறை தவறா நீதியும்‌ புலப்படும்‌. ஆதலால்‌ பூம்‌ 
புகார்‌ வாழ்க. இக்கதையின்‌ தொடக்கத்தில்‌ பூம்புகா 
ரைப்‌ புரந்தவன்‌ கரிகால்‌ வளவன்‌. அவனது பெரு 
மையை அறிவோம்‌. 


4, கரிகால்‌ வளவன்‌ 


கரிகால்‌ வளவன்‌, குடிகளுக்கு இதஞ்‌ செய்வதில்‌ 

அசோகன்‌ ; எம்மதமுஞ்‌ சம்மதமான சம நோக்குடன்‌ 
ஆளுவதில்‌ அக்பர்‌; கல்வி, கேள்வி, தொழில்‌, 
வாணிபம்‌ ஆகிய இவற்றை வளர்த்து, நாடு செழிக்கச்‌ 
செய்வதில்‌ அகுஸ்தன்‌ ; பகைவரைப்‌ போரில்‌ வெல்‌ 
வதில்‌ நெப்போலியன்‌, ஸீஸர்‌, அலெக்ஸாந்தர்‌, 
அன்னி பாலன்‌. இத்தகைய பெருமை வாய்ந்து, 
ஒரு பெரிய செந்தமிழ்‌ சாம்ராஜ்யத்தை நிலைநாட்டின 
கரிகால்‌ வளவனைப்‌ பொருநராற்றுப்படை, பட்டினப்‌ 
பாலை என்னும்‌ இரண்டு நூல்களும்‌ சிறப்பிக்கின்‌ றன. 


கரிகாலன்‌ தந்தை ஓ 4 இளையோன்‌ £ என்னும்‌ 
இளஞ்‌ சேட்சென்னி. தாய்‌ அழுந்தூர்‌ வேண்‌ மகள்‌. 
இவன்‌ பிறந்த ஆண்டு. கி. பி. 85 என்றும்‌, 50 என்றும்‌ 
பலவாறு சொல்லுவர்‌. சிலப்பதிகாரக்‌ கதை தொடக்‌ 
கத்தில்‌ காவிரிப்பூம்‌ பட்டினத்தில்‌ ஆண்ட சோழன்‌ 
கரிகாலனே என்பது பல அறிஞர்‌ முடிபு. “ எப்போது * 
என்பது நமது கேள்வி யன்று. “எவ்வாறு அவன்‌ 
வாழ்ந்தான்‌ ?? என்பதே நமது ஆராய்ச்சி. கல்வி 
கேள்வி, போர்க்கலை இவற்றில்‌ முற்றிக்‌ கரிகாலன்‌ 
வீர இளையனாயிருக்கையில்‌ தந்தையை யிழந்தான்‌. 
சோழத்‌ தலைநகரான உறையூரில்‌ உட்சண்டையும்‌ 
குழப்பமும்‌ எழுந்தன. கரிகாலனைக்‌ கொல்லப்‌ பகைவர்‌ , 
கத்தி தீட்டியலைந்தனர்‌. கரிகாலன்‌ உறையூரை விட்‌ 
டோடினான்‌ ; மாறுவேடம்‌ பூண்டு தமிழ்‌ நாடெங்கும்‌ 
சுற்றித்‌ திரிந்தான்‌. இக்காலம்‌, இவன்‌ பொது ஜனங்‌ 
களுடன்‌ பழகி, மாந்தர்‌ இயல்பையும்‌, குறைநிறை 
களையும்‌ நன்கு அறிந்து கொண்டான்‌. தனது போர்‌ 
வலியையும்‌ பலவாறு பெருக்கிக்கொண்டு கரிகாலன்‌, 
கரூரில்‌ மறைந்திருந்தான்‌. அப்போது, உறையூர்‌ 

அரசனில்லாது வருந்தியது. ஓர்‌ அரசனைத்‌ தேர்ந்‌ 
தெடுக்கப்‌ பொது ஜனங்கள்‌ விரும்பினர்‌. அக்கால 
வழக்கப்படிச்‌ சீர்காழியினின்று ஒரு யாணை ஏவப்பெற்‌: 
றது. அது கரூருக்குச்‌ சென்று, ஆங்கிருந்த கரிகால 
னைத்‌ தன்‌ முதுகில்‌ ஏற்றி வந்தது. சில நல்லோர்‌ 
சென்று அரசிற்குரிய அவ்‌ வினவலை அன்போடு 
அழைத்து வந்தனர்‌. இவ்வாறு கரிகாலன்‌ தேர்ந்‌ 
தெடுக்கப்பெற்றும்‌, அவனை வெறுத்துப்‌ பகைகொண்டு 
தாயத்தார்‌ சிறையிட்டனர்‌. இந்த வீரன்‌ இருக்கு 
மட்டும்‌ நமக்கு ஆபத்துத்தான்‌ என்றெண்ணிச்‌ 
சில பகைவர்‌ அச்சிறைக்கும்‌ தீ வைத்தனர்‌. நெஞ்‌ 
சுரம்‌ பெற்ற நமது வீரன்‌, தீயைத்‌ தாண்டிச்‌ சிறை 
யேறிக்‌ குதித்து, மாறுவேடம்‌ புனைந்து உயிர்‌ தப்பினான்‌. 
ஆனால்‌, அவனது ஒரு கால்‌ தீயால்‌ வெந்து கரிந்து 
போயிற்று. அதனால்‌ அவனுக்குக்‌ கரிகாலன்‌ என்று 
பெயர்‌ வந்ததென்பர்‌. “கரி -- காலன்‌” என்றால்‌ 
யானைக்கு எமன்‌. யானையைக்கூட முட்டி வெல்லக்கூடி 
யவன்‌. அல்லது பகைவரின்‌ யானைப்‌ படைகளைப்‌ 
பொருது வீழ்த்த வல்லவன்‌ என்றும்‌ பொருள்‌ கொள்‌ 
வர்‌. சிறை தப்பிய கரிகாலன்‌, தன து மாமனான இரும்‌ 
பிடர்த்‌ தலையாரின்‌ உதவியைக்கொண்டு ஒரு படை 
திரட்டி, தோரணக்‌ கம்பத்தின்மிதேறிய ஹனுமான்‌ 
போன்றும்‌, ஏழுதலைப்‌ பாம்பைப்‌ பொருத ஹெர்குலீஸ்‌ 
போன்றும்‌ பகைவரைப்‌ பொருது அழித்து, அரசுரிமை 
யைக்‌ கைப்பற்றிக்‌ குலப்புகழ்‌ விளங்க உறையூரில்‌ 
அரசாண்டான்‌. 


சுடப்பட்‌ டுயிறாய்ந்த சோழன்‌ மகனும்‌, 

பிடர்த்தலைப்‌ பேரானைப்‌ பெற்றுக்‌-கடைக்கால்‌ 

செயிரறு செங்கோல்‌ செலீஇனான்‌ ; இல்லை 
உயிருடையார்‌ எய்தா வினை. (பழமொழி), 

ஆத்திமாலை சூடிப்‌ புலிக்கொடி யுயர்த்தி, அறம்‌ 
நிறுத்திச்‌ செங்கோல்‌ புரிந்தான்‌ செம்பியன்‌. வயதிந்‌ 
சிறுவனானாலும்‌ அறிவாற்றல்களிற்‌ பெரியனான கரிகா 
லன்‌, குடிதழுவி, மக்கள்‌ குறிப்பறிந்து, அனைவருக்கும்‌ 
இதமாக நடந்துகொண்டதனால்‌, நாட்டில்‌ அமைதி 
நிலவியது. ஒருமுறை தமது வழக்குத்‌ தீர்த்துக்‌ 
கொள்ள வந்த இரு முதியர்‌, இள மன்னனைக்‌ கண்ட 
தும்‌, * இவ்விளஞனோ நம்‌ மனமறிந்து நீதி தர வல்ல 
வன்‌ என்று இரகசியமாகப்‌ பேசினர்‌. "அக்‌ குறிப்‌ 
பறிந்த கரிகாலன்‌, உடனே தனது அறைக்குச்‌ 
சென்று; நரைத்த கிழவன்‌ மாதிரி வேடம்‌ புனைந்து 
வந்து, வழக்கைக்‌ கேட்டுச்‌ சரியான தீர்ப்புச்‌ சொல்லி 
இருவரையும்‌ மகிழ்வித்தான்‌. 

“உரைமுடிவு காணான்‌ இளமையோ”? னென்ற 

நரைமுது மக்க ளுவப்ப--நரைமுடித்துச்‌ 

சொல்லான்‌ முறைசெய்தான்‌ சோழன்‌ குலவிச்சை 

கல்லாமற்‌ பாகம்‌ பாடும்‌. (பழமொழி) 


கரிகாலன்‌, தனது அரசில்‌ கல்வியும்‌ தொழில்‌ 
களும்‌ வளர்ச்சிபெற, மடமையும்‌ வறுமையும்‌ நீங்க, 
அன்பும்‌ அமைதியும்‌ நிலவச்‌ செய்தான்‌. பிறகு, 
வீரப்படை திரட்டி, நீடாமங்கலத்திற்‌ கருகேயுள்ள 
கோவில்‌ வெண்ணியில்‌ தன்னை யெதிர்த்த பெருஞ்‌ 
சேரலாதனையும்‌, ஒரு பாண்டியனையும்‌, வேளிர்‌ 
முதலிய குறுநில மன்னரையும்‌ முறியடித்துத்‌ தமிழ 
கத்திற்‌ புலிக்கொடியை நிலைநாட்டினான்‌. வாகை 
யென்னும்‌ ஊர்ப்புறத்தே அவன்‌ ஒன்பது குறு 
மன்னரை யெதிர்த்து வென்றான்‌. பிறகு சீஸர்‌, நெப்‌ 
போலியன்‌ போன்ற வீரரின்‌ ஆவேசத்துடன்‌ படை 
நடத்தி, அருவாநாட்டுக்‌ (தென்னாற்காடு) குறும்பரை 
யடக்கி, அந்நாட்டை 24 கோட்டங்களாகப்‌ பிரித்துத்‌ 

தனதன்பிற்குரிய வேளாளரை அங்குக்‌ குடியேற்றினான்‌! 
அருவாநாட்டின்‌ தலை நகரான காஞ்சீபுரத்தில்‌ காமக்‌ 
கோட்டம்‌ அமைத்து வழிபட்டான்‌. கரிகாலன்‌ எந்‌ 
நாட்டை வென்றாலும்‌, அங்கே அமைதியும்‌, அறிவும்‌, 
மக்கள்‌ முன்னேற்றத்திற்கு வேண்டிய எல்லாச்‌ சாத 
னங்களும்‌ அமையச்‌ செங்கோல்‌ நடாத்தி வந்தான்‌. 
அதன்‌ பின்‌ அவன்‌ வேங்கடத்தில்‌ ஆண்ட வடுக 
மன்னனை வென்றான்‌; திருக்கோவலூரைத்‌ தலை 
நகராகக்‌ கொண்ட மலையமா நாட்டையாண்ட மலைய 
மான்‌, சோழர்‌ ஆணைக்கு உட்பட்டான்‌. பிறகு கரி 
காலன்‌ நாகப்பட்டினத்தைத்‌ தலைமையாகக்கொண்டு, 
பன்றி நாட்டையாண்ட ஓளிநாகரை வென்றான்‌. 
பாண்டி நாட்டைக்‌ கைக்கொண்டான்‌ ; பூழி (வடமலை 
யாளம்‌), குடம்‌ (தென்‌ மலையாளம்‌), குட்டம்‌ (கொச்சி), 
வேநாடு (திருவாங்கூர்‌), கற்கா (பாலக்காடு) இவ்வைந்‌ 
தும்‌ சேர்ந்த சேர நாட்டை வஞ்சியினின்‌ ரண்ட சேர 
மன்னனைப்‌ புறங்கண்டான்‌ ; முல்லை நிலப்‌ பொது 
வரைக்‌ கிழ்ப்படுத்தினான்‌ ; இருங்கோவேள்‌ முதலிய 
வேளிரை வணக்கினான்‌ ; இவ்வாறாகத்‌ தமிழகம்‌ முழு 
தும்‌ வென்றான்‌- 


££ பல்‌ஓளியா பணிபொடுங்கத்‌ 
தொல்‌அரு வாளர்‌ தொழில்கேட்ப 
வடவர்‌ வாடக்‌ குடவர்‌ கூம்பத்‌ 
தென்னவன்‌ திறல்கெடச்‌ சீறி, மன்னர்‌ 
மன்னெயில்‌ கதுவு மதனுடை நோன்றாள்‌ 
மாத்தானை மறமொய்ம்பிற்‌ 
செங்கண்ணாற்‌ செயிர்த்து நோக்கிப்‌ 
புன்பொதுவர்‌ வழிபொன்ற்‌ 
இருங்கோவேள்‌ மருங்குசாய ?* பட்டினப்பாலை 


இன்னும்‌ போர்வெறி தணியாத கரிகாலன்‌, வட 
நாட்டிற்‌ படைநடத்தி, இமயப்பிடரில்‌ புலிக்கொடி 
2 

பொறித்து, வச்சிரம்‌ (பண்டில்‌ கண்டு), மகதம்‌ அவந்தி 
முதலிய நாடுகளில்‌ ஆண்ட வடமன்னரை வணக்கித்‌ 
திரைகொண்டு மீண்டனன்‌.  மைசூர்வரை விரிந்த 
மெளரிய சாம்ராஜ்யத்தை நிலைநாட்டினான்‌ அசோகன்‌. 
கரிகாலன்‌, இமயமுதல்‌ குமரி வரை விரிந்த பரத கண்‌ 
டம்‌ முழுதிலும்‌ தனது தமிழ்‌ சாம்ராஜ்யத்தை நிலை நாட்‌ 
டியாண்டான்‌ ; அம்மட்டுமோ ? கடற்படை கொண்டு 
இலங்கையிற்‌ புகுந்து, முதற்‌ கயவாகுவைவென்று, 
பன்னீராயிரம்‌ சிங்களரைச்‌ சிறைப்பிடித்து வந்தான்‌. 


இவ்வாறு கரிகாலன்‌ தான்‌ வென்ற நாட்டை, 
ஆங்காங்கு வலிய படைகளை வைத்துக்‌ காத்து; 
பிறகு குடிகள்‌ முன்னேற்றத்திற்கு வேண்டிய பல நன்‌ 
மைகளைச்‌ செய்தான்‌ : காடுவெட்டி நாடாக்கினான்‌ ;. 
குளந்தொட்டு வளம்‌ பெருக்கினான்‌ ; அக்காலம்‌ காவிரி 
வெள்ளத்தால்‌ பயிர்களுக்கும்‌ உயிர்களுக்கும்‌ கணக்‌ 
கற்ற சேதம்‌ நேர்ந்தது. காவிரி கொள்ளிடம்‌ ஆகிய 
இரண்டின்‌ வெள்ளமும்‌ தனித்தனியே பிரிந்து விவசா 
யத்திற்குப்‌ பயனாகும்படி பாய, அணைகளும்‌ வாய்க்கால்‌ 
களும்‌, மதகுகளும்‌ கட்டினான்‌ ; இப்பெரிய காரியத்திற்குத்‌ 
தன்‌ ஆட்சிக்குட்பட்ட சிற்றரசரையும்‌, தான்‌ போர்களிற்‌ 
சிறைபிடித்த வீரரையும்‌ பயன்படுத்தினான்‌ ; காவேரி 
யாறு பாயும்‌ இடங்களில்‌, ஆங்காங்குள்ள சிற்றரசருக்கு 
வேலையைப்‌ பங்கிட்டு, இக்‌ காரியத்தை வெகு திறமை 
யுடன்‌ நிறைவேற்றினான்‌. இதனால்‌ வடநாட்டிற்குக்‌ 
கங்கைபோலவும்‌, ஐரோப்பாவிற்கு டான்யூப்‌ போலவும்‌, 
எகிப்கிற்கு நைல்‌ போலவும்‌, சோழ நாட்டிற்குக்‌ காவேரி 
நல்வளமளித்தது. மக்கள்‌ கரிகாலனை வாழ்த்தி, 
“கரிகால்‌ பெருவளத்தான்‌, பொன்னிநல்‌ வளவன்‌, 
வளவர்கோன்‌, திருமாவளவன்‌ ” என்று கொண்டாடி 
னர்‌; “ பொன்னிக்‌ கரைகண்ட பூபதி, ஆயிரம்‌ விளை 
யுட்டாகக்‌ காவிரி புரக்கும்‌ நாடு கிழவோன்‌ ”” என்று 
புலவர்‌ புகழ்ந்தனர்‌. 

முதலாவது சந்திரகுப்தனைப்போலவே நமது: 
கரிகால்‌ வளவனும்‌ தனது அரசியலை இலாகா இலாகா 
வாகப்‌ பிரித்துத்‌ தக்க அறிவாளிகளைக்‌ கலந்‌ துகொண்டு. 
குடிதழுவிக்‌ கோலோச்சினான்‌. தமிழ்‌ மன்னர்‌, ஐம்‌ 
பெருங்‌ குழுவும்‌, எண்பெரும்‌ ஆயமும்‌ புடைசூழ 
அரசாண்டு வந்தனர்‌. ஐங்குழு நாட்டுக்‌ காரியங்களைக்‌. 
(National Service) கவனிக்கும்‌. எண்பெரும்‌ ஆயம்‌ 
அரசனுக்கு வேண்டிய சொந்தப்‌ பணிகளைச்‌ (Personal 
Service) செய்யும்‌. ஐம்பெருங்‌ குழு :—அமைச்சர்‌, புரோ 
கிதர்‌, படைத்தலைவர்‌, தூதுவர்‌, சாரணர்‌ ஆகியோ 
ராவர்‌. எண்பெரும்‌ ஆயம்‌ :-கணக்கர்‌, கருமகாரர்‌, 
பொக்கிஷக்காரர்‌, வாயிற்காப்பார்‌, நகரமாந்தர்‌, படைத்‌ 
தலைவர்‌, குதிரை வீரர்‌, யானை வீரர்‌, ஜனப்‌ பிரதிநிதி 
களாகி, நாட்டார்‌ நன்கு மதிக்கும்‌ அமைச்சர்‌, உள்‌ 
நாட்டு வெளிநாட்டு நடப்புகளை நன்கறிந்தும்‌ நாள்‌ 
கோள்‌ அறிந்தும்‌ * இன்ன காரியம்‌ இன்ன காலத்தில்‌ 
தொடங்கலாம்‌” என்றறிவிக்கும்‌ நிமித்திகர்‌, நாட்டின்‌ 
சுகாதாரத்தைப்‌ போற்றும்‌ மருத்துவர்‌, மத சம்பந்த. 
மான காரியங்களைக்‌ கவனிக்கும்‌ குருக்கள்‌, ஜனங்களால்‌ 
தேர்ந்தெடுக்கப்பெற்ற மகாசனங்கள்‌ ஆகியோர்‌. இவர்‌ 
களே அரசன்‌ துணைவர்‌ ஆவர்‌. இவர்களுடன்‌ கலந்து 
கொண்டும்‌, இன்னும்‌ நாட்டிற்‌ பெரிய புலவர்‌, அறிவா 
ளர்‌ துணை கொண்டும்‌ அரசன்‌ முறையாக நாடாண்‌ 
டான்‌. மலை நாட்டுப்‌ பேகனும்‌, புறம்புநாட்டுப்‌ பாரியும்‌,. 
கோயிலூர்‌ காரியும்‌, பொதியமலை ஆயும்‌, குதிரைமலை 
அதியமானும்‌, கொல்லிமலை ஓரியும்‌, மலைநாட்டு நன்னி 
யும்‌ இவன்‌ காலத்து வள்ளல்கள்‌. இவ்வெழுவரும்‌ 
ஒன்றுபட்டுக்‌ கரிகால்‌ வளவனை நேசித்தனர்‌. இவர்கள்‌ 
புலவருக்கு ஏராளமான பரிசிலளித்துக்‌ கல்வி வளர்த்‌ 
தனர்‌. வளவன்‌ ஏராளமான புலவர்களை வரவேற்று. 
ஆதரித்தான்‌. அவன்‌ மாமனான இரும்பிடர்த்தலையார்‌ 

பெருந்‌ தமிழ்ப்‌ புலவர்‌. அவரை எப்போதும்‌ கரிகாலன்‌ 
துணைக்கொண்டிருந்தான்‌ ; நாட்டில்‌ கல்வி, கேள்வி, 
கலை, கவிதை ஆகிய இவை வளரத்தக்க அறிவுப்‌ பணி 
களைத்‌ தக்கார்‌ மூலம்‌ செய்தான்‌ ; தனது வருமானத்‌ 
தில்‌ ஏராளமான பணத்தைக்‌ கல்வி, கலை, தொழில்‌ 
வளர்ச்சிகளுக்கே செலவிட்டான்‌. ஆண்‌ பெண்‌ ஆகிய 
இரு பாலாரும்‌ இவன்‌ காலத்திற்‌ கல்விகற்றுப்‌ பெரும்‌ 
புலமை பெற்றனர்‌. 


கரிகாலன்‌ சீர்காழித்‌ தாலுக்காவிலுள்ள நாங்கூர்‌ 
வேளாளர்‌ குலத்திற்‌ பெண்ணெடுத்தான்‌. வேளா 
ளரை இவன்‌ மிகவும்‌ ஆதரித்தான்‌. இவனுக்கு, சேட்‌ 
சென்னி, நலங்கிள்ளி, நெடுங்கிள்ளி, மாவளத்தான்‌ 
என்னும்‌ ஆண்‌ மக்களும்‌, ஆதிமந்தியார்‌ என்னும்‌ 
பெண்ணும்‌ உண்டு. ஆதிமந்தியார்‌ கல்வி கேள்வி 
களில்‌ தேர்ந்து, கடைச்சங்கம்‌ வீற்றிருந்த பெண்‌ புலவ 
ருள்‌ ஒருவரானார்‌. 


வெள்ளிவீதியார்‌, வெண்ணிக்‌ குயத்தியார்‌, குற 
மகள்‌ இளவெயினி, குறியெயினி, காக்கை பாடினியார்‌, 
நச்செள்ளையார்‌, மாசாத்தியார்‌, எயிற்றியார்‌, காமக்‌ 
கணிப்பசலையார்‌, பூங்கண்‌ உருத்திரையார்‌, பொன்‌ 
மணியார்‌, பாரி மகளிர்‌, ஓளவையார்‌ ஆகிய இவர்க 
ளெல்லாம்‌ இவன்‌ காலத்தில்‌ சங்கம்‌ வீற்றிருந்த பெண்‌ 
புலவர்‌. இவர்‌ பாடிய பாக்கள்‌ கடைச்சங்க நூல்களில்‌ 
உள்ளன. பாவலரையும்‌, நாவலரையும்‌, வற்றாப்‌ பரிசில்‌ 
வழங்கி எக்காலமும்‌ ஆதரித்தான்‌ வளவன்‌. மாமூலர்‌, 
பரணர்‌, நக்கீரர்‌, உருத்திரங்கண்ணஞார்‌, முடத்தாமக்‌ 
கண்ணியார்‌, கருங்குழலாதனார்‌, கழாத்தலையார்‌ முதலிய 
பாவலர்‌ இவனது அறம்‌, வீரம்‌, வண்மை முதலிய 
அருந்தன்மைகளைப்‌ பாடிப்‌ புகழ்ந்தனர்‌. புலவரை 
முகமலர்ந்து வரவேற்று, மனமறிந்து பொன்னும்‌ மணி 

யும்‌ உதவி, தானே வழியனுப்பித்‌ தேர்மிசை போக விடு 
வானாம்‌ கரிகாலன்‌. முடத்தாமக்கண்ணியார்‌ கரிகாலன்‌ 
மீது பொருநராற்றுப்படை பாடினார்‌. உருத்திரங்‌ கண்‌ 
ணனார்‌, பெருமாவளவன்‌ வீரம்‌, வண்மை, அரசியல்‌, 
செங்கோன்மை, அவனது தலைநகர்ச்‌ சிறப்பு முதலிய 
வற்றைப்‌ புகழ்ந்து * பட்டினப்‌ பாலை ” என்னும்‌ அரிய 
நூலாக்கிப்‌ பதினாறு நூறாயிரம்‌ பொன்‌ பரிசிலாகப்‌: 
பெற்றார்‌. இதனை, 
“££ தழுவு செந்தமிழ்ப்‌ பரிசில்‌ வாணர்பொன்‌ 
பத்தொ டாறுநா றாயி ரம்பெறப்‌ 
பண்டு பட்டினப்‌ பாலை கொண்டதும்‌ ? 

எனவரும்‌ கலிங்கத்துப்‌ பரணியிற்‌ காண்க. இந்தக்‌ 
காலம்‌ பிரமாதப்படும்‌ நோபல்‌ வெகுமதியைப்‌ போன்ற 
எத்தனையோ மடங்கு பெரிய பரிசில்களை, நமது பழந்‌ 
தமிழ்‌ மன்னர்‌ தக்க புலவருக்கு வரையாது கொடுத்‌ 
தனர்‌. தமிழும்‌ கலையும்‌ பரவப்‌ பல்கலைக்கழகங்களும்‌, 
புலவர்‌ கூடித்‌ தமது திறமைகளைக்‌ காட்டப்‌ பட்டி மண்ட 
பங்களும்‌ மூவேந்தர்‌ நாடுகளிலும்‌ ஏராளமாயிருந்தன. 
நானூறுக்கு மேற்பட்ட எண்ணுள்ள புலவர்‌ மணிகள்‌ 
மன்னர்‌ வண்மையால்‌ தமிழ்‌ வளர்த்தனர்‌. பத்துப்‌ 
பாட்டு, நெடுந்தொகை நானூறு, குறுந்தொகை 
நானூறு, பரிபாடல்‌, நற்றிணை நானூறு, ஐங்குறுநூறு, 
பதிற்றுப்பத்து, கலித்தொகை, பதினெண்‌ கீழ்க்கணக்கு, 
சிற்றிசை, பேரிசை, முத்தொள்ளாயிரம்‌ முதலிய அரிய 
பெரிய நூல்கள்‌ பல அக்காலத்தில்‌ வெளிவந்து தமிழுக்‌ 
குப்‌ பொன்றாப்‌ புகழளித்தன. இசை நூல்கள்‌, கூத்த 
நூல்கள்‌, நாடகத்‌ தமிழ்‌ நூல்கள்‌ பல அக்காலத்தில்‌ 
உலாவின. 


பெருமாவளவன்‌ சுத்த சமரசச்‌ சைவன்‌ : திருக்கச்சி 
ஏகம்ப வாணர்‌ கோயிலைக்கட்டி வழிபட்டவன்‌. “ கரிகா 


ப 

குறிப்பு :-மூன்றாவது சங்ககாலம்‌ கி. பி. இரண்டாம்‌ நூற்‌ 
ரண்டு என்பதே அறிஞர்‌ முடிபு. அதுவே தமிழிலக்கியத்தின்‌ 
பொற்காலம்‌; அது தமிழர்‌ நாகரிகம்‌ உச்சநிலை பெற்று நாடெல்‌ 
லாம்‌ பரவியிருந்த காலமாகும்‌. இலங்கை கயவாகு, சேரன்‌ 
செங்குட்டுவன்‌ காலம்‌ க. பி. 125-180 என்று கே. ஜி. 
சேஷய்யர்‌ “ சேரமன்னர்‌ ?? என்னும்‌ தமது ஆங்கில நூலில்‌ 
விளக்குவது பொருத்தமானதே. செங்குட்டுவன்‌ ஐம்பத்தைந்து 
ஆண்டுகள்‌ அரசாண்டான்‌. கயவாகு வஞ்சி£கர்‌ வந்தபோது 
செங்குட்டுவனுக்கு ஐம்பது வயதென்பர்‌. செங்குட்டுவன்‌ 
தாயார்‌ நற்சோணை, கரிகாலன்‌ மகள்‌ என்று கனகசபை சொல்‌ 
லஓுவது பொருந்தாது. நற்சோணை கரிகாலன்‌ கூடப்பிறந்த 
வளா யிருக்கலாம்‌. திகழொளி ஞாயிற்‌ றேழ்பரி நெடுந்தேர்ச்‌ 
சோழன்‌ மகள்‌ நற்சோணை. இச்‌ சோழன்‌ கரிகாலன்‌ தந்தை 
யான இளஞ்சேட்‌ சென்னிதானோ என்பது ஆராயத்தக்கது. 
சிவராஜ பிள்ளை தமது * Chronology of the Tamils’ என்ற நூல்‌ 
126-ம்‌ பக்கத்தில்‌, நற்சோணே கரிகாலன்‌ கூடப்பிறந்தவள்‌ 
என்றே குறிக்கிறார்‌. பெருஞ்சேரலாதன்‌ 58 ஆண்டுகள்‌ ஆண்ட 
தாகக்‌ கருதுகின்றனர்‌. சிலப்பதிகாரத்தில்‌, எதிர்காலத்‌ 
தன்மை யொருமையாக “*அன்‌ ஈறு வழங்குகிறது. (மாறி 
வருவன்‌ ; யான றிருவன்‌) நீர்‌ ?” என்னும்‌ முன்னிலை (அடிகள்‌ 
நீரே, கூறுமினரே) பெரு வழக்காக வருகிறது. “* நான்‌?” என்‌ 
னும்‌ தன்மை (சான்‌ கண்டீர்‌) ஏராளமாக வழங்குகிறது. சங்க 
நூல்களில்‌ *: அல்‌ ” ஈறே (இன்பல்‌) வழங்கும்‌. “நீர்‌?” என்‌ 
பது அரிதாகவே முன்னிலையில்‌ வரும்‌. '*யான்‌ ”” எனும்‌ 
தன்மையே வழங்கும்‌. ஆதலால்‌, சிலப்பதிகாரம்‌ கடைச்சங்க 
காலத்திற்குப்‌ பிற்பட்டதென்று புலவர்மணி வையாபுரிப்பிள்ளை 
ஆராய்கிறார்‌. காலம்‌ எப்படியாயினும்‌, நூலை நமக்குக்‌ காப்‌ 
பாற்றித்‌ தந்த திருவருளை இறைஞ்சுவாம்‌ . 


5. பூம்‌ புகார்‌ 
“பூம்புகார்‌ போற்றுதும்‌ ! பூம்புகார்‌ போற்றுதும்‌ !?? 


கம்பர்‌ அயோத்தி நகரைப்‌ ££ போகக்கனியொன்று' 

பழுத்தது போலும்‌” என்றார்‌.  “ நாகலோகமும்‌' 
தேவலோகமும்‌ போன்ற போகமும்‌, நீண்ட புகழும்‌ 
நிலைபெற்ற புகார்‌?” என்றார்‌ இளங்கோவடிகள்‌. 
1 பொதியமும்‌, இமயமும்‌, புகாரும்‌ ஒன்றென்றார்‌ 
அடிகள்‌. எப்படி? பொதியமும்‌ இமயமும்‌ நடுங்கு 
வதில்லை, ஓடுங்குவதில்லை, நிலை பெயர்வதில்லை. அது 
போலவே பூம்புகாரும்‌ என்பர்‌ கல்வி கேள்விகளில்‌ 
தேர்ச்சி பெற்று உண்மையை முற்றும்‌ உணர்ந்த 
மேலோர்‌. திருமாவளவன்‌ குடைக்கீழ்‌, புகாரின்‌ பழங்‌ 
குடி மக்கள்‌, கல்வி, கேள்வி, அறம்‌, அன்பு, தொழில்‌, 
வாணிபம்‌, சீர்‌, செல்வம்‌ அனைத்திலும்‌ சிறந்தோங்‌ 
கினர்‌. *ஊர்‌ பிடிக்கவில்லை, அரசு பிடிக்கவில்லை * 
யென்று யாரும்‌ மனவெறுப்புடன்‌ வலசை போவதில்லை... 
மேற்சொன்ன மலைகளைப்‌ போல இவ்வூர்ப்‌ பழங்குடி 
கள்‌ நிலைபெற்று வாழ்கின்றனர்‌. புறப்பகைவரால்‌ 
ஊருக்கு நடுக்கம்‌ இல்லை. அவ்வூரார்‌ பகைவரை 
வென்று புறங்கண்ட வீரமன்னன்கீழ்‌ வாழும்‌ வீரத்‌ 
தமிழர்‌. அவ்வூர்ப்‌ பழங்குடி மக்கள்‌ அறிவிலும்‌, பலத்‌ 
திலும்‌, வளத்திலும்‌ ஓடுங்குவதில்லை. ஏனெனில்‌ நாட்‌ 
டில்‌ வறுமை, மடமை, அடிமைப்‌ பிணிகள்‌ இல்லை. 
அறிவும்‌, ஆற்றலும்‌, தொழிலும்‌, செல்வமும்‌, ஆண்மை 
யும்‌ செழித்‌ தோங்கினர்‌ செம்பியன்‌ குடிகள்‌. பொதியம்‌ 
தமிழ்‌ முனிவரின்‌ தவநிலையம்‌. இமயம்‌ தமிழ்த்‌ தந்‌. 
தையான சிவபிரானின்‌ அருள்‌ நிலையம்‌. புகார்‌ நகரம்‌. 


1 மங்கள வாழ்த்துப்‌ பாடல்‌. 

தமிழ்ச்‌ செல்வத்திற்கும்‌, திருவருட்‌ செல்வத்திற்கும்‌ 
நிலையமாக விளங்கியது. இவ்வாறு தனக்குரிய தனிச்‌ 
சிறப்புற்ற புகார்‌, நாகலோகம்போலப்‌ போகத்திலும்‌, 
தேவலோகம்போல வற்றாப்‌ புகழிலும்‌, அருட்‌ செல்வத்‌ 
திலும்‌ சிறந்தோங்கிய து. 

! இடமகன்ற புவி மடந்தைக்கு அலைநீர்‌ ஆடை ; 
மலை திருமுலை ; அதனின்றெழும்‌ ஆறு ஆரம்‌: மேகம்‌ 
கூந்தல்‌ ; அவள்‌ மேல்‌ மூடிய இருட்‌ போர்வையைக்‌ 
கதிர்க்கரம்‌ பரப்பி நீக்கி, உதயகிரியில்‌ தோன்‌ றுகிறான்‌ 
உலகம்‌ விளங்க ஒளிரும்‌ இரவி. அப்போது பூம்புகார்‌ 
-தேவலோகம்போல்‌ நம்முன்‌ விளங்குகின்றது. 


காவிரி கடலுடன்‌ கலக்கும்‌ சங்கமுகத்தில்‌ உள்ளது 
புகார்‌. பாண்டி நாட்டிற்குக்‌ கொற்கை போலச்‌ சோழ 
நாட்டிற்குப்‌ புகார்‌ சிறந்த துறைமுகப்‌ பட்டினமாகும்‌. 
தற்போது பம்பாய்‌, கராச்சி முதலிய துறைமுகங்களைப்‌ 
போலவே, முற்காலம்‌ காவிரிப்பூம்‌ பட்டினம்‌ என்னும்‌ 
புகார்‌, பாரத நாட்டிற்‌ சிறந்த துறைமுகங்களில்‌ ஓன்‌ 
றாக விளங்கியது. இத்துறைமுகத்தில்‌ இறக்குமதியான 
பொருளும்‌, ஏற்றுமதிக்கான பொருளும்‌ புலிமுத்திரை 
யிடப்பட்டு, மூட்டைமூட்டையாகப்‌ போரேறி நின்ற 
தைப்‌ பட்டினப்பாலை விளக்குகிறது :-- 
* மரரிபெய்யும்‌ பருவம்போல 

நீரினின்று நிலத்தேற்றவும்‌ 

நிலத்தினின்று நீர்ப்பரப்பவும்‌, 

அளந்தறியாப்‌ பலபண்டம்‌, 

வரம்பறியாமை வக்‌£ண்டி, 

அருங்கடிப்‌ பெருங்காப்பின்‌, 

வலியுடை வல்லணங்கினோன்‌, 

புலிபொறித்துப்‌ புறம்போக்கி 

மதிநிறைந்த மலிபண்டம்‌, 

பொதிமூடைப்‌ போறேறி......... ர்‌ 


1 இந்திர விழவூரெடுத்த காதை. 

இங்குக்‌ குதிரைகள்‌ வந்து இறங்குகின்றன (££ நீரின்‌ 
வந்த நிமிர்‌ பரிப்‌ புரவி”). யவன சோனக வணிகர்‌ 
நமது நாட்டுச்‌ சரக்குகளை வாங்கிச்‌ செல்ல கப்பல்‌ 
கொண்டுவந்து நிற்கின்றனர்‌. நமது நாட்டில்‌ விளையும்‌ 
மிளகு, அகில்‌, துகில்‌, உணவுப்‌ பொருட்கள்‌, கரும்பு, 
தானிய வகைகள்‌, முத்து, மணி, பவளம்‌ முதலியவை 
ஏராளமாக ஏற்றுமதியாகின்றன. 


௬ * ௬ 

இத்தகைய வாணிபச்‌ செல்வத்தால்‌, புகார்‌ செழிப்‌ 
யுற்று விளங்குகிறது. அதன்கண்‌ * குழல்‌ அகவ, யாழ்‌ 
முரல, முழவதிர, முரசியம்ப *” நாளெல்லாம்‌ திருநாளா 
யிருக்கின்றன. மருவூர்ப்‌ பாக்கம்‌, பட்டினப்‌ பாக்கம்‌ 
என்று இரண்டு பிரிவாயிருக்கிறது புகார்‌. இரண்டிற்‌ 
கும்‌ இடையேயுள்ள பொது நிலம்‌ மரமடர்ந்திருக்கிற து. 
அங்கே நாளங்காடிகள்‌ (பகற்கடைகள்‌) கூடும்‌. 


மருவூர்ப்‌ பாக்கத்தை நோக்குவோம்‌ : அங்கு நிலா 
முற்றங்கள்‌, பெரிய பண்டகசாலைகள்‌, மான்‌ விழி 
போன்ற சாளரங்களைக்கொண்ட மாளிகைகள்‌ ஆகிய 
வற்றைக்‌ காண்கிறோம்‌. காவிரியின்‌ சங்க முகத்தினருகே 
யவனர்‌ வசிக்கின்றனர்‌. அவர்‌ வாணிபத்தில்‌ நல்ல 
லாபம்‌ பெறுகின்றனர்‌. கண்டார்‌ கண்களைக்‌ கவர்கின்‌ 
றனர்‌. கடற்கரையில்‌, கப்பல்‌ வாணிபத்தாற்‌ செல்வந்‌ 
தேடத்‌ தமது சொந்த நாட்டை விட்டு வந்து, பரதேசத்‌ 
துக்‌ கடலோடிகள்‌ கலந்து வசிக்கின்றனர்‌. சாந்து, 
கந்தப்பொடி, குளிர்ந்த வாசனைச்‌ சந்தனம்‌, ' விடுபூ, 


தொடுபூ, கட்டுப்பூ, நேர்கட்டி, செந்தேன்‌, நிரியாசம்‌, 


பச்சிலை, கற்பூரம்‌, அகில்‌ முதலிய நறும்புகைச்‌ சரக்‌ 


குகள்‌, இன்னும்‌ பிற வாசனைச்‌ சாமான்கள்‌ இவற்றை 

விற்பவர்‌ நகர வீதிகளில்‌ திரிகின்றனர்‌. பட்டு, ! கம்பிளி,, 
பருத்தி இவற்றைச்‌ சேர்த்துப்‌ பல நுண்ணிய தொழில்‌ 
களைச்‌ செய்யும்‌ நெய்வோர்‌ இருக்கைகள்‌ ஒரு தெருவிற்‌ 
காண்கின்றன. இவ்வாறு வகை வகையாகத்‌ தெரியும்‌ 
பண்டங்களுடன்‌, நெல்‌, புல்‌, வரகு, தினை, சாமை, 
இறுங்கு, துவரை, இராகி, எள்ளு, கொள்ளு, பயறு. 
உழுந்து, அவரை, துவரை, கடலை, மொச்சை, மூங்கில்‌ 
நெல்‌, காராமணியாகிய பதினெட்டுவகைக்‌ கூலங்களும்‌ 
குவிந்து விற்கப்படும்‌ கூலவீதிகள்‌ காண்கின்றன. 
பிட்டு வாணிபர்‌, அப்பஞ்‌ சுடுவார்‌, உப்பு வாணிகர்‌, 
வெற்றிலை கட்டுவோர்‌, ஏலம்‌ இலவங்கம்‌ சாதிக்காய்‌ 
கர்ப்பூரம்‌ தக்கோலம்‌ ஆகிய பஞ்சவாசங்களை விற்கும்‌ 
வாசவர்‌, ஒருபுறம்‌ காண்கின்றனர்‌. p 


பதநீர்‌ (கள்‌) விற்கும்‌ பெண்டிர்‌, மீன்‌ விற்கும்‌ 
பரதவர்‌, ஆட்டு வாணிபர்‌, ஆகியோர்‌ செறிந்த புலாற்‌ 
கடைகள்‌ ஒரு புறங்‌ காண்கின்றன. ஓரு புறம்‌ எண்‌ 
ணெய்‌ வணிகர்‌ காண்கின்றனர்‌. மற்றொருபுறம்‌ வெண்‌ 
கலக்‌ கன்னாரும்‌, செம்புக்‌ கொட்டிகளும்‌, மரத்தை வெட்‌ 
டிப்‌ பல சாமான்கள்‌ செய்யுந்‌ தச்சரும்‌, வலிய கைகளை 
யுடைய கொல்லரும்‌, சைத்திரிகரும்‌, சிற்பாசாரியரும்‌, 
_ மண்ணினாற்‌ பல சாமான்கள்‌ பண்ணும்‌ குயவரும்‌, 
பொன்னணி செய்யும்‌ உருக்குத்‌ தட்டாரும்‌, முத்து 
மணி இரத்தினங்களால்‌ ஆபரணங்கள்‌ செய்யும்‌ இரத்‌ 


1 “£பட்டினும்‌ மயிரினும்‌ பருத்தி நாலினும்‌ 
கட்டு நுண்வினைக்‌ காருகர்‌ இருக்கையும்‌ ?* 
இதில்‌, “மயிர்‌? என்பதை “எலி மயிர்‌? என்பர்‌. ஆட்டு 
மயிர்‌ என்று கொண்டு நம்‌ நாட்டில்‌ காச்மிரம்‌ போலக்‌ கம்பளி: 
களும்‌ சால்வைகளும்‌ நெய்தார்கள்‌ என்பதும்‌ பொருத்தமாகும்‌. 
“ கட்டுநுண்‌ வினை என்பதைப்‌ பாவு விரித்துத்‌ தறியிற்கட்டி 
நுட்ப வேலைப்பாடுகளுடன்‌ நெய்யும்‌ நெசவு என்க, 

தினாசாரியரும்‌, தையற்காரரும்‌, கம்மியரும்‌, செம்மாரும்‌ 
(சக்கிலியர்‌) சீரை, நெட்டி இவற்றால்‌ மலர்‌ மாலை, 
பொம்மை முதலிய மாசற்ற தொழில்கள்‌ பல பெருக்கி 
வாழ்வோரும்‌, ஒரு புறம்‌ காண்கின்றனர்‌. குழல்‌, யாழ்‌ 
முதலிய இசைக்கருவிகளில்‌, குரல்‌, துத்தம்‌, கைக்கிளை, 
உழை, விளரி, தாரம்‌ (சரிகமபதநி) ஆகிய ஏமிசைகளை 
யும்‌ வழுவின்றி, சுத்தமாக இசைக்க வழிகாட்டுந்‌ திறமை 
வாய்ந்த அரிய பெரிய குழலர்‌, பாணர்‌, ஆகிய இசைப்‌ 
புலவர்‌ ஒரு தெருவில்‌ வசிக்கின்றனர்‌. இன்னும்‌ சிறு 
சிறு தொழில்களைச்‌ செய்து பிழைக்கும்‌ பல தொழிலா 
ளர்‌ மாசற்ற மருவூர்ப்‌ பாக்கத்தில்‌ வசிக்கின்றனர்‌. 
ம்‌ = * ௬ 

இனிப்‌ பட்டினப்‌ பாக்கத்திற்குச்‌ செல்வாம்‌ : 
அங்கே நாம்‌ காணும்‌ இடங்களாவன : இராஜ வீதி, 
கொடித்‌ தேரோடும்‌ வீதிகள்‌, பெரிய கடைத்தெருக்கள்‌, 
பெருங்குடி மக்களாகிய தனவணிகரின்‌ மாடமாளிகை 
கள்‌ விளங்குந்‌ தெருக்கள்‌, அந்தணர்‌ வசிக்கும்‌ இடம்‌, 
நாட்டார்‌ நலத்தை விரும்பிப்‌ பயிர்த்‌ தொழில்‌ செய்யும்‌ 
உழவர்‌, ஆயுள்‌ வேதர்‌ (மருத்துவர்‌), காலக்கணிதர்‌, 
சோதிடர்‌ முதலியோர்‌ தத்தந்‌ தொழிலுக்கேற்ற முறை 
யில்‌ இருக்கும்‌ இடங்கள்‌; முத்துக்கோப்போரும்‌, மணி 
மாசு நீக்குவோரும்‌, வேகடிகள்‌ தமக்குச்‌ சிறப்பான 
கோட்பாட்டின்படி வளையறுப்போரும்‌ இருக்கும்‌ பெரிய 
தெரு;. அரசர்‌ முன்னிலை நின்று துதிக்கும்‌ சூதர்‌, 
இருந்து துதிக்கும்‌ மாகதர்‌, அரசர்‌ புகழைப்பாடும்‌ 
வைதாளிகர்‌, நாழிகை சொல்லும்‌ கடிகையரர்‌, பிறர்‌ மன 
மகிழ வேடம்புனைந்தாடி நலம்‌ பெறும்‌ சாந்திக்கூத்தர்‌, 
மதங்கர்‌, களத்தாடுங்‌ கூத்தியர்‌, அகக்கூத்தாடும்‌ கணி 
கையர்‌, பரிசங்கொள்ளும்‌ விலைமாதர்‌, குற்றேவல்‌ செய்‌ 
யும்‌ ஏவற்பெண்கள்‌, தோற்கருவி, நரம்புக்‌ கருவி, 
அனைக்கருவி, உருக்குக்கருவி முதலியவற்றை வாசிக்கும்‌ 

குயிலுவர்‌, போர்ப்படைக்கும்‌, திருவிழாக்களுக்கும்‌ பல 
வகைப்‌ பறைகொட்டுவார்‌, விகட கவிகள்‌ (நகைவேழம்‌ 
பர்‌) முதலியோர்‌, தத்தம்‌ இனத்தின்‌ வகை தெரியும்படி 
இருக்கும்‌ இடங்கள்‌; குதிரைப்‌ பாகர்‌, யானைப்‌ பாகர்‌, 
தேர்ப்பாகர்‌, கடுங்கண்‌ மறவர்‌ ஆகிய இவர்கள்‌, 
அரண்மனைப்‌ புறத்தைச்‌ சுற்றியிருக்கும்‌ இடங்கள்‌; இவ்‌ 
வாறு பெருமையோங்கிப்‌ பெரியோர்‌ நிரம்பிப்‌ பாடல்‌ 
பெற்றுச்‌ சிறந்தது பட்டினப்பாக்கம்‌. 
3 + * # 


இந்த இரண்டு பாக்கங்களுக்கும்‌ நடுவேயுள்ள து: 
இடை நிலம்‌. இரண்டு வேந்தரின்‌ பாசறைகளுக்கு 
இடையேயுள்ள கனத்தில்‌ போரொலி கேட்பதுபோல்‌ 
மருதூர்ப்‌ பாக்கத்திற்கும்‌ பட்டினப்‌ பாக்கத்திற்கும்‌ 
இடையேயுள்ள இந்த இடைநிலத்தில்‌, நாள்‌ அங்காடி 
களின்‌ ஓலிகள்‌ கேட்கும்‌. இந்நிலம்‌ மரங்கள்‌ அடர்ந்த. 
சோலை, வியாபாரிகள்‌, அம்மரங்களையே கால்களாகக்‌ 
கொண்டு, ஒழுங்காகக்‌ கடைகள்‌ கட்டி யிருக்கிறார்கள்‌. 
இச்சோலையில்‌, விற்போர்‌ ஓசையும்‌, வாங்குவோர்‌ 
ஓசையும்‌ ஓயாது கேட்கும்‌. 


இந்த நாளங்காடியில்‌, ஓரு பூதத்தின்‌ பலிபீடம்‌ 
உள்ளது. அப்பூதம்‌, வெற்றிவேல்‌ மன்னனான முசு 
குந்தனுக்கு வந்த இடர்களை நீக்க, இந்திரனால்‌ அனுப்‌ 


பப்பெற்று, அந்நான்‌ முதல்‌ இந்நகரைக்‌ காத்து நிற்‌ 
கிறது. சித்திரா பெளர்ணிமையன்று மறக்குலப்‌ பெண்‌ 


கள்‌, அழகான (காமர்‌) கோலத்துடனே, அப்பூதத்தின்‌ 
பலிபீடத்தில்‌ பூக்கள்‌ தூவி, அவரை, துவரை, எள்ளு 
ருண்டை, நிணச்சோறு இவற்றைப்‌ படைத்துப்‌ பொங்‌ 
கலிட்டு, நறும்புகை காட்டி, நாணமில்லாதவர்போலச்‌ 
சிங்கியடித்து, கைகோத்துக்‌ குரவைக்கூத்தாடி (ஆவேசம்‌ 
நடித்து) “எமது மன்னன்‌ ஆளும்‌ நிலமடங்கலும்‌, பசி, 

பிணி, பகை நீங்கி மழையும்‌ வளமையும்‌ சுரந்து செழித்து: 
வாழ்க !”* என்னும்‌ ஓசையதிரும்‌. “இவ்வாறு இப்‌ பலி: 
பீடத்தில்‌ வழிபடுவோர்‌ மிக்க வலியுடையவராவர்‌ £ 
என்று முசுகுந்தன்‌ நியமித்தான்‌. மருவூரில்‌ உள்ள 
மறவலி வீரரும்‌, பட்டினத்திலுள்ள படை வீரரும்‌ “* மன்‌ 
னனுக்கு உற்ற தீங்குகளை நீக்குவாயாக ”” என்று பலிக்‌ 
கொடை புரிந்து பூதத்தை வணங்குவர்‌. இவ்வீரர்‌,. 
வேலும்‌ கவணுங்கொண்டு போர்க்‌ களத்திற்‌ பகைவரை 
வென்று, தாம்‌ அறுத்த தலைகளைக்‌ கொணர்வர்‌. (அத்‌ 
தலைகள்‌, கண்‌ சிவந்து கடுநோக்குடன்‌, பார்க்கப்‌ பயங்‌: 
கரமாயிருக்கும்‌; நலத்தைத்‌ தரும்‌ அந்தப்‌ பலி 
பீடத்தில்‌ தமக்கும்‌ அரசிற்கும்‌ சேமமுண்டாகும்படி 
அத்தலைகளை வைப்பார்‌. புலியைக்‌ கொன்ற ஏற்‌ 
நின்‌ தோல்‌ போர்த்த மயிர்க்கண்‌ முரசத்தை இடி முழக்‌ 
கம்‌ போல்‌ ஆர்த்து “* உயிர்ப்‌ பலி தந்தோம்‌ கொள்க!” ' 
என்று கூவுவர்‌. 


இனித்‌ திருமாவளவன்‌ அரண்மனையை நோக்கு 
வாம்‌. முற்காலத்துத்‌ தமிழர்‌ வாழ்வை நினைத்தர்ல்‌ 
அலிக்கும்‌ ஆண்மைக்‌ கனலேறும்‌ ; கோழைக்கும்‌ வீரச்‌ 
சிலிர்ப்புறும்‌. திருமாவளவன்‌ செருவெங்‌ காதலன்‌ ; 
போர்‌ புரிந்து பகைவரைவென்று, நாடெல்லாந்‌ தமிழ்க்‌ 
கொடியை நடுவதற்குக்‌ காதல்‌: வெறியேறியவன்‌ ! 
அவன்‌ பக்கத்திலுள்ள இரு நிலங்களான சேர பாண்டி 
யர்‌ நாடுகளை வெற்றி கொண்டான்‌ ; அதன்பின்‌ தன்னு 
டன்‌ பொர யாரும்‌ வராததால்‌, போர்த்தினவெடுத்து, 
நாள்‌ பார்த்து, வாளெடுத்துக்‌ குடையுயர்த்தி, மயிர்க்‌ 
கண்‌ முரசடித்து, “£ இறைவனே இன்று நான்‌ வடதிசை 
நோக்கிப்‌ படை நடத்துகிறேன்‌. வடநாட்டிலாயினும்‌' 
எனது வலிய தோட்கள்‌ பகைவரைப்‌ பெறுக !?” என்று 
வணங்கிச்‌ சென்றான்‌. அசையாத ஊக்கத்துடன்‌ போர்‌ 
நசை கொண்டு, கரிகாலன்‌ வடக்கே படை நடத்தினான்‌... 

யாரும்‌ அவனை எதிர்க்கவில்லை. இமயமலை வரையிலும்‌ 
சென்றான்‌. அதற்கு மேற்‌ செல்ல முடியாமல்‌, “இப்‌ 
பயங்கரமான இமயமலை பகையாக நின்று தடுப்பதா £ 
என்று முனிந்து, அம்மலையின்‌ பிடரில்‌ தனது புலிக்‌ 
கொடியைப்‌ பொறித்தான்‌. “தன்னுடன்‌ பொர வட 
நாட்டிற்‌ பகைவர்‌ இல்லையே” என்றேங்கித்‌ திரும்பும்‌ 
போது, சோணை நதிக்கரையிலுள்ள வச்சிர நாட்டரசன்‌ 
இத்தமிழ்‌ மன்னனுக்குத்‌ தனது முத்துப்‌ பந்தலைத்‌ 
'திறையாகக்‌ கொடுத்தான்‌, வாட்போரிற்‌ சிறந்த மகத 
மன்னன்‌, போரில்‌ தோற்று, தனது அருமையான 
பட்டி மண்டபத்தைத்‌ திறையாகத்‌ தந்தான்‌. அவந்தி 
வேந்தன்‌ நீண்டோங்கிய தனது தோரண வாயிலை 
உவந்தளித்தான்‌. பொன்னாலும்‌ மணியாலும்‌ புனையப்‌ 
பெற்ற இவை மூன்றும்‌, மேற்சொன்ன மன்னரின்‌ முன்‌ 
னோர்‌ செய்த உதவிக்காகத்‌ தெய்வத்‌ தச்சனான மயனால்‌ 
செய்து கொடுக்கப்பெற்றவையாம்‌. இம்‌ முத்துப்‌ பந்த 
லும்‌, பட்டி மண்டபமும்‌, தோரண வாயிலும்‌, திருமா 
வளவன்‌ அரண்மனையைக்‌ கவினுறுத்தின. இக்கருத்‌ 
தைக்‌ குறிக்கும்‌ கீழ்வரும்‌ அடிகள்‌ தமிழன்‌ இரத்தத்தில்‌ 
ஊறுக :-- 


“இருநில மருங்கிற்‌ பொருகரைப்‌ பெறாஅச்‌ 
செருவெங்‌ காதலிற்‌ றிருமா வளவன்‌, 

வாளும்‌, குடையும்‌, மயிர்க்கண்‌ முரசும்‌, 
“நாளொடு பெயர்த்து, நண்ணார்ப்‌ பெறுக இம்‌ 
மண்ணக மருங்கின்‌ என்‌ வலிகெழு தோள்‌”எனப்‌ 
புண்ணிய திசைமுகம்‌ போகிய அந்நாள்‌, 

அசைவி லூக்கத்து 1 நசைபிறக்‌ கொழியப்‌ 
“பகைவிலக்‌ கியதிப்‌ பயங்கெழு மலையென 
இமையவர்‌ உறையும்‌ சிமையப்‌ பிடர்த்தலைக்‌ 
கொடுவரி யொற்றிக்‌ கொள்கையிற்பெயர்வோற்கு, 


1 போர்‌ வெல்வதன்றி வேறு விருப்பின்றி. 

மாநீர்‌ வேலி வச்சிரநன்‌ னாட்டுக்‌ 

கோன்‌ இறை கொடுத்த கொற்றப்‌ பந்தரும்‌, 

மகதநன்‌ னாட்டு வாள்வாய்‌ வேந்தன்‌, 

பதைபுறத்துக்‌ கொடுத்த பட்டிமண்‌ டபமும்‌, 

அவந்தி வேந்தன்‌ உவந்தனன்‌ கொடுத்த 

நிவந்தோங்கு மரபிற்‌ றோரண வாயிலும்‌, 

பொன்னினு மணியினும்‌ புனைந்தன வாயினும்‌ 

நுண்வினைக்‌ கம்மியர்‌ காணா மரபின...” 

பட்டினப்‌ பாக்கத்தில்‌ ஐந்து அற்புத மன்றங்கள்‌ 

காண்கின்றன. முதலில்‌ ஒரு வெள்ளிடை மன்றம்‌ 
காண்கிறது. அதில்‌ சரக்கு மூட்டைகள்‌ குவிந்திருக்‌ 
கின்றன. அம்மூட்டைகளில்‌ *இன்னார்‌ சரக்கு” என்று 
முத்திரை யிடப்பட்டிருக்கிறது.  உள்ளூரார்‌ பெயர்‌ 
தவிர; அயலூரார்‌ பெயர்களும்‌ அம்மூட்டையிற்‌ காண்‌ 
கின்றன. மூட்டைக்‌ குரியவர்‌ தத்தமது சரக்குகளை 
எடுத்துச்‌ செல்வர்‌. காவலின்‌ தேவைகூட இல்லாமல்‌, 
சரக்குகள்‌ ஒழுங்காக உரியாருக்குச்‌ சேருகின்றன. யாரா 
யினும்‌ கள்வர்‌ ஒரு மூட்டை திருடினால்‌, அவர்‌ அம்மூட்‌ 
டையைத்‌ தன்‌ தலையில்‌ வைத்துக்கொண்டு சுழன்று 
திரிவதன்‌ றி, எங்குங்‌ கொண்டுபோக முடியாது. அந்த 
வெள்ளிடை மன்றத்தை நினைத்தாலே கள்வர்‌ நடுங்கு 
வர்‌. புகாரில்‌ கள்வர்‌ இல்லை; பிறவூர்களில்‌ இருந்து 
வந்தால்தான்‌ உண்டு. அவ்வாறு கள்வர்‌ வருவ 
தில்லை, காவலன்‌ ஆட்சி அத்தகையது. 


அப்பால்‌ ஒரு இலஞ்சி மண்டபம்‌ உள்ளது. 
“இலஞ்சி? யென்றால்‌ மடு, பொய்கை யென்று பொரு 
ளாம்‌. கூன்‌, குறள்‌, ஊமை, செவிடு, தொழுநோயர்‌ 
ஆகியோர்‌ அப்பொய்கையில்‌ முழுகி வலஞ்செய்தால்‌, 
குறைகளெல்லாம்‌ நீங்கி, உடல்‌ நல்ல நிறம்‌ பெற்று 
அழகுதுவர்‌. 

அப்பால்‌, ஓரு மண்டபம்‌ உள்ளது. அதில்‌ 
இளி வீசும்‌ நெடிய கல்‌ நடப்பெற்றுள்ளது. வஞ்சர்‌ 
மருந்து வைத்துப்‌ பித்தானோர்‌, நஞ்சுண்டு உடல்‌ 
நடுங்கித்‌ துன்புருவோர்‌, பல்லழுந்தக்‌ கொடிய பாம்பு 
பிடுங்கப்‌ பெற்றவர்‌, பிதுங்கிய கண்களையுடைய பேய்‌ 
பிடித்துக்‌ கடுந்துயர்ப்‌ படுவோர்‌-இவரனைவரும்‌, அந்த 
இள்ளிய கல்லைச்‌ சுற்றிவந்து தொழுதால்‌ இடர்‌ நீங்கி 
யின்புறுவர்‌. 


அதன்‌ பிறகு பூதச்‌ சதுக்கம்‌ உள்ளது ; அதில்‌ ஒரு 
பூதம்‌ உண்டு. ₹:தவவேடம்‌ பூண்டு அதற்குரிய 
தன்மையில்லாது பிறரை ஏமாற்றும்‌ போலித்துறவிகள்‌, 
போலி மினுக்குகளால்‌ தம்மை மறைத்துக்கொண்டு 
அவஞ்செய்யும்‌ விபசாரிகள்‌, செங்கோன்‌ மன்னனுக்கு 
எதிராகச்‌ சதிசெய்யும்‌ அமைச்சர்‌, பிறர்மனை நயப்போர்‌, 
பொய்ச்சாட்சி சொல்லுவோர்‌, புறங்கூறுவோர்‌, இவர்‌, 
இதோ என்‌ கையில்‌ உள்ள பாசத்திற்படுவர்‌ ? என 
அவ்வூர்‌ எல்லையினின்று நாலு காதம்‌ கேட்கும்படி, 
கடுங்‌ குரலெடுத்துக்‌ கூவும்‌ அப்பூதம்‌, தனது பாசத்‌ 
தில்‌ அகப்பட்ட மேற்சொன்ன பாவிகளை அது புடைத்‌ 
துண்ணும்‌. அதாவது, அந்தவூர்‌ நாற்காத எல்லைக்‌ 
குள்‌ போலித்‌ துறவு, விபசாரம்‌. பிறர்மனை நயத்தல்‌, 
ராஜத்துரோகம்‌, பொய்ச்சாட்சி, புறங்கூற்று முதலிய 
குற்றங்கள்‌ நுழையா. அவ்வாறு குற்றஞ்‌ செய்தவர்‌ 
கடுமையான தண்டனைக்குள்ளாவர்‌. அத்தகைய 
குற்றங்களை யாரும்‌ துணிந்து செய்யமாட்டார்‌ என்ற 
வாறு. 


, அப்பால்‌ ஒரு பாவை மண்டபம்‌ காண்கின்றது. 
அங்கொரு பாவையுள்ளது. அரசன்‌ செங்கோல்‌ 
கோடினாலும்‌, அறங்கூறும்‌ அவையில்‌ (நீதி மன்றத்தில்‌) 
தரும சாத்திரத்திற்கு விரோதமாக, ஓரகமான நீதி 

சொன்னாலும்‌, ₹ நீதி கோடியதே * என்று அப்பாவை 
நாவினாற்‌ சொல்லாமல்‌ நறை நீர்‌ உகுத்து அழுமாம்‌. 


இதனை, 


அரைசுகோல்‌ கோடினும்‌, அறங்கூ றவையத்து 
உரைநூல்‌ கோடி யொருதிறம்‌ பற்றினும்‌, 
நாவோடு நவிலாது, ஈவைநீர்‌ உகுத்துப்‌ 
பாவை நின்றமுஉம்‌ பாவை மன்றமும்‌. 


எனவரும்‌ சிலப்பதிகார அடிகளான்‌ கண்டு தெளிக. 


அதாவது, நமது தமிழ்‌ மன்னரின்‌ அறமன்றத்தார்‌, 
அறக்கோட்பாடுகளை நாவன்மையால்‌ திரித்தும்‌, மிகுத்‌ 
தும்‌ கூறாது, எள்ளளவும்‌ ஓரகமில்லாகு, நேர்மையான்‌ 
நீதி கூறுவர்‌. கல்வி கேள்வி அறிவாற்றல்களில்‌ மிக்க 
அறச்சபையார்‌ தப்பித்‌ தவறி அறங்கோடினால்‌, அங்‌ 
குள்ள கற்பாவைகூடக்‌ கண்ணீர்விட்டமும்‌. அக்காலத்‌ 
தில்‌ அறவழியினின்று, அணுவும்‌ பிசகாத நீதி வழங்‌ 
கியது என்றவாறு. ்‌ 


மரகத மணியும்‌ வைரமும்‌ பவளத்திரளும்‌ பதித்த 
மன்னன்‌ மாளிகை, அவனது வெற்றிப்‌ புகழைப்போல 
வானளாவ ஓங்கி நிற்கிறது. இவ்வூரில்‌ சிவன்‌ கோயில்‌, 
முருகன்கோயில்‌, பல தேவர்‌ கோயில்‌, விஷ்ணு கோயில்‌, 
இந்திரன்‌ கோயில்‌, அருகர்‌ பள்ளி, புத்தர்பன்ளி 
முதலிய புண்ணிய நிலையங்கள்‌ முரணின்றித்‌ தழைத்‌. 
தோங்கும்‌. இவற்றிலெல்லாம்‌ மாந்தர்‌ அவரவர்‌ 
கொள்கைக்கேற்ற அற நூல்களைப்‌ படிப்பர்‌. 


காவிரிப்பூம்பட்டினம்‌, அக்காலத்‌ தமிழர்‌ நகரமைப்‌ 
பிற்கு ஓர்‌ எடுத்துக்காட்டாகும்‌. இக்காலச்‌ சிற்பிகளும்‌ 
வியக்கும்படியாயிருக்கிறது இந்நகர்‌ அமைப்பு. ஒரு, 

சமுதாயத்திற்கு. இன்றியமையாத தொழில்களை முறை 
வகுத்து, அந்தந்தத்‌ தொழின்‌ முறைக்கேற்றபடி மக்களை 
யும்‌ அவர்‌ இருக்கும்‌ தெருக்களையும்‌ அணிவகுத்து, 
கோயிற்பூசை முதல்‌, வெற்றிலைக்கடை வரையில்‌, ஒரு 
ஒழுங்குபற்றி அமைதியாக நடக்கச்‌ செய்த செங்கோ 
லாட்சியின்‌ திறமையை எவ்வாறு புகழ்வோம்‌ ! சமயம்‌, 
கல்வி, கலை, தொழில்‌, வீரம்‌, வாணிபம்‌, பயிர்‌ எல்லாம்‌ 
செழித்தோங்கின ; பண்டைத்‌ தமிழகத்தில்‌, பொது 
மக்களுக்கு வேண்டிய ஏற்பாடுகளெல்லாம்‌ ஒருபுறம்‌ 
நன்கு முறை வகுக்கப்பெற்று நடந்தன ; அரசனுக்கும்‌, 
அரசியலுக்கும்‌ வேண்டிய ஏற்பாடுகளெல்லாம்‌ இன்‌ 
னொரு புறம்‌ ஓங்கின. இவ்வாறு ** அறனொடு புணர்ந்த, 
திறனறி செங்கோல்‌ ”” செழித்த இப்பூம்புகாரின்‌ செல்‌ 
வத்‌ திருவிளங்கும்‌ தனவணிகர்‌ தெருவிற்குச்‌ செல்‌ 
வோம்‌ : 

: அங்க ணுலகில்‌ அருந்ததி யன்னாளை 
மங்கல நல்லமளி யேற்றினார்‌ ”” 


காவிரிப்பூம்‌ பட்டினம்‌ வணிகர்‌ செழித்த மாநகராகும்‌. 

பரதர்‌, கடலோடிகள்‌, மன்னர்‌ பின்னவர்‌, இளங்‌: 
கோக்கள்‌, தருமக்‌ கிழவர்‌, ஆள்காவலர்‌, உழவர்‌, வணி 
கர்‌, முத்தொழிலாளர்‌, செட்டியார்‌, சிரேட்டிகள்‌ என்று 
வைசியர்‌ பெயர்‌ பெறுவர்‌. இவர்‌, கலத்தினும்‌ காலினும்‌ 
(கால்‌ க வண்டி) பெரும்‌ பொருளிட்டுவர்‌. இவர்‌, புகழ்‌ 
சிறந்த அரசனும்‌ விரும்பும்‌ திருவினர்‌. இவர்‌ வாணி 
பத்தை வளர்க்கப்‌ பரதேச வர்த்தகர்‌ பலர்‌ புகாரில்‌ 
வந்து ஈண்டியிருந்தனர்‌. இதனை, 


“£ நீரின்‌ வந்த நிமிர்பரிப்‌ புரவியும்‌ 

காலின்‌ வந்த கருங்‌ ! கறி முட்டையும்‌ 
வடமலைப்‌ பிறந்த மணியும்‌, பொன்னும்‌ 
குடமலைப்‌ பிறந்த ஆரமும்‌ அகிலும்‌ 
தென்கடல்‌ முத்தும்‌ குணகடல்‌ ?2 துகரும்‌ 
கங்கை 8 வாரியும்‌ காவிரிப்‌ பயனும்‌ 
ஈழத்‌ துணவும்‌, “ காழகத்‌ தாக்கமும்‌, 
அரியவும்‌ பெரியவும்‌ நெரிய ஈண்டி ?” 


எனவரும்‌ பட்டினப்பாலைச்‌ செய்யுளிற்‌ காண்க. 


“கொள்வதும்‌ மிகைகொளாது, கொடுப்பதும்‌ 
குறை கொடாது, பல்பண்டம்‌ பகர்ந்து வீசுவர்‌ *” 
இவ்வூர்‌ வணிகர்‌. இவர்களால்‌, இவ்வூர்‌, ஆர்கலி 


1 கறி மிளகு. 2 துகிர்‌௪ பவளம்‌. 
9 வாரி பொருள்‌ 4 காழகம்‌=பர்மா, 

யுலகம்‌ அனைத்தும்‌ வந்தாலும்‌ வேண்டிய அரும்‌ 
பொருளை வழங்கத்தக்க வளஞ்‌ சிறந்தது. இவ்வூரைப்‌ 
போக பூமிபோல இன்புறச்‌ செய்தவர்‌ இரண்டு தன 
வணிகர்‌ : ஓருவன்‌ பெயர்‌ மாநாய்கன்‌ ; மற்றொருவன்‌ 
பெயர்‌ மாசாத்துவான்‌. “நாய்கன்‌ '? என்றால்‌ செட்‌ 
டியார்‌. “மாநாய்கன்‌” என்றால்‌ பெரிய செட்டியார்‌. 
“சாத்து” என்றால்‌ வணிகக்‌ கூட்டம்‌. “மாசாத்துவான்‌ ? 
என்றால்‌ வணிகர்‌ கூட்டத்‌ தலைவன்‌. இருவரும்‌ அரசன்‌ 
அன்பை நிறைவாகப்‌ பெற்றவர்‌. பொருளை ஏராள 
மாக ஈட்டி, ஏராளமாக ஈந்து, குபேரனும்‌ கர்ணனும்‌ 
ஒருங்கே சேர்ந்ததுபோல இவர்‌ வாழ்ந்தனர்‌. 


மாநாய்கன்‌ “ ஈகையில்‌ வான்மேகம்‌? எனப்‌ புகழ்‌ 
பெற்றவன்‌. அவனது குலக்கொம்பே நமது கதாநாயகி 
யான கண்ணகி. பன்னிரண்டு வயதுள்ள கண்ணகி, 
பொன்னெொளிர்‌ மின்னலைப்போலப்‌ பொலிவுற்றிருந்‌ 
தாள்‌. மலர்மகள்‌ போன்ற சிறந்த வடிவழகி கண்ணகி. 
“மாசற்ற அருந்ததி-கற்பையொத்தது இவளது கற்புத்‌ 
திறம்‌” என்று பிறமாதர்‌ தொழுதேத்தும்‌ பெருங்குணச்‌ 
செல்வி கண்ணகி. 


 போதிலார்‌ திருவினாள்‌ புகமுடை வடிவென்றும்‌ 
தீதிலா 1 வடமீன்‌ திறமிவள்‌ திறமென்றும்‌, 
மாதரார்‌ தொழுதேத்த வயங்கிய பெருங்குணத்துக்‌ 
காதலாள்‌ ; பெயர்‌ மன்னும்‌ கண்ணகியென்பாள்மாதோ.:” 


மாசாத்துவான்‌ பெருநில முழுதும்‌ ஆளும்‌, திருமா 
வளவனைத்‌ தலைமையாக வைத்துப்‌ போற்றும்‌ ஒப்பற்ற 
குடிகளுடன்‌ உயர்ந்தோங்கும்‌ செல்வச்‌ சீமானாயிருந்‌ 
தான்‌. கப்பல்‌ வாணிபத்தாலும்‌, தரை வாணிபத்தா 
லும்‌, அவன்‌ பெருநிதி யீட்டினான்‌. அதைக்கொண்டு 


1 அருந்ததி. 

இல்லாதார்க்கு நல்லுதவி செய்தான்‌ இத்தருமவான்‌. 
இவ்வாறு ஈட்டலும்‌ ஈதலுமே தனது அறமாகக்‌ 
கொண்ட இந்த இரு நிதிக்கிழயவன்‌ மகனே நமது 
கதா நாயகனான பதினாறு வயதுள்ள  ! கோவலன்‌. 
கோவலன்‌, அறிவு, அழகு, தொழில்‌, செல்வம்‌ அனைத்‌ 
திலும்‌ சிறந்து, உலகமும்‌ சிறிதென ஓங்கும்‌ புகழ்பெற்‌ 
றன்‌. பண்ணினும்‌ இனிய திஞ்சொற்‌ பாவையர்‌, 
இவனைக்‌ கண்டு வியந்து, * இவ்வழகனே செவ்வேள்‌ ” 
என்று தமது ஆயத்திற்‌ பாராட்டிப்‌ போற்றுவர்‌. 
(ஆயம்‌ ௪ தோழியர்‌ கூட்டம்‌) 


“மண்‌ தேய்த்த புகழினான்‌, மதிமுக மடவார்‌ தம்‌ 
பண்தேய்த்த மொழியினார்‌ ஆயத்துப்‌ பாராட்டிக்‌ 
* கண்டேத்துஞ்‌ செவ்வேள்‌ * என்று, இசைபோக்கிக்காதலாற்‌ 
கொண்டேத்துங்‌ கிழமமையான்‌ கோவலனென்பான்‌ மாதோ ?” 


இத்தகைய இனிய தன்மையும்‌, தகைமையும்‌ பெற்ற 
கோவலனைக்‌ கண்டு கண்ணகி காதலித்தாள்‌. இருவர்‌ 
கண்ணும்‌ கருத்தும்‌ கூடின. பெருங்குணக்‌ காதலியா 
கிய கண்ணகி, செவ்வேள்‌ போன்ற கோவலனை மனத்‌ 
துட்‌ கொண்டேத்தினாள்‌. இருவர்‌ காதலையும்‌ பெற்றோர்‌ 
அறிந்தனர்‌. இரு தனவணிகப்‌ பெரியாரும்‌ ஒரு நன்‌ 
னைக்‌ குறித்து, அன்று தமது அருமை மக்களது திரு 
மணக்‌ காட்சியைக்‌ காண விரும்பினர்‌. 


முரசுகள்‌ இயம்பின; முருடுகள்‌ (மத்தளங்கள்‌) 
அதிர்ந்தன; சங்குகள்‌ முழங்கின; அரசன்‌ பவனி 
யெழுந்ததுபோல வெண்குடைகள்‌ எழுந்தன ; பெண்‌ 
கள்‌ யானைமேல்‌ ஏறி ஊரில்‌ உள்ளவருக்குத்‌ திருமணச்‌ 
செய்தியை அறிவித்தனர்‌. ஊரில்‌ 2 மங்கல அணி 
யெழுந்தது. 


1 கோபாலன்‌. 2 மாங்கல்ய சூத்திரம்‌ யானைமேல்‌ ஏற்றி 

மாலை தாங்கிய வைரமணித்தூண்‌ மண்டபத்தில்‌, 
நீல விதானங்‌ கட்டிய அழகான முத்துப்‌ பந்தலின்கீழ்‌, 
வதுவரர்‌ அமர்ந்தனர்‌. அப்போது, சந்திரன்‌ ரோகி 
ணியைச்‌ சேருந்‌ தருணம்‌. அதாவது, ரோகிணி நட்சத்‌ 
திரம்‌. அனுபவத்தில்‌ முதிர்ந்த அந்தணர்‌ வேத வழி 
காட்டிச்‌ சடங்கை நடத்தினார்‌. அருந்ததி போன்ற 
கற்பரசியான கண்ணகியும்‌, கோவலனும்‌ தீயை வலஞ்‌ 
செய்த காட்சியைக்‌ கண்டவர்‌ முற்பவத்தில்‌ என்ன 
நோன்பாற்றினரோ ! திருமணங்‌ காண வந்தோர்‌ வாச 
மும்‌, மலரும்‌ கொண்ட மேனியராய்‌, தம்பதிகளை ஓசிந்து 
நோக்கி, புகழ்ந்துரைத்து, மங்கலம்‌ பாடினர்‌. முகிழ்த்த 
முறுவலும்‌, ஏந்திளமுலையும்‌, விரிமலர்க்‌ கூந்தலும்‌ 
கொண்ட மலர்க்கொடி போன்ற அழகிய மாதர்‌, சாந்து, 
நறும்புகை, மாலை, சுண்ணம்‌, விளக்கு, நன்கலம்‌ முளை 
கிளம்பிய பாலிகை, நிறைகுடம்‌ ஆகிய மங்கலங்களை 
யேந்தினர்‌ ; ££ மணமகள்‌ கண்ணகி, தனது காவலனை 
எக்காலும்‌ பிரியாமல்‌, கைநெகிழாமல்‌ கூடி வாழ்க! 
தீதறுக! நலம்‌ பொங்குக! ?” என்று வாழ்த்தெடுத்துச்‌ 
சில மலர்களைத்‌ தூவினர்‌ ; பிறகு உலகிற்கு அருந்ததி 
போன்ற கற்புடைய கண்ணகியைக்‌ கணவனுடன்‌ 
மங்கல நல்லமளி யேற்றினர்‌. அவ்வாறு வதுவரரைப்‌ 
பள்ளியறை சேர்க்கையில்‌. ££ இமயமலைக்கு இப்பால்‌, 


ஊர்வலஞ்‌ செய்யப்‌ பெற்றது என்பார்‌ அரும்பதவுரையார்‌. 
“மங்கல அணி யெழுந்தது? என்றால்‌ *ஊரெங்கும்‌ மங்கல விழா 
அணி யெழுந்தது' என்பர்‌ அடியார்க்கு நல்லார்‌. இதைக்‌ 
கொண்டு சிலப்பதிகாரக்காலத்தில்‌ தமிழர்‌ திருமணத்தில்‌ தாலி 
கட்டும்‌ வழக்கமில்லை யென்று கொள்வாருமுண்டு. திருமணச்‌ 
சடங்கு கூறுமிடத்திலாயினும்‌, பிற்காலம்‌, மதுரையை எரியூட்டி 
வளையை உடைத்தெறிந்து கண்ணகி செல்லும்போதாயினும்‌, 
தாலியைப்‌ பற்றியே பேச்சில்லையாதலால்‌ மேற்சொன்ன 
உண்மை கொள்ளத்தக்கது என்பர்‌. 

எமது திருமாவளவன்‌ பொறித்த புலிக்கொடி, அதற்கு 
அப்பாலாகி, மேருமலையை அளாவுக! எப்பக்கமும்‌ போர்‌ 
வெற்றி பெருகிய எமது செம்பியன்‌, உலகெல்லாம்‌ ஒரு 
'தனியாழியுருட்டி (ஏக சக்கிராதிபத்தியம்‌ வகித்து) 
விளங்குக!” என்று மன்னனுக்கு வாழ்த்தெடுத்தனர்‌. 
குடிகள்‌ இவ்வளவு அன்பு வைக்கும்படி அக்காலத்‌ தமிழ்‌ 
மன்னர்‌ செங்கோல்‌ செலுத்தினர்‌ ! 


கண்ணகியும்‌, கோவலனும்‌ அறம்‌ பொருளின்பம்‌ 
நிறைந்த இல்லறம்‌ நடாத்தினர்‌. காதற்‌ கொழுநனாகிய 
கோவலன்‌ தடமலர்க்‌ கண்ணியான கண்ணகியுடன்‌ 
இல்லறத்தில்‌ அன்றிலைப்போலக்‌ கூடி வாழ்ந்தான்‌. 

கோவலனும்‌ கண்ணகியும்‌, தமது நெடுநிலை மாளி 

கையின்‌ இடைநிலையில்‌ (நாலாந்‌ தட்டு) மயனாற்‌ 
செய்யப்பெற்றது போன்ற ஒரு மணிக்கால்‌ அமளியில்‌ 
வீற்றிருந்தனர்‌. அம்மாளிகைச்‌ சாளரம்‌ மணித்‌ தாமத்‌ 
தாலே ஒழுங்குற அமைக்கப்பெற்றது. அதன்‌ வழியே 
மாலைத்‌ தென்றல்‌ வீசியது. அத்தென்றல்‌ கழுநீர்‌, 
ஆம்பல்‌, நன்கு தளையவிழ்ந்து வண்டு மொய்க்கும்‌ 
குவளை, மற்ற வயற்பூக்கள்‌ இவற்றின்‌ வாசத்தை அள்ளி 
யணைந்து வந்தது. வெண்மடல்‌ விரிந்த தாழை, 
மாதவி, சண்பகப்‌ பொதும்பர்‌ இவற்றினின்றும்‌ பூந்தா 
துக்களை வாரியுண்டு, ஒள்ளிய முகங்கொண்ட மாதரின்‌ 
சுருண்ட அளகத்தில்‌ உண்டாகும்‌ மணத்தைப்‌ பெறு 
தற்கு வழிகாணாது திரியும்‌ வண்டுகளுடன்‌ சாளரத்துட்‌ 
புகுந்தது மணவாய்த்‌ தென்றல்‌. தென்றல்‌ காதற்கட 
வுளின்‌ தேரல்லவா ? நமது காதலரை அது மகிழ்வித்‌ 
தது. அவர்‌ காதல்‌ பெருகியது. இருவரும்‌ மணமலர்க்‌ 
கணைகளுடன்‌ மன்மதன்‌ வீற்றிருக்கும்‌ மேன்மாடி நிலா 
முற்றத்தை யடைந்தனர்‌. அங்கு வண்டுகள்‌ உண்‌ 
ணும்படி, பலநறுமலர்களால்‌ ஆகிய சேர்க்கையில்‌ 
(ஆழிசூழ்ந்த தொல்லுலகம்‌ முழுவதையும்‌ விளக்கும்‌) 
ஞாயிறும்‌ திங்களும்‌ போலக்‌ காதலர்‌ இருவரும்‌ வீற்றி 
ருந்தனர்‌. கோவலன்‌, தனது அருமைக்‌ காதலியான 
கண்ணகியின்‌ பெருந்தோளில்‌ கரும்பும்‌ வல்லியும்‌ 
எழுதினான்‌; அவள்‌ மார்பில்‌ தொய்யில்‌ எழுதினான்‌. 
பிறகு இருவரும்‌ வண்டு மலர்த்தி நிலவும்‌ மல்லிகை 
மாலையும்‌, செங்குவளை மாலையும்‌, அணிந்தனர்‌. 
அம்‌ மாலைகள்‌ குலைந்து நெறி பிறழும்படி இருவரும்‌ 
மார்புறத்‌ தழுவிப்‌ புணர்ச்சியின்பத்தில்‌ மயங்கிக்‌ 

கிடந்தனர்‌. தீராக்‌ காதலில்‌ மூழ்கிய கோவலன்‌, 
அம்மயக்கம்‌ நீங்கிய பின்னர்‌, காதலியின்‌ திரு 
முகத்தை நோக்கி, நலம்‌ பாராட்டுரைகளைக்‌ கூறினான்‌. 
அவையாவன :-- 


“ காதலி, இமையவர்‌ போற்றப்‌ பரமசிவன்‌ குழவித்‌ 
திங்களை முடிமிசைச்‌ சூடியது அருமையான காட்சிதான்‌; 
ஆயினும்‌ அப்பரமன்‌ அப்பிறையை உன து திருநுதலா 
கும்படி கொடுத்தலே பொருந்தும்‌. ஏனெனில்‌, பாற்‌ 
கடலில்‌ திருமகளாகிய உன்னோடன்றோ அத்திங்கள்‌ 
பிறந்தது? அது உனக்கே யுரிமையன்றோ? போர்‌ 
முனையில்‌, புகழ்பெற்ற வீரருக்கு, மன்னர்‌ படைக்கலங்‌ 
கொடுத்தல்‌ பண்பாகும்‌. அந்தப்பண் பினால்‌, அனங்கன்‌ 
தனது பெரிய கரும்புவில்லை நினது இரண்டு கரிய 
புருவங்களாகத்‌ தரத்தகும்‌. அமுதம்‌ மூப்பை யொழித்து 
என்றும்‌ இளமையைத்‌ தருவதாம்‌. நீயே எனக்கு அமு 
தம்‌- பாற்கடல்‌ தோற்றிய அமுதிற்கு முன்னேயே நீ 
தோன்றினை. அந்த அமுதுடன்‌ தோன்றியது இந்திரன்‌ 
வச்சிராயுதம்‌; அதை அவன்‌, உனது இடையாகும்படி 
தரவேண்டும்‌. அறுமுகக்‌ கடவுள்‌, தனது அழகிய சுடர்‌ 
நெடு வேலையே நினது முகத்தில்‌ இரு கண்களாக 
அமைத்தான்‌. அது, உனது வேல்‌ விழிகளால்‌ என்னை 
வருத்தவன்றோ ? பெரிய சிறகை விரித்தாடும்‌ நீலமணி 
மயில்‌, நினது சாயலுக்குத்‌ தோற்று த்‌ தண்கான்‌ 
அடைந்தது, அன்னமானது, நினது மென்னடைக்‌ 
குத்தோற்று நன்னிர்ப்பண்ணை நளிமலரிற்‌ 
செறிந்துறைகின்றது. மென்னடை மாதே! குழலும்‌, 
யாழும்‌, அமிழ்துங்‌ குழைத்த நினது மழலைச்‌ சொல்லிற்‌ 
குத்‌ தோற்று வருந்திய கிளிகள்‌, உன்னைவிட்டுப்‌ பிரியா 
மல்‌, உனது மலர்க்‌ கைகளில்‌ உறைவனவாயின. எதற்‌ 
காக? உனது இன்சொல்லைக்‌ கேட்டுவந்து தாமும்‌ 
அதைக்‌ கற்கவேயாம்‌. நறுமலர்க்‌ கோதையே, உனது 

வென்று விளங்குகிறதே; உனது நலம்‌ பாராட்டும்‌ 
தோழியர்‌, உனக்குப்‌ பொன்னணிகள்‌ சூட்டுவதால்‌ 
என்ன பயனைக்‌ கண்டனர்‌? அவ்வணிகளுக்கு நீ 
அழகு செய்வதல்லால்‌, அவை யுனக்கு அழகு செய்யத்‌ 
தேவையில்லையே ! பலவகையாக நீ முடிக்கும்‌ கூந்தல்‌ 
இயற்கை மணமுடையது. அதற்குச்‌ சில மலர்கள்‌ 
சூட்டுவதை விட்டு, உனது தோழிகள்‌ மெல்லவிழ்‌ மாலை 
சூட்டுகின்றனர்‌. அம்மாலை * நான்‌ கண்ணகி கூந்தலை 
அடையவேண்டும்‌” என்று கேட்கத்‌ தோழியர்‌ அதன்‌ 
அவாவைத்‌ தீர்க்க அவ்வாறு செய்குனர்‌ போலும்‌! 
உனது தோழியர்‌, உன்‌ கூந்தலுக்கு அகிற்புகையும்‌ 
போட்டு, அதன்மேல்‌ மான்மதச்‌ சாந்தையும்‌ (புனுகு 
கத்தூரி போன்ற வாசனைகள்‌) பூசுவதேன்‌ ? அந்த 
மான்மதச்‌ சாந்து, * தோழியே நான்‌ கண்ணகி கூந்த 
லால்‌ மணம்பெறச்‌ செய்யாயோ?” என்று கெஞ்சிய 
தனாலோ? இன்றேல்‌, இவருக்கு மான்மதத்துடன்‌ வந்த 
உறவு எதனால்‌? உனது திருமுலைத்‌ தடத்தில்‌ தொய்யி 
லெழுதி, அதற்குமேல்‌ முத்துவடத்தையும்‌ அவர்‌ அணி 
வதேன்‌? அந்த முத்துவடத்திடம்‌ அவர்‌ கொண்ட 
உறவு யாதோ? ஒருகால்‌, “தோழி, நான்‌ கண்ணகி 
மார்பைச்‌ சேரவிழைகின்றேன்‌, துணை செய்‌” என்று 
அம்முத்தாரம்‌ கெஞ்சியதோ? மங்கல வணியும்‌ 
அகிலுமே பாரமாகி உனது சிற்றிடை வருந்துகிறதே, 
அதற்கு மேலே, நகைகளும்‌ முத்துவடமும்‌, மாலைகளும்‌ 
சாந்தும்‌ இவர்‌ அணிவதேன்‌ ? ஆ ! இவர்களுக்கென்ன 
பேய்‌ பிடித்துக்கொண்டதோ ? தலைதான்‌ உன்னை 
யிப்படிச்‌ சுமையேற்றி வருத்துகின்றனரோ ? 


“: தாழ்ந்தடர்ந்த கூந்தலையுடைய தையலே தூய 
பொன்னிறப்‌ பாவாய்‌, முத்தனைய மூரலாய்‌, குற்றமற்ற 
நறுமண வுயிர்ப்பினாய்‌, கரும்பனைய இனிமையாய்‌, 

. தேனனைய இன்‌ சொல்லாய்‌, பெறற்கரிய பாவையே, 

என்‌ ஆருயிர்க்கு மருந்தே, பெரிய தனவணிகக்‌ குடிச்‌ 
செம்மலான மாநாய்கன்‌, பெருமை விளங்க வந்த 
அழகிளம்‌ பெண்ணே, உன்னை என்னென்றிசைப்‌ 
பேன்‌? மலை பெறுதற்கரிய மணியே என்பேனா ! பாற்‌ 
கடல்‌ பெறவொண்ணாத அமுதே என்பேனா ! யாழிற்‌ 
யிறத்தற்கரிய இசையின்பமே என்பேனா ! 


“ மாசறு பொன்னே, வலம்புரி முத்தே, 
காசறு விரையே, கரும்பே, தேனே, 
அரும்பெறற்‌ பாவாய்‌, ஆருயிர்‌ மருந்தே, 
பெருங்குடி வாணிபன்‌ பெருமட மகளே, 
மலையிடைப்‌ பிறவா மணியே யென்கோ ! 
அலையிடைப்‌ பிறவா அமிழ்தே யென்கோ ! 
யாழிடைப்‌ பிறவா இசையே யென்கோ / 
தாழிருங்‌ கூந்தல்‌ தையால்‌ நின்னை...... பக்‌ 


இவ்வாறு இடைவிடாமல்‌ இன்னுரை கூறி, நலம்‌ 
பாராட்டினான்‌ கோவலன்‌. நமது பழந்தமிழர்‌, பெண்‌ 
ணைப்‌ பெருமைப்படுத்திய வகை இதனால்‌ விளங்கும்‌. 
இந்நூலைப்‌ படிக்கும்‌ ஒவ்வொருவரும்‌, தமது மனைவியை 
இவ்வாறு நேசித்து இனிமை கூறவேண்டும்‌. * வயங்‌ 
கிணர்‌ தாரானாகிய கோவலன்‌, தயங்கிணர்க்‌ கோதை 
யாகிய கண்ணகியுடன்‌ இவ்வாறு மகிழ்ந்திருந்தான்‌. 
கோவலன்‌ தாயார்‌, இவர்களைத்‌ தனிக்குடித்தனம்‌ 
வைத்து, அன்பும்‌ அறமும்‌ பொருந்திய இல்லறம்‌ 
நடத்திக்காண விரும்பினாள்‌. அதற்காக ஒரு பெரிய 
மாளிகையை அமைத்தான்‌. அதில்‌ இவர்களுக்கு வேண்‌ 
டிய பலவகைச்‌ செல்வங்களையும்‌, பணிவிடை செய்யச்‌ 
சேவகர்‌ முதலிய எல்லாவற்றையும்‌ ஒழுங்காக அமைத்‌ 


* தாதும்‌ பூங்கொத்தும்‌ நிறைந்த ஒள்ளிய மாலை, 
1 தாதும்‌ பூங்கொத்தும்‌ நிறைந்து அசைந்தாடும்‌ மாலை. 

தாள்‌. இந்த மாளிகையில்‌, கோவலனும்‌ கண்ணகியும்‌, ' 
எக்கவலையும்‌ இன்றிச்‌ சுயேச்சையாக வாழ்ந்தனர்‌. 
ஊருக்கு வரும்‌ துறவிகளை வரவேற்று வழிபட்டு இவர்‌ 
அறத்தைப்‌ போற்றினர்‌ ; அறவோருக்கு வேண்டியதை 
உதவினர்‌ ; இன்முகங்காட்டி விருந்தினரை உபசரித்து 
ஊட்டினர்‌. அன்பும்‌ அருளும்‌: இவர்‌ வாழ்விற்‌ பொருந்‌ 
தின. கணவன்‌ கருத்தறிந்து, கண்ணகி செய்வன 
செய்தாள்‌. இவ்வாறு பல ஆண்டுகள்‌ இவர்‌ சிறப்பாக 
இல்லறங்‌ காத்தனர்‌. போகப்‌ பொருட்களெல்லாம்‌ 
இவர்களுக்கு நிறைந்திருந்தன. இருவர்‌ மனமும்‌, 
காதலால்‌ கலந்து குழைந்து ஐன்றாயின. இருவரும்‌ 
எல்லா இன்பங்களையும்‌ அனுபவித்தனர்‌; “மண்மேல்‌ 
யாதும்‌ நிலையில்லை ; செல்வம்‌, செல்வோம்‌ எனச்‌ செல்‌ 
லும்‌; இருக்கும்போதே இயன்ற நல்லறம்‌ செய்ய 
வேண்டு மென்று கருதித்‌ தாமும்‌ துய்த்து, அறவோர்‌, 
துறவோர்‌. வறிஞர்‌, விருந்தினர்‌ முதலானோருக்கும்‌ 
ஏராளமாக ஈந்து வாழ்ந்தனர்‌, 


8. மாதவி 
நமது நாட்டியக்‌ கலை 


அழகனை அழகுக்‌ கலைகளால்‌ வழிபட்டனர்‌ நமது 

பாரத நாட்டினர்‌. நமது கோயில்கள்‌ அருங்கலை 
நிலையங்களாம்‌. ஆடல்‌, பாடல்‌, காவியம்‌, ஓவியம்‌, 
சிற்பம்‌ முதலிய கலைகள்‌, ஒரு நாட்டின்‌ நாகரிக வாழ்‌ 
விற்கு இன்‌ றியமையா தனவாம்‌. நமது பெரியார்‌ இக்‌ 
கலைகளைக்‌ கடவுள்‌ வழிபாட்டுடன்‌ இணைத்துப்‌ புனித 
மாக்கினர்‌. மனிதனது மனக்கிளர்ச்சிக்கும்‌, புலனு 
ணர்விற்கும்‌, ஒரு கடவுட்‌ சுவையும்‌ பேரின்பப்‌ பயனும்‌ 
நல்கவே, மகான்கள்‌ இக்கலைகளை வகுத்து, அவற்றிற்‌ 
குத்‌ தமது அருளறிவால்‌ இலக்கணமுஞ்‌ செய்தனர்‌. 
அக்காலம்‌ அவர்‌ அருளிய இலக்கணங்களே வழிவழி 
யாக இன்றும்‌ வழங்குகின்றன. “பரதார்ணவம்‌ ” என்‌ 
னும்‌ பெயரால்‌ பரதரிஷி நாட்டியக்‌ கலையை அருளிஞர்‌. 
பாவனை, ராகம்‌, தாளம்‌ இம்மூன்றும்‌ ஓத்தியங்கி இன்ப 
மளிப்பது பரத நாட்டியம்‌. உருக்‌ வேதத்தினின்று 
வாத்தியம்‌, யஜுர்‌ வேதத்தினின்று அபினயம்‌, சாம 
வேதத்தினின்று கானம்‌, . அதர்வணத்தினின்று ரஸம்‌ 
கிரகித்து, மாந்தருக்கு அறம்‌, பொருள்‌, இன்பம்‌ 
வீடு ஆகிய நாற்பயனையும்‌ அளிக்கவே நாட்டியக்‌ கலை 

வகுக்கப்பெற்றதாக அபிநய தர்ப்பணம்‌ கூறும்‌*. 
அக்காலப்‌ பெரியார்‌ இக்கலையின்‌ புனிதத்‌ தன்மையை 
எவ்வாறு காத்தனர்‌ என்பதை அடியில்வரும்‌ கதையால்‌ 
அறியலாம்‌ :-- 


இந்திர சபைக்கு அகத்தியர்‌ வந்தார்‌. செந்தமிழ்‌ 
முனிவரைத்‌ தேவர்கோன்‌ நல்வரவேற்றான்‌. அச்சமயம்‌, 
கண்ணும்‌, காதும்‌ கருத்தும்‌ களிக்க ஊர்வசியின்‌ பரத 
நாட்டியங்‌ காண விரும்பினான்‌ இந்திரன்‌. நாரதர்‌ நய 
மாக யாழ்‌ மீட்டினார்‌. தோரியமடந்தை (ஆடி மூத்தவள்‌) 
வாரம்‌ பாடினாள்‌. ஊர்வசி மட்டும்‌ ஆடாமல்‌ சயந்தனைப்‌ 
பார்த்து மோகித்து நின்றாள்‌. இந்திரன்‌ மகனான 
சயந்தனும்‌ அவளைக்‌ கண்டு மனவிகாரங்‌ கொண்டான்‌. 
இதனால்‌ வீணை மங்கலமிழந்தது. முனிவர்‌ சினந்தார்‌. 
“உங்கள்‌ மனவிகாரத்தால்‌, புனிதமான நாட்டியக்‌ 
கலையை இழுக்குறுத்தினீர்கள்‌. நீங்கள்‌ இருவரும்‌ மண்‌ 
ணுலகிற்‌ பிறக்கக்‌ கடவீர்‌ ' என்று சபித்தார்‌. சயந்தன்‌ 
வேணுவாகப்‌ பிறந்தான்‌. ஊர்வசி மாதவியென்னும்‌ 
நாடகக்‌ கணிகையாகப்‌ பிறந்தாள்‌. தலைக்கோல்‌ தான 
மாகிய நாடக அரங்கில்‌, மாதவி யாடும்போது, சயந்த 
வேணு துணைசெய்து சாபம்‌ நீங்கியது. இது வெறும்‌ 
கட்டுக்கதையாயினும்‌, நமது முன்னோர்கள்‌, இழிவான 


* நாட்டியக்‌ கலை:--** நான்‌ நாட்டியக்‌ கலையைச்‌ சிறப்பா 
கக்‌ கருதுவது மிகையன்று ; தேவர்‌ விழிகளுக்கு இனிய வேள்வி 
விருந்தாக அதை முனிவர்‌ கருதுவர்‌, உமையுடன்‌ கூடிய உருத்‌ 
திரன்‌ தன்‌ வடிவினாலேயே தாண்டவம்‌, லாஸ்யம்‌ என்று அதை 
இரண்டுவிதமாக வகுத்தான்‌. முக்குணங்களில்‌ எழுந்து, நானா 
ரஸங்களுடன்‌ கூடிய மாந்தர்‌ வாழ்வையும்‌ உணர்வுகளையும்‌ 
இதில்‌ நேராகக்‌ காணலாம்‌. பல சுவையுணர்வுள்ள மாந்தரை 
மகிழ்விப்பது அநேகமாக நாட்டியக்கலை யொன்றேயாம்‌ ”? 
என்று மாளவிகாக்னிமித்ரத்தில்‌ காளிதாஸன்‌ கூறுகிறான்‌. 

மனவிகாரங்கள்‌ கலக்காமல்‌, பரத நாட்டியக்‌ கலையை 
எவ்வளவு அருமையாகப்‌ பாதுகாத்தனர்‌ என்பதை 
விளக்கும்‌. 


* * * 


தேவரும்‌ முனிவரும்‌ விரும்பிய இந்த நாட்டியக்‌ 
கலை, கடைச்‌ சங்கக்‌ காலத்தில்‌ அடைந்திருந்த பெரு 
மையை அரங்கேற்று காதை நன்கு விளக்கும்‌. நடன 
மாதின்‌ இலக்கணம்‌, ஆடலாசிரியன்‌ அமைதி, இசையா 
சிரியன்‌ அமைதி, முழவாசிரியன்‌ அமைதி, குழலோன்‌ 
அமைதி, அரங்கின்‌ அமைதி, கூத்திலக்கணம்‌ ஆகிய 
வற்றை அரங்கேற்றுகாதை விளக்குகிறது. இவை 
சுத்தானந்தப்‌ பிரகாசம்‌ என்னும்‌ நூலைத்‌ தழுவியுள்‌ 
ளன. அந்நூல்‌ மறைந்தது. இப்போது வடமொழி 
யிலும்‌, ஆங்கிலத்திலும்‌ நமக்கெய்தும்‌ இசை நூல்களை 
யும்‌, பரதநாட்டிய சாத்திரங்களையும்‌ கொண்டும்‌, அடி 
யார்க்கு நல்லார்‌ குறிப்புரைகளைக்‌ கொண்டும்‌ அரங்‌ 
கேற்று காதையிலுள்ள கலை நுட்பத்தை இயன்‌ றமட்டும்‌ 
விளக்குவாம்‌. 


ஊர்வசி மாதவியாகப்‌ பிறந்தாள்‌ என்று மேலே 
சொன்னோமல்லவா ? அந்த மாதவி மரபில்‌, சித்திரா 
பதியென்னும்‌ ஒரு கணிகை தோன்றினாள்‌. அவள்‌ 
மகளே நமது கதைக்குரிய மாதவி. மாதவி பிறப்பிலும்‌ 
பிறப்பிற்கேற்ற சிறப்பிலும்‌ குன்றாத பூங்குழற்பாவை ; 
பெருத்த தோளும்‌, அகன்ற விழியுங்கொண்ட கட்டழகி; 
சாத்திரப்படி ஐந்தாண்டில்‌ தண்டியக்கொம்பு கொடுத்து, 
மாதவிக்கு நடனக்கலை கற்பித்தனர்‌. ஏழாண்டுகள்‌ 
கலை பயின்று, பன்னிரண்டாம்‌ வயதில்‌, ஆடல்‌, 
பாடல்‌, அழகு இம்‌ மூன்றிலும்‌ நிறைவுற்று விளங்கினாள்‌ 
மாதவி. இளமை, அழகு, அகன்ற விழிகள்‌, பெருத்த 
மார்பு, வசீகரம்‌, முகமலர்ச்சி, கீதம்‌, வாத்யம்‌, காளம்‌ 

௦ 

இவற்றை அனுசரித்து நடிக்கும்‌ திறமை, நவரச 
பாவனை இவை நாட்டியப்‌ பெண்ணின்‌ இலக்கணமாம்‌. 
கலை விருப்பமும்‌, நற்குணமும்‌, நல்லழகும்‌, ஆடலும்‌, 
பாடலும்‌ ஒருங்கே வாய்த்த அணங்கைப்‌ பன்னிரண்‌ 
டாம்‌ ஆண்டில்‌ அரங்கேற்றுதல்‌ மரபு. அவ்வாறே 
வீரக்கழலணிந்த திருமாவளவன்‌ முன்னே, மாதவியை 
அரங்கேற்ற விரும்பினர்‌. மன்னன்‌ கண்டு சுவைக்க 
வேண்டுமானால்‌ நாட்டியத்திற்கு வேண்டிய ஏற்பாடுக 
ளெல்லாம்‌ சாத்திரப்படி முதல்‌ தரமாக அமைந்திருக்க 
வேண்டுமல்லவா? ஆடலாசிரியன்‌, யாழோன்‌ குழ 
லோன்‌, மத்தளக்காரன்‌-இவர்கள்‌ இலக்கணங்களையும்‌. 
அரங்கின்‌ அமைதியையும்‌ சாத்திர நுட்பங்களையும்‌ 
ஆசிரியர்‌ இனிக்‌ கூறுகிறார்‌. 


9. ஆடலாசிரியன்‌ 


“ அழகன்‌, புலவன்‌, சமர்த்தன்‌, கற்பனாசக்தி மிக்கவன்‌, 

சொல்லும்‌ குரலும்‌ இனியன்‌, பரதசாத்திர நிபு 
ணன்‌; பாட்டு, நிருத்தம்‌, வாத்தியம்‌ இம்மூன்‌ றிலும்‌ 
தேர்ந்தோன்‌, ஆடலாசிரியன்‌ ஆவன்‌ ”? என்றார்‌ 
நந்திதேவர்‌. “ நாட்டியக்கலையிற்‌ சிறந்தோனாகி பாவ 
னாரஸங்களை விளங்க அறிந்தோன்‌ ஆடற்கமைந்த. 
ஆசானாவன்‌ ”” என்னும்‌ சிலப்பதிகாரம்‌. ஆடலாசிரி 
யன்‌ அறியவேண்டுவன இவையாம்‌ :--(1) மார்க்கம்‌, 
தேசி என்னும்‌ இருவகைக்‌ கூத்தின்‌ இலக்கணம்‌... 
கோயில்களில்‌, தெய்வச்‌ சந்நிதிகளில்‌ ஆடுவது மார்க்‌ 
கம்‌; மற்ற மன்றங்களில்‌ விநோதத்திற்காக ஆடுவது 
தேசி. 

(2) பலகைக்‌ கூத்திலக்கணம்‌: புகழ்ச்சியும்‌, 
நகையும்‌, விநோதமும்‌ தோற்றும்‌ பலவகைக்‌ கூத்துக்‌ 
கள்‌ உள்ளன. சாந்தி, விநோதம்‌ என்று அகக்கூத்து 
இருவகையாம்‌: அகக்‌ கூத்தாவது சத்வ, ராஜஸ, 
தாமஸ குணங்களால்‌ எழும்‌ உள்ளக்‌ கிளர்ச்சிகளை அபி 
நயித்தல்‌. சுத்தநிருத்தமான சொக்கம்‌, அகச்சுவை 
பற்றிய மெய்க்கூத்து, கதை தழுவாது, பாட்டின்‌ 
பொருள்பற்றி அபிநயிக்கும்‌ அபிநயக்‌ கூத்து, ஒரு 
கதையைத்‌ தழுவி நடிக்கும்‌ நாடகக்‌ கூத்து என்று 
சாந்திக்கூத்து நால்வகையாம்‌. விநோதக்கூத்து எழு 
வகைப்படும்‌. அவையாவன :சுமார்‌ ஒன்பது டேர்‌ 
காதல்‌ அல்லது வெற்றிப்பாக்கள்‌ பாடிக்‌ கைகோத்‌. 
தாடும்‌ குரவைக்கூத்து, கலிநடம்‌ என்னும்‌ கழாய்க்கூத்தூ 

கரகம்‌ எனும்‌ குடக்கூத்து, பாய்ந்தாடும்‌ கரணம்‌ நோக்கு 
்‌ பாவைக்‌ கூத்து, நகைச்சுவை கொண்ட வசைக்‌ கூத்தூ 
அல்லது விதூடகக்‌ கூத்து, சாமியாட்டம்‌ அல்லது 

"வெறியாட்டு. இவற்றுடன்‌, இடம்பொருளேவல்‌ 
களுக்குத்‌ தக்கபடி புகழ்ச்சியும்‌, நகையும்‌, விநோதமும்‌ 
தோற்றும்‌ பலவகைக்‌ கூத்துக்களை நட்டுவன்‌ அறிந்‌ 
திருக்க வேண்டும்‌. நாடகத்தில்‌ ஆடும்‌ நாட்டியம்‌, 
தாளத்தையே அனுசரித்தாடும்‌ நிருத்தம்‌, ரஸபாவ 
னையை அனுசரித்தாடும்‌ ந்ருத்யம்‌ என நாட்டியத்தை 
மூவகையாக நந்தியருளிய அபிநயதர்ப்பணம்‌ வகுக்கும்‌. 
இம்மூன்றும்‌ ஸுகுமாரமாக நடிக்கும்‌ லாஸ்யம்‌, மிகவும்‌ 
எழுச்சியுடன்‌ நடிக்கும்‌ தாண்டவம்‌ என்று இருவகை 
யாம்‌. தாண்டவம்‌ வீரரசம்‌ மிகுந்து, பாட்டுடன்‌ பெரும்‌ 
பாலும்‌ ஆண்களாற்‌ செய்யப்படும்‌. இன்பத்தைக்‌ காட்‌ 
டும்‌ ஆனந்தத்‌ தாண்டவம்‌, மாலையில்‌ ஆடும்‌ சந்தியா 
தாண்டவம்‌, சிவனும்‌ உமையும்‌ ஆடும்‌ உமா தாண்ட 
வம்‌, சிவ - கெளரி தாண்டவம்‌, காளிகா தாண்டவம்‌, 
திரிபுர தாண்டவம்‌, ஸம்ஹார தாண்டவம்‌ எனத்‌ தாண்‌ 
டவம்‌ ஏழு வகையாம்‌. லாஸ்ய நடனம்‌, காதற்‌ சுவையும்‌ 
இனிய கலைச்சுவையும்‌ கூடி அழகிய பெண்களால்‌ நடிக்‌ 
கப்படுவது. கண்ணன்‌ ராசலீலை லாஸ்யமாகும்‌. 


(8) வென்றிக்கூத்து, வசைக்கூத்து, வினேதக்‌ 
கூத்து முதலிய பலவகைக்‌ கூத்துக்களில்‌, பாட்டின்‌ 
உறுப்புக்களுக்‌ கேற்றபடி பாவனா ரசத்தைப்‌ புணர்த்த 
வேண்டும்‌. இந்த உறுப்புக்களுக்கு விலக்குறுப்புக்கள்‌ 
எனப்படும்‌. விலக்குறுப்புக்கள்‌' பதினான்‌காவன :- 
*(1) அறம்‌, பொருள்‌, இன்பம்‌, வீடு ஆகிய நாற்‌ 
பொருள்‌; (2) உள்ளவர்க்கு உள்ளது, இல்லவர்க்கு 
இல்லது; உள்ளவர்க்கு : இல்லது, இல்லவர்க்கு உள்‌ 
ளது எனக்‌ கற்பனை காட்டும்‌ யோனி; (3) தேவர்‌, 
வீரர்‌, காமுகர்‌, நடன்‌, நடி இவரைத்‌ தலைவராகக்‌ 
கொண்டாடும்‌ விருத்தி; (4). பயிர்‌ முளைத்து, நாற்றாகி, 

பூத்துக்‌ கருத்தரித்து, கதிர்செறிந்து, அறுவடை செய்து: 
துய்ப்பதுபோலப்‌ பொருட்சுவை காட்டுவது சந்தி; 
(5) வீரம்‌, அச்சம்‌, இழிப்பு, அற்புதம்‌, இன்பம்‌, அவ: 
லம்‌, நகை, நடுநிலை, உருத்திரம்‌ ஆகிய ஒன்பது சுவை 
கள்‌: (இச்சுவைகளை அபிநயிக்கும்‌ வகையை எமது 
நாடகக்‌ கலையிற்‌ காண்க.) 6) தாளவொத்துக்‌ 
கிசைந்து நடிக்கும்‌ நாடகம்‌; காதல்‌ நாடகமாகிய பிர 
கரணம்‌; ஓரங்க நாடகமாகிய பாணம்‌ ; நகைச்சுவை 
நாடகமாகிய பிரகசனம்‌ ; முற்றுகையிடுதலைக்‌ குறிக்கும்‌ 
நாடகமாகிய டிமம்‌ ; வீரச்சுவை ததும்பும்‌ வியாயோகம்‌ ; 
தேவாசுரர்‌ வீரச்செயல்களை மூன்றங்கங்களிற்‌ காட்டும்‌ 
சமவாகாரம்‌ ; பரத்தையிடங்‌ காதலை ஓரங்கத்திற்‌ குறிக்‌ 
கும்‌ வீதி: அறத்தையே பொருளாகக்‌ கொண்ட அங்‌ 
கம்‌; தம்மைக்‌ காதலியாத ஒரு பெண்ணுக்கா கத்‌ தேவர்‌, 
மனிதர்‌ அல்லது அரக்கர்‌ போர்‌ புரிவதாகக்‌ காட்டும்‌ 
ஈகாமிருகம்‌ ஆகிய பத்துச்‌ சாதி; (7) நவரச பாவனை 
களைக்‌ காட்டும்‌ குறிப்பு; (89) உள்ள நிகழ்ச்சியை 
வெளிப்படத்‌ தோற்றும்‌ சத்துவம்‌; (9) வெகுளி, 
சோம்பல்‌, ஐயம்‌, களிப்பு, உவப்பு, பொருமை, இன்பம்‌, 
தெய்வாவேசம்‌, மயக்கம்‌, உறக்கம்‌, உடன்பாடு, துயி 
லுணர்ச்சி, நாணம்‌, வருத்தம்‌, கண்ணோவு, தலைநோவு, 
நஞ்சு சாவு, மழை, வெயில்‌, பனி, தீ, குளிர்‌, வெப்பம்‌ 
இவற்றால்‌ உண்டாகும்‌ கேடுகள்‌ ஆகிய 24 வகை நடப்‌ 
புக்கள்‌ அபிநயமாம்‌. (10) உட்சொல்‌, புறச்சொல்‌,. 
ஆகாயச்சொல்‌ ஆகிய மூன்று வகைச்சொல்‌ ; (11) நான்‌ 
கடி, எட்டடி, பதினாறடி, முப்பத்திரண்டடியாகவரும்‌ 
சுண்ணம்‌, சுரிதம்‌, வண்ணம்‌, வரிதகம்‌ ஆகிய நான்கு 
சொல்‌ வகைகள்‌ ; (12) வண்ணம்‌, சந்தப்‌ பாட்டு; 
(15) இசைப்பாட்டு; (14) ஆரியம்‌ தமிழ்‌ ஆகிய நட 
னத்திற்கேற்றபடி கதையைச்‌ சேதிக்கும்‌ சேதம்‌. இப்பதி 
னன்கும்‌ நடனக்‌ கதைக்கு உறுப்பாகும்‌ விலக்‌ 
குறுப்பாம்‌. 

* (4) நட்டுவன்‌ பதினோராடல்‌ வகையறிய வேண்‌ 
டும்‌ அவையாவன. (1) மாயவனாடும்‌ அல்லி (2) விடை 
'யோனாடும்‌ கொட்டி, (3) ஆறுமுகன்‌ ஆடும்‌ குடை, 
(4) குன்றெடுத்தோன்‌ குடம்‌, (6) முக்கண்ணான்‌ 
பாண்டரங்கம்‌, (6) நெடியோன்‌ மல்லாடல்‌, (7) வேல்‌ 
முருகன்‌ துடியாடல்‌, (8) அயிராணி கடையம்‌, 
(9) காமன்‌ பேடாடல்‌, (10) மாயவன்‌ மரக்காலாடல்‌, 
(11) திருமகள்‌ பாவையாடல்‌. 


கடையம்‌ : அயி ராணி மரக்கால்‌ விந்தை, கந்தன்‌ 

குடை; துடி மால்‌, அல்லி, அமல்‌, கும்பம்‌-சுடர்விழியால்‌ 
பட்டமதன்‌ பேடுதிருப்‌ பாவைஅரன்‌ பாண்டரங்கம்‌ 
கொட்டியிவை காண்பதினோர்‌ கூத்து. 


இந்த ஆடல்கள்‌ உருத்திரன்‌, கண்ணன்‌, திரு 
மால்‌, ஆறுமுகன்‌, திருமகள்‌ முதலிய தெய்வங்களைப்‌ 
பாவித்து ஆடலாம்‌. இவ்வாறு பலவகை நடனங்களுக்‌ 
கேற்ற பாடல்‌, ஆடல்‌, தாளம்‌ தூக்கு, தாளச்சீர்‌ இவை 
இலக்கணப்படி சேர ஆட்டுவிக்க வேண்டும்‌ நட்டுவன்‌. 


இனி நடன லட்சணம்‌ காண்க :- *கைவழி நயனஞ்‌ 
சேர்தல்‌, கண்வழி மனம்‌, மனவழி பாவனை, பாவனை 
வழி ரசம்‌ நிற்றல்‌?” நாட்டிய லக்ஷணாம்‌ என்றார்‌ 
நந்திதேவர்‌. 


“யதோ ஹஸ்தஸ்‌ ததோத்ருஷ்டிர்பதோத்ரிஷ்டிஷ்தததோமன 2 
யதோ மனஸ்‌ ததோ பாவோ, யதோ பாவ ஸ்ததோரஸ :”? 


கருத்திற்கொண்ட பொருளை, ஓற்றைக்‌ கைக்குறி 
யாற்‌ காட்டுவது பிண்டி. இரண்டு கைகளாலும்‌ குறித்‌ 
தல்‌ பிணையல்‌ என்பர்‌. அழகுபெறக்‌ காட்டும்‌ கை 
எழிற்கையாகும்‌; தொழில்‌ பெறக்‌ காட்டுவது 

தொழிற்கையாகும்‌. பிண்டியும்‌ பிணையலும்‌ புறக்‌ கூத்‌ 
திற்‌ குரியன. எழிற்கையும்‌ தொழிற்கையும்‌ சத்வ ரஜோ 
தமோ குணங்களைக்‌ குறிக்கும்‌ அகக்கூத்திற்குரியன. 
ஒற்றைக்‌ கைக்கும்‌ குவித்த கைக்கும்‌ கூடை என்று 
பெயர்‌. அகக்கூத்தில்‌ ஓற்றையிற்‌ செய்யும்‌ கைத்தொழி 
லும்‌, இரட்டையிற்‌ செய்யும்‌ கைத்தொழிலும்‌ முரண்‌ 
படாமல்‌ இருக்கவேண்டும்‌. ஆடும்போது அபிநயம்‌ 
கூடாது. அபிநயிக்கும்‌ போது ஆடல்‌ கூடாது. குரவைக்‌ 
கூத்திற்கும்‌ வரிக்கூத்திற்கும்‌ உரியபடி கால்களை 
யெடுத்து வைக்கவேண்டும்‌. 


இனிச்‌ சில முத்திரைகளைக்‌ குறிப்பாம்‌ :-- 


ஓற்றைக்‌ கைக்குறிகள்‌ :- பதாகம்‌, திரிபதாகம்‌, 
அர்த்தபதாகம்‌, கர்தரீ, மயூரம்‌, அர்தசந்திரம்‌, அரா 
ளம்‌, சுகதுண்டம்‌, முஷ்டி, சிகரி, கபித்தம்‌, கடகாமுகம்‌, 
ஸுசி, சந்த்ரகலா, பத்மகோசம்‌, ஸர்ப்ப சீர்ஷம்‌, மிருக 
சீர்ஷம்‌, ஸிம்ஹமுகம்‌, லாங்கூலம்‌, ஸோலபத்மம்‌, சது 
ரம்‌, ப்ரமரம்‌, ஹம்ஸாஸ்யம்‌, ஹம்ஸபக்ஷம்‌, முகுளம்‌, 
தாம்ர சூடம்‌. த்ரிசூலம்‌, பாலஹஸ்தம்‌, அர்தஸ ஏசி 
முதலியன. 


பிணையற்‌ கைகளாவன :- அஞ்சலி, கபோதம்‌, 
கர்கடம்‌, ஸ்வஸ்திகம்‌, டோலா, புஷ்பபுடம்‌, உத்ஸங்கம்‌, 
சிவலிங்கம்‌, கடகாவர்த்தனம்‌, கர்தரீ ஸ்வஸ்திகம்‌, 
சகடம்‌, சங்கம்‌, சக்ரம்‌, ஸம்புடம்‌, பாசம்‌, கீலகம்‌, 
மத்ஸ்யம்‌, கூர்மம்‌, வராஹம்‌, கருடம்‌, நாகபந்தம்‌, 
கட்வா, பேருண்டம்‌, அவஸித்தம்‌ முதலியனவாம்‌. 


இவற்றைத்‌ தவிர, பிரமா, விஷ்ணு, சிவன்‌, 
சரஸ்வதி, பார்வதி, லக்ஷ்மி, கார்த்திகேயன்‌, மன்மதன்‌, 
இந்திரன்‌, அக்னி, யமன்‌, வருணன்‌, வாயு, குபேரன்‌ 

1. பதாகம்‌. 2. திரிபதாகம்‌. 8. அர்த்த பதாகம்‌, 
4. கர்த்தர்‌ முகம்‌. 5. சூசி முகம்‌. 6. அர்த்த சூசி. 
7. சுகதுண்டம்‌. 8. அராளம்‌. 9. அர்த்த சந்திரம்‌. 
10. காங்கூலம்‌. 11. அலபத்ரம்‌. 12. திரிசூலம்‌, 
18. முஷ்டி. 14. மிருகசீர்ஷம்‌, 15. சிகரம்‌. 
16. சர்ப்பசீர்ஷம்‌. 17, முகுளம்‌. 18. கடகாமுகம்‌. 
19. சதுரம்‌. 20. தாம்ர சூடம்‌. 

முதலிய தேவர்களையும்‌, தசாவதாரங்களையும்‌, அரக்க: 
ரையும்‌, நான்கு வருணங்களையும்‌, நவக்கிரகங்களையும்‌ 
காட்டும்‌ கைக்குறிகள்‌ தனித்தனியுண்டு. மேற்சொன்ன 
பிண்டியும்‌ பிணையலும்‌, இவற்றில்‌ பலவகையாகச்‌ 
சேரும்‌. இந்த ஹஸ்த லக்ஷணங்களெல்லாம்‌ அபிநய 
தர்ப்பணம்‌, ஹஸ்த லக்ஷணப்ரதீபம்‌ ஆகிய நூல்களில்‌ 
விளக்கப்பெற்றுள்ளன. ஆனால்‌ இவை சொல்லால்‌ 
விளங்கா ; பார்த்தாலே நன்கு விளங்கும்‌. முதன்மை 
யான சில கைக்குறிகளைப்‌ படத்திற்‌ காண்க. 


ஆடும்போது கால்களுக்கும்‌ அபிநய லக்ஷணங்கள்‌ 
உண்டு:- ஸ்தானகம்‌, ஆலீடம்‌, பிரேரிதம்‌, ஸ்வஸ்திகம்‌ 
ஸமஸூ9சி, பர்வஸூசி, ஸமபாதம்‌, ஏகபாதம்‌, நாக 
பந்தம்‌, மோதிதம்‌ முதலியன. காலைத்‌ தூக்கிச்‌ சுற்று 
வதற்கு, சக்ரம்‌, ஏகபாதம்‌, குஞ்சிதம்‌, ஆகாசம்‌ முதலிய 
வைகள்‌ உள்ளன, நடத்தில்‌, தாவல்‌, நகர்தல்‌, 
ஓடல்‌, விரைதல்‌, நடுங்கல்‌, புரளல்‌ முதலிய பல நடை 
கள்‌ உள்ளன. வாத்து, மயில்‌, மான்‌, யானை, குதிரை, 
சிங்கம்‌, பாம்பு, தவளை, ஹனுமான்‌, வீரன்‌ போன்ற 
நடைகள்‌ பலவுள்ளன. அபிநயத்தில்‌ தாய்‌, தகப்பன்‌, 
குந்தை, மாமனார்‌, மாமியார்‌, கணவன்‌, மனைவி, .சக்‌ 
களத்தி, நாட்டுப்‌ பெண்‌ முதலியோரைக்‌ கைகளைக்‌ 
கொண்டு அங்கத்திற்‌ பலபாகங்களைத்‌ தடவிக்குறிக்கும்‌ 
குறிகள்‌ உள்ளன. சமம்‌, ஆலோகிதம்‌, ஸாசி, பிரலோ 
கிதம்‌, நிமிளிதம்‌, உன்மீளிதம்‌, அனுவ்ருத்தம்‌, அவ 
லோகிதம்‌ ஆகிய எட்டுப்‌ பார்வைகள்‌ உள்ளன. சுந்தரி, 
பரிவர்திதம்‌, திரஸ்சீனம்‌, ப்ரகம்பிதம்‌ என நான்கு 
வகையாகக்‌ கழுத்தசைவுகள்‌ உள்ளன. இவற்றின்‌ நுட்‌ 
பங்களை நாட்டிய சாத்திரங்களிலும்‌, நாட்டியப்‌ புலவர்‌ 
ஆட்டும்போ தும்‌ பார்த்து தெரிந்துகொள்ளவேண்டும்‌... 


10. இசைக்‌ கலை 


*₹ உள்ளத்தில்‌ ஓங்காரமாய்‌ நின்ற ஐயா ”' என்று இறை 

வனை வழுத்துகிறார்‌ மாணிக்க வாசகப்‌ பெருமான்‌. 
அந்த ஓங்காரத்தின்‌ விரிவே நாதயோகமான இசைக்‌ 
கலை. உயிரும்‌, உலகும்‌ நாதக்‌ கடலிலே மிதக்கின்றன. 
““ஒமித ஸர்வம்‌ ?' என்னும்‌ வேதம்‌--ஓமே எல்லாம்‌. 
ஓம்‌ உள்ளொலி. அதனின்று சத்தம்‌ பிறந்தது. அத 
னின்று எழுத்து, அதனின்று சொல்‌ தொடர்‌, மொழி 
கள்‌, நூல்கள்‌, காவியம்‌, சங்கிதம்‌ எல்லாம்‌ 
உண்டாயின. 


இசை பிறக்கும்‌ வகையறிவதற்கு நமது உடல 
மைப்புபற்றி அறியவேண்டிய தவசியமாம்‌. நமது உட 
லில்‌ இருகூறுகள்‌ உள்ளன, ஒன்று இயற்கை; மற்‌ 
றொன்று ஆன்மா. இயற்கையுடலை ஆன்மா தாங்கு 
கிறது. இயற்கை கேஷேத்திரம்‌; ஆன்மா கேஷத்திரஞ்‌ 
ஞன்‌. இயற்கையுடல்‌ 24 தத்துவங்களால்‌ ஆன து. 


அவையாவன :- வான்‌, வளி, தீ, நீர்‌, மண்‌ ஆகிய 
ஐம்புதங்கள்‌ ; ஓசை, ஊறு, ஒளி, சுவை, நாற்றம்‌ 
ஆகிய தன்மாத்திரைகள்‌ ; மெய்‌, வாய்‌, கண்‌, மூக்கு, 
செவி ஆகிய அறிபொறிகள்‌ ; வாக்கு, கை, கால்‌, ௧௬ 
வாய்‌, எருவாய்‌ ஆகிய வினைப்பொறிகள்‌ ; மனம்‌, புத்தி, 
சித்தம்‌, அகங்காரம்‌ ஆகிய உட்கரணங்கள்‌. இந்த 
இயற்கையுடல்‌ 72,000 நரம்புகளால்‌ இயங்குகின்றது. 
அவற்றில்‌ முதன்மையானவை பத்தாம்‌ :- இடை, பிங்‌ 
கலை, சுழுமுனை, காந்தாரி, அத்தி, அலம்புடை, சங்கினி, 
குகு, சிகுவை, புருடன்‌. இவற்றை இயக்கும்‌ தச 
வாயுக்கள்‌, பிராணன்‌, அபானன்‌, உதானன்‌, ஸமா 
னன்‌, நாகன்‌, கூர்மன்‌, கிருகரன்‌, தேவதத்தன்‌, தனஞ்‌ 

சயன்‌ ஆகியவையாம்‌. இவ்‌ வாயுக்கள்‌, நமது உயிர்ப்பு, 
மலஜல விசர்சனம்‌, பேச்சு, போக்கு வரவு, அறுசுவை, 
சீரணம்‌, இமைப்பு, விழிப்பு, உணர்வு, விக்கல்‌ முதலிய 
பல செயல்களைச்‌ செய்ய நரம்புகளுக்கு இயலுவிக்கும்‌. 
பசி, அதிசயம்‌, நினைத்தல்‌, அச்சம்‌, துன்பம்‌, மூப்பு, 
வியர்த்தல்‌, நீர்‌ வேட்டல்‌, வேண்டல்‌, வெகுளி, மதம்‌, 
கேதம்‌, நோய்‌, பிறப்பு இறப்பு, உவகை, உறக்கம்‌, 
இன்பம்‌, ஆங்காரம்‌, உலோபம்‌, சோம்பல்‌, மைதுனம்‌ 
ஆகிய குணங்களெல்லாம்‌ இந்த நாடிகளின்‌ அதிர்ச்சி 
யாலும்‌ அதற்கேற்றபடி காற்றின்‌ விகாரத்தாலும்‌ உண்‌ 
டாவனவாம்‌. உடலின்‌ சூத்திரக்கயிறுகளன்‌ இடை, 
பிங்கலை, சுழுமுனை ஆகிய மூன்று நாடிகளாம்‌. பீர்க்கங்‌ 
கூட்டின்‌ துளைபோலுள்ள முதுகெலும்படுக்குகளின்‌ 
வழியே இவை செல்கின்றன. இவையே பொறிபுலன்‌ 
மனம்‌ மூளை அனைத்தையும்‌ ஆளுகின்றன. இவற்றில்‌ 
நடுநரம்பாகிய சுழிமுனை நெடுகலும்‌, சக்தி நிலையங்‌ 
களான ஆதாரகமலங்கள்‌ அடுக்கப்பெற்றுள்ளன. 
மூலாதாரம்‌ சுவாதிஷ்டானம்‌, மணிபூரகம்‌, அனாஹதம்‌, 
விசுத்தி, ஆஞ்ஞை ஆகிய ஆறு ஆதார சக்கிரங்களும்‌ 
முறையே ஆசனம்‌, குறி, தொப்புள்‌, இதயம்‌, கண்டம்‌, 
புருவமத்தியில்‌ இருக்கின்றன. இவை சூக்குமமான 
நரம்புப்‌ பின்னல்கள்‌. இவற்றிற்குமேல்‌, உச்சியில்‌ 
ஆயிரம்‌ இதழ்த்‌ தாமரையாகிய ஸஹஸ்ராரம்‌ உள்ளது. 
அதிலேதான்‌ நமது உடலிற்‌ குடிகொணட ஆத்ம 
தெய்வம்‌ உள்ளது. மூலாதாரத்தில்‌ உறங்கும்‌ 
குண்டலி சக்தி ஆறாதாரங்களைத்‌ திறந்துகொண்டு, 
ஸஹஸ்ராரத்திற்கு ஏறிச்சென்று, ஜிவாத்மாவுடன்‌ 
கலந்து மஹாகுண்டலினியாக மாறும்போதே, நம்மிடம்‌ 
உள்ள தெய்வத்‌ தன்மைகளும்‌, தத்துவங்களும்‌ துலங்‌ 
கும்‌. புருவ நடுவேயுள்ள ஆஞ்ஞா சக்கரத்திற்குமேல்‌ 
புத்தியுள்ளது. அதற்குமேல்‌, நாத வெளியுள்ள து. 
அதற்குமேல்‌ பரநாதம்‌ உள்ளது. இந்நிலையடைந்த 


16 சிலம்புச்‌ செல்வம்‌ 


வருக்கு உள்ளே எப்போதும்‌ ஓங்காரநாதம்‌ கேட்டுக்‌ 
கொண்டேயிருக்கும்‌. அதுவே ஓர்‌ இனிய யாழ்‌-குழல்‌ , 
மத்தளக்‌ கச்சேரிபோல்‌ ஒலிக்கும்‌. அங்கிருந்தே நாதக்‌ 
கலை பிறந்தது. சரியானபடி நாதக்கலை பயின்று நல்‌ 
லொழுக்கத்துடன்‌ தெய்வபக்தி செய்பவருக்குக்‌ குண்‌ 
டலி சக்தி எழுந்து ஆதாரங்களை மலர்த்தும்‌. அருட்‌ 
கவிகள்‌, அவ்வாறே சக்திபெற்று, விசுத்த சக்கிரம்‌ அல்‌ 
லது கண்ட சக்கிரம்‌ திறக்கப்பெற்றவராவர்‌. தியாகை 
யர்‌, சம்பந்தர்‌, அப்பர்‌, மாணிக்கவாசகர்‌, மீரா, கபீர்‌ 
முதலிய அருட்‌ கவிகளெல்லாம்‌ நாதோபாசனையால்‌ 
திருவருளின்பமெய்தினர்‌. 


செல்வத்துட்‌ செல்வம்‌ செவிச்‌ செல்வமே. கேட்‌ 
கச்‌ செவியும்‌, பாடக்‌ குரலும்‌ அமைவது ஓரு வரப்பிர 
சாதமேயாம்‌. சங்கீதம்‌ இசைவழிபாடேயாம்‌. ஆழ்வார்‌ 
களும்‌, நாயன்மார்களும்‌ இந்த இசை வழிபாட்டால்‌ 
இறைவனையடைந்தனர்‌. கீதம்‌, வாத்தியம்‌, நிருத்தம்‌ 
ஆகிய மூன்றும்‌ சேர்ந்தது சங்கீதமாம்‌. நாதத்தினின்‌ 
றும்‌ சுருதி, சுருதியினின்‌ றும்‌ ஸ்வரம்‌, ஸ்வரத்தினின்றும்‌ 
இராகம்‌, இராகத்தினின்றும்‌ கீதம்‌ உண்டானது. சங்கீ 
தத்திற்குச்‌ சுருதி மாதா; லயம்‌ பிதாவாகும்‌. சுருதி 
என்பது இசையொலி ; லயம்‌ என்றால்‌ தாளம்‌, காலக்‌ 
கணக்கு இவையாம்‌. ஸ்வரதாள ஞானத்துடன்‌, பாட்‌ 
டின்‌ பொருளுணர்ந்து, இனிய குரலும்‌ உள்ளவனே 
பாடகனாவதற்கு அருகன்‌. குரல்‌ நன்றாயில்லா தவர்‌ 
வாத்தியப்‌ பயிற்சி செய்யலாம்‌; தவுல்‌, மத்தளம்‌, 
கஞ்சரா போன்ற தோற்கருவி, புல்லாங்குழல்‌, நாத. 
ஸ்வரம்‌ போன்ற துளைக்கருவி, வீணை, பிடில்‌ போன்ற 
நரம்புக்கருவி, ஜாலரா போன்ற காஞ்சனக்‌ கருவிகளைப்‌: 
பயிலலாம்‌. 

அனைத்தினும்‌ சிறந்தது வாய்ப்பாட்டேயாம்‌. 
அந்தராத்மாவினின்று பாட்டு வருகிறது. அதுவே 
அந்தக்‌ கரணங்களை ஏவி, ஒரு தீயை, ஒரு ஆர்வத்தை 
உண்டுபண்ணுகிறது. அந்த. ஆர்வத்‌ தீ காற்றை 
உந்துகிறது. காற்று நாபி, இதயம்‌, கண்டம்‌, உச்சி, 
மூக்கு, இதழ்‌, நா, பல்லணம்‌ இவற்றைத்‌ தொழிற்படுத்‌ 
துகிறது. அதனால்‌, உயிர்‌ மெய்யெழுத்துக்கள்‌ உண்டா 
கின்றன. உயிரெழுத்துக்களும்‌, இடையின எழுத்துக்‌ 
களும்‌ கழுத்திற்‌ பிறக்கும்‌. மெல்லெழுத்துக்கள்‌ மூக்கில்‌, 
வல்லெழுத்துக்கள்‌ மார்பை இடமாகக்கொண்டு பிறக்‌ 
கும்‌. எழுத்துக்கள்‌ அளபெடுத்து ஆலாபனமாய்‌ 
நீண்டு, இசையாகிப்‌ பண்ணாகும்‌. நெஞ்சு கழுத்து, 
நாக்கு, மூக்கு, அண்ணம்‌, உதடு, பல்‌, தலை ஆகியவை 
நாதம்‌ பிறக்கும்‌ எட்டுப்‌ பெருந்தானங்களாம்‌. எடுத்‌ 
தல்‌, படுத்தல்‌, நலிதல்‌, கம்பிதம்‌, குடிலம்‌, ஓலி, உருட்டு, 
தாக்கு ஆகிய எட்டுச்‌ செயல்களுடன்‌ சங்கீதம்‌ இயங்‌ 
கும்‌. ஆளத்தி (ஆலாபனம்‌) “தென்னா தென்னா” என்று 
நடக்கும்‌. ந; த, ம இம்‌ மூன்றெழுத்துக்களும்‌ ஆளத்‌ 
திக்கு உரியன. 


இவையெல்லாம்‌, நாதயோக தத்துவ சாத்திர சம்ம 
தமாம்‌. சிலப்பதிகாரக்‌ காலத்தில்‌ தனித்தமிழ்‌ இசை 
வழங்கியது. எனினும்‌ இசைப்புலவன்‌ “தேசிகத்‌ 
திருவின்‌ ஓசை ”” கடைப்பிடிக்க வேண்டும்‌ என்றிருப்ப 
தால்‌, இயற்சொல்‌, திரிசொல்‌, திசைச்சொல்‌, வட 
சொற்களும்‌, அவை கலந்த பாக்களும்‌ தமிழகத்தில்‌ 
வழங்கின என்றாம்‌. பழந்தக்கராகம்‌, பழம்பஞ்சுரம்‌, 
செந்துருத்தி, தக்கராகம்‌, தக்கேசி, இந்தளம்‌, திருத்‌ 
தாண்டகம்‌, காந்தாரம்‌, சாதாரி, சீகாமரம்‌, கெளசிகம்‌, 
வியாழக்குறிஞ்சி, பஞ்சமம்‌, காந்தார பஞ்சமம்‌, குறுந்‌ 
தொகை, குறிஞ்சி கொல்லி, நட்டராகம்‌, பியந்தைக்‌ காந்‌ 

தாரம்‌, யாசிமூரி, மேகராகக்‌ குறிஞ்சி, அந்நாளிக்‌ 
குறிஞ்சி, நேரிசை முதலிய பழம்பண்கள்‌ தேவாரப்‌ 
பாசுரங்களில்‌ முழங்கும்‌. இவற்றிற்கு இணையான தற்‌ 
கால இராகங்களும்‌ உண்டு. எல்லா இசையும்‌ ஏழிசை 
அல்லது சப்த ஸ்வரங்களின்‌ விரிவே. ஏழு இசை 
விளக்கம்‌ அடுத்துக்‌ காண்க : 


ஏழிசை விளக்கம்‌ 


்‌ . மிழ்ப்‌ ரியப்‌ மாத்‌ ்‌ 
சுரம்‌ எழுத்து ன ய்‌ இடம்‌ | மணம்‌ சுவை | ஓசை 
ண கை எண ன அ அ ய்‌ 
ஸ ஆ குரல்‌ ஷட்ஜமம்‌| மிடறு 4 |காட்டுமல்லிகை பால்‌ [வண்டு 
ரி ஈ துத்தம்‌ ரிஷபம்‌ நா 4 முல்லை தேன்‌ | கிளி 
க ஊ கைக்கிளை [காந்தாரம்‌ அண்ணம்‌। 8 கடம்பு தயிர்‌ | வாசி 
ம ஏ உழை மத்திமம்‌ | சிரம்‌ 2 வஞ்சி நெய்‌ | யானை 
ப ஐ இளி பஞ்சமம்‌ | நெற்றி 4 நெய்தல்‌ ஏலம்‌ | தவளை 
த ஓ விளரி தைவதம்‌ | நெஞ்சு 8 வீரை வாழை। பசு 
நி ஒள | தாரம்‌ ரிஷாதம்‌ | நாசி 2 புன்னை மாதுளை ஆடு 


இந்த ஏழிசைகட்கும்‌ தமிழிலும்‌ வடமொழியிலும்‌ 22 சுருதிகள்‌ அல்லது அலகுகளாம்‌. 


அலகு-மாத்திரை. 
நான்கு பாலைகளாக வழங்கும்‌, 


வழங்கும்‌. சுருதி என்பதே அலகு அல்லது மாத்திரை எனப்படும்‌. 


இந்த இசைக்கோவை ஆயம்‌, சதுரம்‌, வட்டம்‌, திரிகோணம்‌ என 
ஸ்வரம்‌, இராகம்‌ என்பதே தமிழில்‌ இசை, பண்‌ என 

சுருதிகள்‌ ஆரோஹணம்‌, அவரோஹணம்‌ ஆகி, 
நாலு காலத்திலும்‌ நடக்கும்‌. இந்தச்‌ சுருதிகளுக்கு 
ஆரோஹணம்‌, அவரோஹணம்‌, டாலு, ஸ்புரிதம்‌, 
கம்பிதம்‌, ஆஹதம்‌, பிரத்யாகதம்‌, திரிபுச்சம்‌, ஆந்தோ 
ளம்‌, முர்ச்சனை ஆகிய தசவித கமகங்கள்‌ உண்டு. 
இவை சுரத்தை நீட்டல்‌, குறுக்கல்‌, சேர்த்தல்‌ இவற்றால்‌ 
உண்டாகும்‌. சங்கீதப்‌ பயிற்சியில்‌ பல வரிசைகள்‌ 
உண்டு :-ஸ்வராவளி வரிசை 12; ஸ்தாயி வரிசை 4; 
.ஜெண்டை வரிசை 12; இம்‌ மூன்றும்‌ ஸ்வரப்‌ பழக்கத்‌ 
திற்காம்‌. 14 அக்ஷரங்‌ கொண்ட துருவதாளம்‌, 
10 கொண்ட மட்டியதாளம்‌, 6 கொண்ட ரூபகதாளம்‌, 
10 கொண்ட ஜம்பை தாளம்‌, 7 கொண்ட திரிபுடை 
தாளம்‌, 14 கொண்ட அடதாளம்‌, 4 கொண்ட ஏக 
தாளம்‌, 5 கொண்ட திருச்ரஜாதி ஏகதாளம்‌, 11 கொண்ட 
துருவதாளம்‌ ஆகிய தாளங்களுடன்‌ கூடிய எட்டு 
அலங்கார வரிசைகள்‌ உண்டு. இவற்றிற்குமேல்‌ கீதங்‌ 
கள்‌, பிறகு வர்ணங்கள்‌, கீர்த்தனங்கள்‌, பிறகு பல 
இராகங்கள்‌ பயில வேண்டும்‌. இராக ஆரோஹண 
அவரோஹணங்களில்‌ ஏழு ஸ்வரங்களும்‌ சம்பூர்ணமாக 
சுத்தமாக, அமைந்தவற்றிற்கு மேளகர்த்தா இராகங்கள்‌ 
என்பர்‌. சுரங்கள்‌ குறைந்தும்‌, வளைந்தும்‌, கூடியும்‌ 
வருவன ஜென்ய இராகங்களாம்‌. 


மேள கர்த்தா இராகங்கள்‌ 72 ஆம்‌. அவையாவன :- 
கனகாங்கி, ரத்னாங்கி, கானமூர்த்தி, வனஸ்பதி, மான 
வதி, தானரூபி, ஸேனாவதி, ஹனுமதோடி, தேனுக, 
நாடகப்ரிய, கோகிலப்ரிய, ரூபவதி, காயகப்ரிய, வகுளா 
பரணம்‌, மாயாமாளவகெளளம்‌, சக்ரவாகம்‌, சூர்ய 
காந்தம்‌, ஹாடகாம்பரி,  ஜங்காரத்வனி, நடபைரவி, 
கீர்வாணி, கரகரப்ரிய, கெளரி மனோஹரி, வருணப்ரிய, 
மார ரஞ்ஜனி, சாருகேசி, சரசாங்கி, ஹரிகாம்போ தி, 

தீரசங்கராபரணம்‌, நாகாநந்தினி, யாகப்ரிய, இராக 
வர்த்தினி, காங்கேய பூஷணி, வாகதீச்வரி, சூலினி, 
சலநாட, ஸாலகம்‌, ஜலார்ணவம்‌, ஜாலவராளி, நவ 
நீதம்‌, பாவநி, ரகுப்ரிய, கவாம்போதி, பவப்ரிய, சப 
பந்துவராளி, ஷட்விதமார்க்கணி, ஸ்வர்ணாங்கி, திவ்ய 
மணி, தவளாம்பரி, நாமநாராயணி, காமவர்த்தனி, 
ராமப்ரிய, கமநாச்ரும, விச்வம்பரி, சியாமளாங்கி, ஷண்‌ 
முகப்ரிய, ஸிம்ஹேந்த்ரமத்தியமம்‌, ஹேமவதி, தர்மவதி, 
நீதிமதி, காந்தாமணி, ரிஷபப்பிரிய, லதாங்கி, வாசஸ்‌ 
பதி, மேசகல்யாணி, சித்ராம்பரி, ஸுசரித்ரா, ஜோதி 
ஸ்வரூபிணி, தாதுவர்த்தனி, நாசிகாபூஷணி, கெனஸ 
லம்‌, ரஸிகப்பிரிய. 


ஜன்ய ராகங்கள்‌ :- அஸாவேரி, அடாணா, அம்ருத 
வாஹினி, ஆனந்தபைரவி, ஆபோகி, ஆபேரி, ஆரபி, 
ஈசமனோஹரி, உதயரவி சந்த்ரிகா, கன்னட, கதனகுதூ 
ஹலம்‌, கமலாமனோஹரி, கமாசு, கமநக்ரிய, கலாவதி, 
காம்போஜி, காபி, காபி நாராயணி, கீரணாவளி, குந்‌ 
தலவராளி, கேதாரம்‌, கேதாரகெளளம்‌, ஸைகவசி, 
கோகிலத்வனி, கெளள, கெளளிபந்து, ஸஹானா, சாயா 
தரங்கிணி, சுத்ததன்யாசி, சுத்தபங்காளா, சுத்தபைரவி, 
சுத்தஸாவேரி, ஜகன்மோகினி, ஜயநாராயணி, ஐயஸ்ரீ, 
ஜஞ்சுரட்டி, தன்யாசி, தனுகீர்த்தி, தர்பார்‌, தேவகாந்‌ 
தாரி, தேவமனோகரி, தேசாக்ஷி, தோடி, நவரஸ 
கன்னட, நவரோஜி, நாகஸ்வராளி, நாட்டை, நாட்‌ 
டக்குறிஞ்சி, நாதசிந்தாமணி, நாதநாமக்ரியை, 
நாயகி, நாராயணகெளள, நாராயணி, நீலாம்பரி, 
பங்காள, பந்துவராளி, பலஹம்ஸ, பிலஹரி, பின்ன 
ஷட்ஜமம்‌, புன்னாகவராளி, புஷ்பதிலக, பூர்ணா 
சந்திரிகா, பூர்வீகல்யாணி, பூபாலம்‌, பூஷாவளி, 
பேகட, பைரவி, பைரவம்‌, பியாகு, பிரதாபவராளி, , 
மலயமாருதம்‌, மணிரங்கு, மத்யமாவதி, மந்தாரி, 

மலஹரி, மாஞ்சி, மாதவமனோஹரி, மாளவி, மாளவஸ்ரீ, 
முகாரி, மோஹனம்‌, யதுகுல காம்போஜி, யமுனாகல்‌ 
யாணி, ரீதிகெளள, வராளி, வஸந்த, விஜயவஸந்த, 
வேகவாஹினி, ஸ்ரீரஞ்ஜனி, ஸ்ரீராகம்‌, ஸரஸ்வதி, 
ஸரஸ்வதிமனோஹரி, ஸாரங்க, ஸாரங்கதாட்ட, 
ஸாரமதி, ஸாவேரி, சுருட்டி, ஸெளராஷ்ட்ரம்‌, ஹம்ஸத்‌ 
வனி, ஹுஸேனி முதலிய பலவாம்‌. 


நாம்‌ சாதாரணமாகக்‌ கேட்கும்‌ பிரபல! இராகங்கள்‌ 
பெரும்பாலும்‌ ஜன்ய ராகங்களே. தோடி, பைரவி, 
கமாசு, ஜிஞ்ஜொடி, பூபாலி, பிலஹரி, காபி, ஜில்ஹா, 
பிஹாக்‌ முதலியன பிரபல வடநாட்டு இராகங்கள்‌. 
5 ஸ்வரங்களுள்ள இராகங்களை ஓடவம்‌ என்றும்‌, 6 
ஸ்வரமுள்ளதை ஷாடவம்‌ என்றும்‌, 7 ஸ்வரங்கள்‌ 
உள்ளதை ஸம்பூர்ண இராகமென்றும்‌ இசைவாணர்‌ 
சொல்வர்‌. 


சிலப்பதிகாரத்தில்‌ சங்கீதக்‌ கலை சேர்ந்திருக்கிற து. 
ஆதலால்‌ இங்கே இசை நுணுக்கத்தையும்‌ இராக வரி 
சைகளையும்‌ பற்றி விரித்தாம்‌. இனி இசையாசிரியன்‌ 
இலக்கணத்தைக்‌ காண்பாம்‌ ; பரதநாட்டியத்திற்கேற்ற 
இசைப்புலவன்‌, சாதாரண இசைப்‌ புலவனைவிட அதிக 
மான பயிற்சி பெற்றிருக்கவேண்டும்‌. 


யாழ்‌, குழல்‌, தாளம்‌, சீர்‌, வாய்பாட்டு, சன்னக்‌ குர 
லுடன்‌ அமைப்பாக வாசிக்கும்‌ மத்தளம்‌, முன்னே 
சொன்ன கூத்தின்‌ வகை,--இவற்றுடன்‌ இசைந்த 
பாடலை இனிமையாக, சுருதி லயங்களுடன்‌ பொருந்தப்‌ 
பாடவேண்டும்‌. வரிப்பாட்டிற்கும்‌ ஆடலுக்கும்‌ உரிய 
பொருளை இலக்கி, இயற்சொல்‌, திரிசொல்‌, திசைச்‌ 
சொல்‌, வடசொல்‌ ஆகிய தேசியச்‌ சொற்களின்‌ ஓசை 
களைச்‌ சுத்தமாகக்‌ கடைப்பிடித்து, அந்த ஓசையின்‌ 

இலக்கணங்களையெல்லாம்‌ குற்றமறத்‌ தெரிந்த அறி: 
வாளியாயிருக்கவேண்டும்‌ பாடகன்‌. அவன்‌, பாட்டுக்‌ 
கட்டிய கவியின்‌ மனக்குறிப்பு, கருத்து இன்னதென்ற 
றிய வேண்டும்‌ ; ஆடலின்‌ தொகுதி யறியவேண்டும்‌ ;. 
'இன்ன பகுதிக்கு இந்தப்‌ பாட்டுப்‌ பொருந்தும்‌ என்ற. 
றிந்து பாடவேண்டும்‌ ; நவரஸ நடனங்களில்‌, ரஸத்‌. 
திற்கேற்றபடி பாடவேண்டும்‌; கூத்து நடக்கும்பொழுது: 
ஆடலாசிரியன்‌ மனமறிந்து பாடவேண்டும்‌. இசைப்‌ 
பயிற்சி மட்டுமின்றி, இசை நூல்களிலும்‌ மாசற்ற. 
பயிற்சி பெற்று, பாட்டிலக்கணத்தை விரிக்கவும்‌, வகுக்‌. 
கவும்‌, வல்லவனாயிருக்கவேண்டும்‌ பாடலாசிரியன்‌. 


கவிஞன்‌ 


ஆர்கலி முப்புரமும்‌ சூழ்ந்து, வேங்கடத்திற்கும்‌ 
குமரிக்கும்‌ இடையேயுள்ளது தமிழகம்‌. அதிலுள்ள 
தமிழர்‌ அறிந்து மெச்சும்படி இசை, நாடகம்‌ ஆகிய முத்‌, 
தமிழிலும்‌ புலமை பெற்றிருக்கவேண்டும்‌ கவிஞன்‌. 
வேந்தர்‌ முன்கூத்து (வேத்தியல்‌), வேறு பொதுவான 
கூத்து (பொதுவியல்‌) ஆகியவற்றை விளக்கும்‌ பரத 
நாட்டியமாகிய நன்னூலை நன்குக்‌ கற்றுக்‌ கடைப்பிடிக்க 
வேண்டும்‌ கவிஞன்‌ ; பாடகன்‌ ஆலாபனம்‌ செய்வதை 
நன்கு கவனிக்க வேண்டும்‌; இன்னராகம்‌, இன்ன 
தாளம்‌ என்றுணர வேண்டும்‌, அவற்றிற்‌ கேற்றபடி 
கவிஞன்‌, தனது கவிநயத்தைத்‌ தோற்றவேண்டும்‌.. 
பகைவர்‌ செய்த வசை மொழிகளை அவன்‌ இன்னவென்‌ 
றறியவேண்டும்‌. தனது கவிதையில்‌ எதிரிகள்‌ கூறும்‌ 
குற்றங்களை அசட்டை செய்யாமல்‌ அறிந்துகொண்டு, 
அவற்றைக்‌ களைந்து, நாச்சோர்வின்றி எழுத்து, 
சொல்‌, பொருள்‌, யாப்பு, அணி, இசை நாடக நாட்டிய 
இலக்கணங்களை யறிந்து கவி புன்வோனே கூத்திற்‌, 
கேற்ற நற்புலவனாவன்‌. 


11. முழவோன்‌ 


அபினயத்திற்குப்‌ பாட்டும்‌, ஆட்டத்திற்குத்‌ தாளமும்‌ 

மிருதங்கமும்‌ வேண்டும்‌. மிருதங்கம்‌ முழவு, தண்‌ 
ணுமை எனப்படும்‌. தண்ணுமைக்காரன்‌ இலக்கணம்‌ 
அறிவாம்‌. தாளத்திற்கு மாத்திரைக்‌ கணக்கு, காலம்‌, 
நடை, ஆவர்த்தனம்‌, முத்தாய்ப்பு ஆகிய இலக்கணங் 
கள்‌ உண்டு. பாட்டிற்கேற்றபடி தாளம்‌ ; தாளத்திற்‌ 
கேற்றபடி மத்தளங்களின்‌ கெத்து வாசிக்கப்பெறும்‌. 
துருவம்‌, மட்டியம்‌, ரூபகம்‌, ஜெம்பை, திரிபுடை, அட 
தாளம்‌, ஏகதாளம்‌ ஆகிய ஏழு முதன்மையான தூளங்க 
ளுண்டு. இவை ஓவ்வொன்றிற்கும்‌, திச்ரம்‌, சதுஸ்ரம்‌, 
கண்டம்‌, மிஸ்ரம்‌, ஸங்கீர்ணம்‌ என்று ஐந்து ஜாதிகள்‌ 
உண்டு. இந்த ஜாதி பேதங்களால்‌ 7565-55 தாளங்‌ 
கள்‌ ஆகும்‌. உதாரணமாக ஏகதாளம்‌, திச்ரஜாதி ஏகம்‌, 
சதுச்ரஜாதி ஏகம்‌, மிச்ரஜாதி ஏகம்‌, ஸங்கீர்ணஜாதி 
ஏகம்‌ எனவாம்‌. இந்த 55 தாளங்களும்‌ பஞ்சகதி பேதத்‌ 
தால்‌ 85%5= 175 தாளங்களாகப்‌ பெருகும்‌. இந்ந 175 
தாளங்களுக்கும்‌ சூக்மம்‌ என்பர்‌. * ஐம்பூதங்களில்‌ இன்றி 
லொன்று கலந்திருப்பது போல, இத்தாளங்களும்‌ 
ஒன்றிலொன்று கலந்து விரியும்‌. இவற்றைத்‌ தவிர, 
இன்னும்‌ 108 தாளங்கள்‌ உண்டு: ஓவ்வொரு தாளத்‌ 
திற்கும்‌ மாத்திரைக்‌ கணக்குண்டு; இன்ன காலத்தில்‌ 
எடுத்தல்‌, இத்தனை எண்கள்‌ விடுத்தல்‌, இத்தனை அடித்‌ 
தல்‌ என்று கணக்குண்டு. அவற்றிற்குத்‌ தத்தகாரமும்‌ 
உண்டு. * தரிகிடதகதிமி, தாதிகிணதோம்‌ தகஜணு, 
ததிகிணதோம்‌ ”' என்று தாளத்திற்கேற்ற தத்தகா 
ரத்தை மனத்திலுன்னியே மத்தளம்‌ முழக்குவர்‌. இவற்‌ 
றின்‌ விரிவையும்‌ விளக்கத்தையும்‌ மிருதங்க போ தினியிற்‌ 
கண்டு கொள்க. *தாளவோத்து £ என்று ஓரு பழந்‌ 
தமிழ்‌ நூலும்‌ இருந்ததுண்டு. 

தமிழகத்திற்‌ பலவகை முழவுகள்‌ வழங்குகின்றன... 
அவை பேரிகை படகம்‌ (சிறு முழவு), இடக்கை.. 
உடுக்கை, மத்தளம்‌, சல்லிகை, கரடிகை, திமிளை, குட 
முழா, தக்கை, தணற்பறை, டமருகம்‌, தண்ணுமை, 
தடாரி, அந்தரி, முழவு, சந்திரவளையம்‌, மொந்தை, 
முருடு, நிசாளம்‌, சிறுபறை, அடக்கம்‌, தகுணிச்சம்‌, 
நாழிப்பறை, துடி, பெரும்பறை முதலியனவாம்‌. இவற்‌ 
நில்‌, மத்தளம்‌, இடக்கை, பேரிகை, கரடிகை, போன்றன 
அக முழவாம்‌. தண்ணுமை, தக்கை, தகுணிச்சம்‌ போன்‌ 
றன அகபுற முழவாம்‌. தணற்பறை போன்றன புற 
முழவாம்‌. நெய்தற்பறை போன்றன புறப்புற முழவாம்‌. 
இவற்றை முழக்கும்‌ இடமும்‌ காலமும்‌ உண்டு. உதா 
ரணமாக, போரில்‌ முரசு, வீரமுழவு முதலியனா முழக்கு 
வர்‌; காலையில்‌ துடி முழக்குவர்‌; நாழிகை யறிவிக்க 
நாண்முழ வடிப்பர்‌. இவையெல்லாம்‌ காரணப்‌ பெயர்‌ 
களே. மத்து என்றால்‌ ஓசை; எல்லா இசை விருந்து 
களுக்கும்‌ தளமாயிருப்பது பற்றி மத்தளம்‌ எனலா 
யிற்று. “ஜல்‌” என்ற ஓசை செய்வதால்‌ சல்லிகை 
யாயிற்று. இடக்கையால்‌ முழக்குவதால்‌ இடக்கையா 
யிற்று. கரடி போலச்‌ சத்தமிடுவதால்‌ கரடிகையாயிற்று. 


முழவாசிரியர்‌ (1) ஆடல்‌ வகை, (2) பாடல்‌ வகை, 
(6) இசை நுணுக்கம்‌, (6 இயல்‌, இசை, நாடகத்‌ 
தமிழிலக்கணம்‌, (6) ஏழுஸ்வரங்களில்‌ அமைந்த இசைப்‌ 
பாட்டு, (6) இசை யுறுப்பாகிய தாளம்‌, (7) செந்தூக்கு, 
மதலை, துணிபு, நிவப்பு, கோயில்‌, கழால்‌, நெடுந்‌ 
தூக்கு ஆகிய ஏழு தூக்குகள்‌, (8) இவற்றிற்கு ஒவ்வாத 
குற்றங்‌ குறைகள்‌, (9) இயற்சொல்‌, திரிசொல்‌, திசைச்‌ 
சொல்‌, வடசொல்‌ என்னும்‌ தேசியம்‌--ஆகிய ஓன்பது 
பொருளையும்‌ பிழையில்லாமல்‌ உணரவேண்டும்‌. ஓர்‌ 
உருவை இரட்டிக்கிரட்டி சேர்த்தல்‌ கூடையாம்‌. நடனத்‌. 
தில்‌ அவ்வாறு சேரும்‌ இடத்தை, குறைவில்லா தூ 

மிகும்படி ஆவர்த்தனங்களைத்‌ துரிதமாக வாசிக்கவேண்‌ 
டும்‌. வாரமாவது பின்பாட்டு; பின்பாட்டுப்‌ பாடும்‌ 
இடத்தில்‌, இசையைச்‌ சரியானபடி வாங்கி முழக்கல்‌ 
வேண்டும்‌. அவ்வாறு வாங்கி யடிப்பதில்‌ யாழ்‌, குழல்‌, 
வாய்ப்பாட்டு அனைத்தும்‌ இசைந்து கேட்கும்படி, கூத்‌ 
தின்‌ குறிப்பறிந்து, கூரிய நகங்களையுடைய விரல்களை 
மத்தளத்தில்‌ சேர்த்து, இதமாக முழக்கவேண்டும்‌. 
மற்றக்‌ கருவிகளில்‌ குறை விழுந்தால்‌ அந்த ஓலியை 
நிரப்பும்படி தத்தகாரங்களை மிகுத்து வாசிக்கவேண்டும்‌. 
மற்ற கருவிகளும்‌ பாட்டும்‌ தெளிவாகக்‌ கேட்கும்படி 
அடக்கி வாசிக்க வேண்டிய இடத்தில்‌ அடக்கி வாசிக்க 
வேண்டும்‌. பாட்டிற்கும்‌ வாத்தியங்களுக்கும்‌ வைத்‌ 
துள்ள சுருதிக்கு அதிகமாகாமல்‌, அதை ஓட்டி, அதில்‌ 
இலயிக்கும்படி, அளவாகக்‌ கவனித்து, கைத்தொழிலை 
அழகு பெறச்‌ செலுத்தி, சிதைவில்லாமல்‌, கணக்குப்படி 
வாசிக்கும்‌ மத்தளக்காரனாகிய அருந்தொழில்‌ முதல்வன்‌ 
நாட்டியத்திற்கு அமையவேண்டும்‌. 


12. குழலோன்‌ 


குழல்‌, வேங்கை, சந்தனம்‌, மூங்கில்‌, வெண்கலம்‌, 

கருங்காலி முதலியவற்றாற்‌ செய்யப்படும்‌. இவற்றில்‌ 
வேய்ங்குழல்‌ மிகவினிது. குழல்‌ சுமார்‌ 20 விரற்கடை 
நீளமுள்ளது. நாலு விரற்கடை சுற்றளவுள்ளது. 
அதில்‌ வெண்கலத்தால்‌ அடைசு கட்டுவர்‌. இடப்புற 
வாயை அடைத்து வலப்புறவாயைத்‌ திறந்திருக்கச்‌ செய்‌ 
வர்‌. முதல்வாயினின்று ஏழுவிரற்கடை, வளைவாயி 
னின்று 2 விரற்கடைதள்ளி, நடுவிலுள்ள 9 விரற்கடை 
யில்‌ எட்டுத்‌ துளையிடுவர்‌. ஒன்று தொழிற்படாத 
முத்திரை. மற்ற 7 துளைகளிலும்‌ ஏழு விரல்களை வைத்து 
வாசிப்பர்‌. அவற்றில்‌, இடக்கையில்‌, சிறுவிரலும்‌ பெரு 
விரலுந்‌ தவிர மற்ற மூன்று விரல்கள்‌, வலக்கையில்‌ 
பெருவிரல்‌ தவிர மற்ற நான்கு விரல்கள்‌ இருக்கும்‌. 
குழல்‌, நமது மூச்சினால்‌ ஸப்தஸ்வரங்களை உயிர்த்து 
இசை தரும்‌ கருவி. குழல்‌, நாதஸ்வரம்‌, பாண்டு முத 
லிய துளைக்‌ கருவிகள்‌ நமது மூச்சைக்‌ கொடுத்து வாசிப்‌ 
பதால்‌ மிகவும்‌ சிரமமான வாத்தியங்களாகும்‌. கண்ணன்‌ 
குழல்‌ கோபியர்‌ உள்ளத்தைக்‌ கவர்ந்தது. பாம்பு, பசு 
போன்ற விலங்குகளும்‌ குழலுக்குக்‌ கட்டுப்படும்‌. நாட்டி 
யத்தில்‌ குழலின்‌ முதன்மையைத்‌ தமிழர்‌ நன்கறிந்து 
போற்றினர்‌. இனிக்குழலோன்‌ இலக்கணம்‌ அறிவாம்‌. 


இசை நூல்களிற்‌ சொல்லிய இயல்பின்படி பாட 
லாசிரியன்‌, இராக சஞ்சாரத்தில்‌ இசைகொள்ளும்‌ எழுத்‌ 
துக்களின்‌ மேல்‌ வந்த வல்லொற்றுக்களை கக்‌, ச்‌, ட்‌, த்‌, 
ப்‌, ற்‌) மெல்‌ லொற்றுக்கள்‌ போலப்‌ பண்படுத்துவான்‌ ; 
இதனைச்‌ சித்திரப்‌ புணர்ச்சி யென்பர்‌. இசைகொள்‌ 
சரத எழுத்துக்களின்‌ மேல்‌ வரும்‌ வல்லொற்றுக்களை 

மெல்லொற்றுக்கள்‌ போலவே (ங்‌, ஞ்‌, ண்‌, ந்‌,ம்‌, ன்‌) 
நெகிழ்த்துப்‌ புணர்த்துவான்‌. இதற்கு வஞ்சனைப்‌ 
புணர்ச்சி யென்பர்‌. இத்‌ திறனுடைய பாடலாசிரியனை 
யொத்த அறிவு, குழலாசிரியனுக்கும்‌ வேண்டும்‌. குழலில்‌ 
சுட்டு விரல்‌ முதலாக விட்டுப்பிடிப்பது ஆரோகணம்‌. 
சுண்டு விரல்‌ முதலாக விட்டுப்பிடிப்பது அவரோகணம்‌. 
ஆரோகணம்‌ அவரோகணம்‌ சேர்ந்து வர்த்தனையாகும்‌. 
வர்த்தனையை நான்கு காலத்திலும்‌ மயக்கமில்லாமல்‌ 
தெளிவாக மூச்சைப்பெய்து வாசிக்கவேண்டும்‌. இவ்‌ 
வாறு வர்த்தனைகளால்‌ சுமார்‌ 105 பண்ணீர்மை வாசிக்‌ 
கத்‌ தெரிய வேண்டும்‌. ஸ்வர வரிசையில்‌ முதலான 
ஸ குரல்‌ என்றும்‌, ஐந்தாவது பஞ்சமமான ப இளி என்‌ 
றும்‌ பெயர்பெறும்‌. இவை யிரண்டும்‌ மாறாது இயல்பா 
யுன்ள சுருதிகளாம்‌. எந்தப பாடகனும்‌ வாத்தியக்கார 
னும்‌, முதலில்‌ * ஸா...பா...ஸா...பா... ” என்று குரலைச்‌ 
சுருதியுடன்‌ இணைத்துக்‌ கொண்டுதான்‌ பாடத்‌ தொடங்‌ 
குவான்‌. இந்த இரண்டு ஸ்வரங்களும்‌ கண்டசுத்தி 
செய்யும்‌. “பா” சுருதிகளுக்கெல்லாம்‌ அடிமலை போன்‌ 
றிருப்பதால்‌ அதற்குப்‌ பட்டடை என்று பெயர்‌. குழ்‌ 
லோன்‌ ஊதும்‌ ஷட்ஜம பஞ்சம சுருதிகள்‌ அதாவது 
ஸா...பா, யாழிசைப்‌ புலவன்‌ நரம்பில்‌ மீட்டுதற்கு ஓத்து 
இணைந்து கேட்கவேண்டும்‌. அத்தனை இலயக்‌ கிரமத்‌ 
துடன்‌ யாழுடன்‌ சேர்ந்து, மத்தளக்காரன்‌ கெத்துக 
ஞடன்‌ பொருந்திக்‌ குழலூத வேண்டும்‌. பாட்டின்‌ 
பஞ்சமச்‌ சுருதியை எப்போதும்‌ யாழில்‌ இணைந்திருக்க 
வைத்து, பாடகன்‌ பாடும்‌ இராக இயல்பையறிந்து, 
அந்த இராகத்தை வாங்கி, ஸ்வர சஞ்சாரத்தால்‌ 
வளர்த்து, பாடகன்‌ பாடும்‌ பண்ணுக்கு வேறுபாடான 
பண்‌ விரவாமல்‌, அதாவது இராகவொழுங்கு பிசகாமல்‌, 
பாடகன்‌ பாட்டைத்‌ தழுவி இன்பமாகக்‌ குழலில்‌ இயக்கி 
இசைபட வைத்து வாசிக்கவேண்டும்‌. முதனடை, 

வாரம்‌, கூடை, திரள்‌ என்று இசையில்‌ நான்கு இயக்கங்‌- 
கள்‌ உண்டு. முதனடை மிக மெதுவாகத்‌ தாழ்ந்து 
இசைப்பது. திரள்‌ மிகத்‌ துரிதமாக முடுகிய நடையில்‌ 
இசைப்பது, வாரம்‌, சொல்‌, இசை இரண்டும்‌ ஒழுங்காக. 
இசைப்பதாம்‌. கூடை சொற்செறிவும்‌ இசைச்செறிவும்‌ 
உள்ள பாடல்‌. இவற்றில்‌ சொல்லொழுங்கும்‌, இசை 
யொழுங்கும்‌ காட்டும்‌ வாரம்‌ வருமிடத்தை அபஸ்வர 
மில்லாமல்‌, கேடில்லாமல்‌, இராக சஞ்சாரங்களாலும்‌, 
ஸ்வர வரிசைகளாலும்‌ வளர்க்கவேண்டும்‌. பாட்டு 
மனத்தைக்‌ கவரும்‌ நயமுள்ள இடம்‌ ஈர நிலம்‌ ஆகும்‌. 
அந்த சுவாரஸ்யமான, மதுரமான, இனிய இடங்களில்‌, 
பாட்டுடன்‌ ஓட்டி எழுத்தெழுத்தாக ௪, ரி,க,ம, ப, த நி, 
ஆகிய ஸப்த ஸ்வரங்களும்‌ கணீரென்று கேட்கும்படி 
வழுவில்லாமல்‌ ஊதும்‌ குழலோன்‌ பரதநாட்டியத்திற்கு. 
வேண்டும்‌. 


13. யாழோன்‌ 


தமிழர்‌ பழம்பெரும்‌ இசைக்கருவி யாழ்‌. பேரி யாழ்‌, 

சகோடம்‌, மகரம்‌, செங்கோடு என யாழ்‌ நால்வகை 
யாம்‌. இவற்றிற்கு, முறையே 21, 16, 17, 7 தந்திகள்‌ 
உண்டு. பண்டை யாழ்‌ மறைந்தது. இப்போது 
வீணை, கலித்தார்‌, யஸ்ராஜ்‌, கோட்டு, ஸ்வரகெத்‌ முத 
லிய நரம்புக்‌ கருவிகளே வழங்குகின்றன. யாழுக்குருகி 
இராவணனுக்கு ஆயுளும்‌, ஆற்றலும்‌, ஆயுதமும்‌ 
ஈந்தான்‌ இறைவன்‌. மனிதவுடலில்‌ இடை, பிங்கலை, 
சுழு முனையாகிய நரம்புகள்‌ இணைந்த மேருதண்டத்தின்‌ 
அமைப்பைப்‌ போலவே யாழும்‌ அமைந்துள்ளது. 
மனிதக்‌ குரலைப்போலவே யாழும்‌ பேசவல்ல து. தசவித 
கமகங்களும்‌ வீணையிலேதான்‌ சரியாகப்‌ பேசும்‌. மற்ற 
வாத்தியங்கள்‌ மட்டமே. திணைக்கும்‌ பொழுதிற்கும்‌ 
ஏற்றபடி யாழிசைத்தனர்‌ பழந்‌ தமிழர்‌. 


சிறுபொழுது பண்‌ யாழ்‌ பொருள்‌ 
1 யாமம்‌ குறிஞ்சி -- குறிஞ்சி -- கூடல்‌ 
2 நண்பகல்‌ - பாலை _— பாலை _— பிரிதல்‌ 
3 மாலை _— சாதாரி - முல்லை - இருத்தல்‌ 
4 ஏற்பாடு - செல்வழி -- நெய்தல்‌ -- இரங்கல்‌ 
5 வைகறை - மருதம்‌ மருதம்‌ -- ஊடல்‌ 


இளங்கோவடிகள்‌ பலவித ஸ்வரங்களையும்‌ பண்‌ 
களையும்‌ யாழில்‌ அமைக்கும்‌ வகையைப்பற்றிக்‌ கூறு 
கிறார்‌ : அதற்கு வீணையின்‌ தந்தியமைப்பும்‌ மெட்டுக்‌ 
களும்‌ தெரியவேண்டியதவசியம்‌. வீணையில்‌ ஏழு தந்தி 
கள்‌ உள்ளன. அவற்றில்‌ பக்கத்தில்‌ தனியேயுள்ள 
அனுசாரணை, ஹெச்சு பஞ்சமம்‌, ஹெச்சு ஸாரணை இம்‌ 
மூன்றும்‌ மேளத்‌ தந்திகள்‌. இவை சுருதி கூட்டவே 

யயனாம்‌. வீணையின்‌ மார்பில்‌ உள்ள அனுமந்திரம்‌, 
மந்திரம்‌, பஞ்சமம்‌, ஸாரணை இந்நான்கு தந்திகளையே 
இடது கை விரல்களை யழுத்தி மீட்டி இசையுண்டாக்கு 
வர்‌. வலது கை இடைவிடாமல்‌ மேளம்‌ செய்யவேண்‌ 
டும்‌. வீணையில்‌ இரண்டு ஸ்தாயி மெட்டுக்கள்‌ உள்ளன. 
ஒரு ஸ்தாயிக்குப்‌ பன்னிரண்டு வீதம்‌ 24 மெட்டுக்கள்‌ 
உள்ளன. இவ்வாறு நான்கு கம்பிகளுக்கும்‌ 96 மெட்டுக்‌ 
கள்‌ அல்லது வீடுகள்‌ உள்ளன. 


ஸ்தாயி விவரம்‌ அறிவாம்‌ :- ௪, ப இரண்டும்‌ மாறாத 
சுருதிகள்‌. மற்றவையெல்லாம்‌ மாறுவன. இம்‌ மாற்றங்க 
ளெல்லாம்‌ சேர்ந்து 16 ஸ்வரபேதங்களாம்‌ : 


ஸ்‌ ஷட்ஜம்‌ ; ரி, சுத்த ரிஷபம்‌ ; சதுஸ்ருதி ரிஷபம்‌ ; 
ஷட்ச்ருதி ரிஷபம்‌ ; க, சுத்தகாந்தாரம்‌ ; சாதாரண காந்‌ 
தாரம்‌; அந்தர காந்தாரம்‌; ம, சுத்த மத்திமம்‌ ; பிரதி 
மத்திமம்‌ ; ப, பஞ்சமம்‌; த, சுத்த தைவதம்‌, சதுச்ருதி 
தைவதம்‌, ஷட்ச்ருதி தைவதம்‌ ; நி, சுத்த நிஷாதம்‌, 
கைசகி நிஷாதம்‌, காகலி நிஷாதம்‌ ஆக ஸ்வர பேதங்கள்‌ 
16 ஆம்‌. இப்‌ பதினாறு ஸ்வர பேதங்களில்‌, (3) சதுச்ரு தி 
ரிஷபமும்‌ சுத்த காந்தாரமும்‌, (2) ஷட்ச்ருதி ரிஷபமும்‌ 
சாதாரண காந்தாரமும்‌, (6) சதுச்ருதி தைவதமும்‌, சுத்த 
நிஷாதமும்‌, (4) ஷட்ச்ருதி தைவதமும்‌ கைசகி நிஷாத 
மும்‌ தனித்‌ தனி ஓரே ஸ்தானத்தை அடைவதால்‌ இந்த 
எட்டிற்கும்‌ நான்கு சுர ஸ்தானங்களே வழங்கும்‌. ஆத 
லால்‌ பதினாறிலிருந்து நான்கைக்‌ கழித்துப்‌ பன்னி 
ரண்டு சுரஸ்தானங்களே பல இசைக்‌ கருவிகளில்‌ 
காணும்‌. இவற்றில்‌ ஹெச்சு ஸ்தாயியை வன்மையென்‌ 
றும்‌, ஷட்ஜம ஸ்தாயியை மென்மையென்றும்‌, மத்தி 
மத்தை சமன்‌ என்றும்‌ சிலப்பதிகாரம்‌ குறிக்கிறது. 
ஸப்த ஸ்வரத்திற்கும்‌ முற்காலம்‌ வழங்கிய தமிழ்ப்‌ 
பெயரை முன்பே குறித்தோம்‌. அப்பெயர்களை நினைப்‌ 

பில்‌ வைத்துக்கொண்டு யாழாசிரியன்‌ அமைதியைப்‌. 
படியுங்கள்‌ :-- 

இந்த யாழில்‌ முழக்குவது ஆயப்பாலை. ஆயம்‌ 
பாலை பதினான்கு கோவைகளாகப்‌ பொலிவது. இப்பதி 
னன்கும்‌, செம்மையாகத்‌ தெளிவாக முறையாக மீட்டுதல்‌ 
வேண்டும்‌. அவற்றில்‌ ஏழு பாலைப்‌ பண்களை நிறுத்தல்‌ 
வேண்டும்‌. ஏழு பாலைகளாவன :-- செம்பாலை, படு 
மலைப்பாலை, செவ்வழிப்பாலை, அரும்பாலை, கொடிப்‌ 
பாலை, மேற்செம்பாலை, விளரிப்பாலை என்பனவாம்‌. 
இப்பாலப்‌ பண்களை எப்படி மிட்டுவது, அதற்கு என்‌ 
னென்ன ஸ்வரங்களைச்‌ சேர்ப்பது என்று இனிச்‌ 
சொல்லுகிறார்‌ ஆசிரியர்‌ : 

வல்லோசையுடையது நிஷாதம்‌, தாரம்‌, நி. மெல்‌ 
லோசையுள்ளது குரல்‌, ஷட்ஜமம்‌, ஸ. இவையிரண்டும்‌ 
மெய்க்கினை நரம்பில்‌ கைக்கிளையாகிய காந்தாரத்தைக்‌ 
(க) கொள்ளுகின்றன; அவை நிக ஸக ஆகின்றன. 
காந்தாரம்‌ ஓழிந்த மற்றப்‌ பாகத்தில்‌ தாரம்‌ நீ, விளரி 
(தைவதம்‌) த அதாவது நித விரவும்‌. மற்ற ஸ்வரங்‌ 
களும்‌ ஒன்றிலொன்றழிந்து இலயமாகிக்‌ கிளை வழி 
சேர்ந்து மேல்ஸ்தாயி உழை அல்லது மத்திமமாயும்‌, 
கீழிசை கைக்கிளையாகிய காந்தாரமாகவும்‌ நிற்பது, 


* சுவாமி விபுலானந்தரின்‌ யாம்‌ நூல்‌ பாலப்பண்ணை நன்று. 
விளக்கும்‌ : (பக்கம்‌) 123-140. 


வலமுறை இடமுறை 
பதநிசரிகம செவ்வழி ரிசதநிபமகரி 
சரிகமபதகிச விளரி தீபமகரிசநித 
மபதநிசரிகம படுமலை கரிசமிதபமக 
நிசரிகமபதநி கொடி நிதபமகரிசநி 
கமபதகிசரிக செம்பாலை மகரிசநிதபம 
துகிகரிகமபத அரும்பாலை சநிதபமகரிச 


ரிகமபதநிசரி மேற்செம்பாலை பமகரிசகிதப: 

அதாவது மகவாக முடிவது செம்பாலை யென்க. எனவே 
செம்பாலைக்கு நிக, ஸக, நித, மக என்னும்‌ ஸ்வரங்கள்‌ 
வேண்டியனவாம்‌. இறுதி இசையான நிஷாதம்‌ ஆதி 
யாக, மற்ற ஸ்வரங்கள்‌ முறை பிறழாமல்‌ வந்து கவும்‌, 
ஸ வும்‌ கூடி, படுமலைப்‌ பாலையும்‌, ரியும்‌ ஸவும்‌ கூடி 
செவ்வழிப்‌ பாலையும்‌, ஸ வும்‌ ஸவும்‌ கூடி அரும்பாலை 
யும்‌ ஆம்‌. அரும்பாலைக்கு ஜெண்டை வரிசை மாதிரி 
ஸ்வரங்கள்‌ இரட்டிக்கும்‌. இவ்வாறே தற்கிழமை திரிந்த 
பின்‌, அதாவது ஸ்வரபேதமாகிய பின்‌, முன்போலவே, 
தாரமாகிய நியும்‌ குரலாகிய ஸவும்‌ சேர்ந்து விளரிப்‌ 
பாலையும்‌, இளியாகிய பவும்‌ ஸவும்‌ சேர்ந்து செம்‌ 
பாலையும்‌ ஆம்‌. இவ்வாறு பதிநான்கு கோவைப்பாலை 
யும்‌ யாழில்‌ மீட்டப்படும்‌. இப்பதினாற்‌ கோவையை 
மபதநிசரிக அல்லது நிசரிகமபத என்ற சுரவொழுங்கில்‌ 
இரட்டித்‌ தும்‌ கொள்வாருண்டு. எந்தப்‌ பாலைக்கு எந்த 
நரம்பு சரியானது, எந்த ஸ்வரங்கள்‌ இணைந்து குறித்த 
பண்‌ முழங்கும்‌ என்று அணைவுறத்‌ தேர்ந்து கொண்டு, 
அததற்கு அடைவான ஸ்வரங்களைப்‌ பெய்து யாழி 
சைக்கவேண்டும்‌, யாழில்‌ எவ்வகை, குழலில்‌ எவ்வகை, 
இசை வலிவும்‌ மெலிவும்‌ காட்டவேண்டுமென்‌ றும்‌ புலவ 
னுக்குத்‌ தெரியவேண்டும்‌. யாழில்‌ அரும்பாலை முதலி 
யன இடமுறை மெலியும்‌; குழலில்‌ கொடிப்பாலை முதலி 
யன வலமுறை மெலியும்‌. இவ்வாறு வலிய, மெலிய 
சமனான ஸ்வரங்களை, இசை பொலிவுறும்படி கோத்து 
ஸ்வர சஞ்சாரம்‌ திறமையுறச்‌ செய்யும்‌ புலமையுடை 
யோனே யாழாசிரியனாவான்‌. அவன்‌ அக்காலம்‌ வழங்‌ 
கிய 104 பண்கள்‌ பயின்‌ றிருக்க வேண்டும்‌. 


இக்காலம்‌ பாலைப்பாட்டு வழக்கில்‌ இல்லை. இப்‌ 
பகுதியில்‌ வரும்‌ ஸ்வரத்தின்‌ பெயர்களைக்‌ கொண்டே 
ஒருவாறு அதைத்‌ தெளிவுபடுத்த முயன்றுளேம்‌. 
பண்டிசை கற்ற புலவர்‌ காணும்‌ வேறு பொருளையும்‌ 
கொள்க. 


14. அரங்க அமைப்பு 

முற்காலத்‌ தமிழர்‌ அருங்கலைகளை எத்துணை போற்றி 

னர்‌ என்று பாருங்கள்‌ ! ஓர்‌ அருங்கலைப்‌ புலவனுக்‌ 
கும்‌, கலாவதிக்கும்‌ தமிழ்‌ மன்னரும்‌, குடிகளும்‌ சேர்ந்து 
செய்யும்‌ சிறப்பைக்‌ காணுங்கள்‌ ! சிற்ப நூலிலக்கணப்‌ 
படியே மாதவி நடனத்திற்கு அரங்கு அமைக்கின்றனர்‌. 
அரங்கத்திற்கு நிலம்‌ எப்படி இருக்கவேண்டும்‌ ? 
கோயில்‌, பள்ளி, அந்தணர்‌ இருக்கை, ஊருணி, 
கிணறு, சோலை, புட்கள்‌ முதலியவற்றிற்குக்‌ கேடில்லா 
மல்‌, உவர்‌, ஈளை, களி, சாம்பல்‌, நாற்றம்‌, பொடி மண்‌ 
இவை இல்லாததாய்‌, ஊருக்கு நடுவே, தேரோடும்‌ 
வீதிகளுக்கு எதிர்முகமாக நிலம்‌ அமைக்கவேண்டும்‌. 
கலைவாணர்‌ அத்தகைய குற்றமற்ற நிலத்தைத்‌ தேர்ந்‌ 
தெடுத்தனர்‌. புண்ணிய நெடுவரையாகிய பொதிகை 
யினின்‌ று கண்ணிடை ஒருச்சாண்‌ கொண்ட மூங்கிலைக்‌ 
கொணர்ந்து, நல்ல வளர்ச்சிபெற்ற ஆளின்‌ பெரு 
விரல்‌ 24 கொண்ட அளவில்‌ ஒரு கோல்‌ நறுக்கினர்‌. 
அதுவே அக்கால * அளவுகோல்‌. அதனால்‌ அரங்கின்‌ 
அகலம்‌ ஏழு கோல்‌, நீளம்‌ எட்டுக்கோல்‌, குறட்டின்‌ 
உயரம்‌ ஓருகோல்‌ அமைத்தனர்‌. அரங்கின்மேல்‌ 
பலகை பதித்தனர்‌. அதற்கும்‌ தூண்களின்மேல்‌ 
பாவிய உத்தரப்‌ பலகைக்கும்‌ இடையே நான்கு கோல்‌ 
உயரம்‌ இருக்கச்செய்தனர்‌. அரங்கிற்‌ புகவும்‌, அரங்கி 
னின்று செல்லவும்‌ இரண்டு வாயில்கள்‌ அமைத்தனர்‌. 
அத்துடன்‌ மன்னர்‌ தமது ஐங்குழுவுடன்‌ அமரத்தக்க 
இடமும்‌ அரச சேவகருக்கேற்ற இடமும்‌ முறையாக 

ச முற்கால நீட்டலளவையைக்‌ காண்பாம்‌ :-—அணு 8-7 
தேர்த்து. தேர்த்துகள்‌ 8-/ இம்மி. இம்மி 8=1 எள்‌. 
எள்‌ 8=ஒரு நெல்லு. நெல்‌ 8- ஒரு பெரு விரல்‌. 

அமைத்தனர்‌. பிறகு யாவரும்‌ தொழுதேத்தும்படி 
* வருணப்‌ பூதங்கள்‌, நந்தி, அரசன்‌, யானை, பாவை, 
விலங்குகள்‌ முதலிய உருக்களை அரங்கின்மேலே எழு 
தினர்‌. தூண்களின்‌ நிழல்‌ நாயகப்பத்தி (ஆடும்‌ இடம்‌) 
யில்‌, விழாமல்‌ மாண்சுடர்‌ காந்தும்‌ நிலை விளக்குகளை 
யேற்றினர்‌. பிறகு மூன்று திரைகள்‌ அமைத்தனர்‌... 
அவையாவன :--(1) இடத்தூணுடன்‌ பொருந்திய ஒரு 
முக எழினி, (2) வலத்தூணிடத்தேயமைந்த பொரு 
முக எழினி, (3) மேற்கட்டுத்‌ திரையான கரந்துவரல்‌ 
எழினி. பிறகு சித்திர விதானம்‌ விரித்தனர்‌. அதன்‌ 
மேல்‌ கிறந்த கிக்‌, பூமாலைகள்‌ வளைவாகத்‌ 
தொங்கவிட்டு அரங்கை அலங்கரித்தனர்‌. இவ்வாறு 
கண்ணுக்கு விருந்தாயமைந்த அரங்கில்‌ இனித்‌ தலைக்‌ 
கோல்‌ நாட்டுகின்றனர்‌. 


தலைக்கோல்‌ சிறப்பு 


தலைக்கோல்‌ என்பது நாடகக்‌ கணிகைக்குச்‌ சிறப்‌ 
புச்‌ செய்யும்‌ ஒரு கோலாகும்‌ ; பட்டமுமாகும்‌. பகைவர்‌ 
புறத்தே அறுத்த மூங்கில்‌, புண்ணிய மலையினின்று 
கொணர்ந்த மூங்கில்‌, அல்லது பகைவரைப்‌ புறங்காட்ட 
அடித்து அவரிடம்‌ கைப்பற்றிய வெண்குடைக்‌ காம்பு 
திம்‌ மூன்றையும்‌ தலைக்கோலாகப்‌ பயன்படுத்தலாம்‌... 
மன்னன்‌ பகைவரைப்‌ பொருது புறங்காட்டச்‌ செய்து 
அவ்வழியிற்‌ பெற்ற வெண்கொற்றக்‌ குடைக்காம்பையே 
மாதவிக்குத்‌ தலைக்கோலாக்கினார்‌. அதன்‌ நீளம்‌ ஏழு 
சாண்‌ ; அதன்‌ கணுக்களில்‌ நவமணி மிளிரும்‌, இடை 
யிலுள்ள பாகத்தைச்‌ சம்பூநதம்‌ என்னும்‌ தங்கத்‌ தகட்‌ 
டால்‌ மூடினர்‌. 


ட வச ே தேகன்‌, வச்சிர தந்தன்‌, வருணன்‌, இரத்தகேசுரன்‌ 
என வருணப்பூதங்கள்‌ நான்கு. 

முன்னே சயந்தன்‌ மூங்கிலான கதையைச்‌ சொன்‌ 
னோம்‌. தலைக்‌ கோலைச்‌ சயந்தனாகவே பாவித்து, அதற்கு 
ஒரு நன்னாட்‌ பார்த்து, பொற்குடத்திற்‌ புண்ணியப்‌ 
புனல்‌ கொணர்ந்தாட்டி, மாலை சூட்டினர்‌ ஆடலாசி 
ரியன்‌ முதலானோர்‌; பிறகு, அழகிய பொன்னணியும்‌ 
நெற்றிப்‌ பட்டமும்‌ கொண்ட அரச யானையின்‌ தடங்கை 
யில்‌ வாழ்த்துடன்‌ அத்தலைக்‌ கோலைத்‌ தந்து ஊர்வலஞ்‌ 
செய்தனர்‌. வீர முரசம்‌ இயம்பியது; பல வாத்தியங்கள்‌ 
முழங்கின. அரசனும்‌, தனது ஐம்பெருங்‌ குழுவாகிய, 
அமைச்சர்‌, புரோகிதர்‌, படைத்தலைவர்‌, தூதர்‌, 
சாரணர்‌ முதலியவர்களுடன்‌ தேர்மேலேறி ஊர்வலத்‌ 
துடன்‌ கலந்து கொண்டான்‌. பிறகு தலைக்கோலைக்‌ 
கவியின்‌ கையிற்‌ கொடுத்தனர்‌. அக்காலத்தார்‌ கவிக்குக்‌ 
கலையுலகில்‌ முதன்மையளித்தனர்‌ ! இவ்வாறு ஊர்வலம்‌ 
வந்தவர்‌ அரங்கிற்‌ புகுந்தனர்‌. இத்தனைச்‌ சிறப்புச்‌ 
செய்து தலைக்கோல்‌ பெற்று, மாதவி அரங்கில்‌ அடி 
யெடுத்து வைத்தாள்‌. 


15. மாதவி நடனம்‌ 


மன்றத்தில்‌ அரசன்‌, அமைச்சர்‌, கலைஞர்‌, அறிஞர்‌, 

பொதுமக்கள்‌ யாவரும்‌ அவரவர்‌ தகுதிக்கேற்றபடி 
யமர்ந்தனர்‌. ஆடிடம்‌ முக்கோல்‌, நிலையிடம்‌ ஓருகோல்‌, 
பாடகர்க்கு ஓருகோல்‌, 'குயிலுவர்‌ நிலையிடம்‌ ஒருகோல்‌ 
என்ற ஓழுங்குப்படி தொழிலாளர்‌ நின்றனர்‌. எல்லாம்‌ 
ஒழுங்கான தும்‌, மாதவி வலக்காலை முன்‌ வைத்துப்‌ 
பொருமுக எழினியுள்ள அரங்கேறி வலத்தூண்‌ பக்கம்‌ 
சேர்ந்தாள்‌. ஒருமுக எழினியுள்ள இடத்தூண்‌ பக்கம்‌ 
தோரிய மடந்தையர்‌, மாதவி வந்தேறியபடியே வலக்‌ 
காலை முன்வைத்தேறிவந்துநின்றனர்‌. நன்மையாகவும்‌, 
தீமையேகவும்‌ முதலில்‌ தெய்வப்பாடல்‌, ஓரொற்று 
ஈரொற்று ஆகிய இரண்டு வாரச்‌ செய்யுள்‌, பாடுகின்‌ 
றனர்‌. அதன்‌ முடிவில்‌. யாழ்‌, குழல்‌, மத்தளம்‌, 
இடக்கை முதலிய கருவிகள்‌ சேர்ந்து இன்பமாக இசைக்‌ 
கின்றன. 


கூடிய குயிலுவக்‌ கருவிக ளெல்லாம்‌ 
குழல்வழி நின்ற தியாழே; யாழ்வழித்‌ 
தண்ணுமை நின்றது தகவே ;. தண்ணுமைப்‌ 
பின்வழி நின்றது முழவே ; முமவொடு 
கூடி.நின்‌ றிசைத்த தாமந்‌ திரிகை. 


குழல்‌, யாழ்‌, மத்தளம்‌, முழவு, இடக்கை, ஆமந்‌ 
திரிகை முதலிய வாத்தியங்களெல்லாம்‌ ஓன்றை 
யொன்று தழுவி, ஒன்றிலொன்று கலந்து, ஓன்றை 


1. யாழ்‌, குழல்‌, இடக்கை முதலிய கருவிகளை வாசிப்பவர்‌. 
2. ஆடி மூத்தவர்‌. நாட்டியத்திற்குத்‌ துணை செய்பவர்‌. 
௮. அலாரிப்பு. 

யொன்றனுசரித்து இசையெழுப்பின. பருந்தும்‌ நிழ 
லும்போலே ஆமந்திரிகையுடன்‌ கொட்டும்‌ தொடர்ந்‌ 
தது. இரண்டு கொட்டுடன்‌ மண்டலமாக, (ஓரு தாளத்‌ 
திற்கு இரண்டு பற்றாக ஐந்து தாளத்திற்கும்‌ பத்துப்‌ 
பற்றும்‌, ஒரு தீர்வும்‌ ஆகப்‌) பதினொரு பற்றால்‌ சாத்திரப்‌ 
படிக்குப்‌ பரம்பரையாக வந்த முறை வழுவாமல்‌ தேசிகக்‌ 
கூத்தாடி, *அரந்தரக்‌ கொட்டு *” என்னும்‌ ஆரம்ப நட 
னத்தைச்‌ செய்து முடித்தாள்‌ மாதவி. சுருதி, தாளம்‌, 
வாத்தியம்‌ இவற்றின்‌ ஓழுங்கைப்பற்றி, அளவு கோடா 
மல்‌, ஆலாபனம்‌ செய்து, பாலைப்பண்‌ முழக்கினர்‌. 
உக்கிரம்‌, துருவை, ஆபோகம்‌, பிரகலை முதலிய நான்கு 
உறுப்புக்களும்‌ நிறைவாக, நன்றாக மங்கலப்‌ பண்‌ 
அறிந்து, மூன்று ஓற்றளந்கு, ஒன்றுகொட்டி, ஐந்து 
மண்டிலத்தால்‌ தேசிகக்‌ கூத்தெல்லாம்‌ ஆடி முடித்ததும்‌, 
மார்க்க நடனம்‌ நடந்தது. ஆறும்‌ நாலும்‌ பத்து, அதா 
வது இரட்டித்த பஞ்ச தாளத்துடன்‌, முன்‌ முறையாக, 
முத்தாளம்‌ முதலாக, ஏகதாளம்‌ ஈறாக வைசாக நிலை 
யிலே ஆடி முடித்தனன்‌ மாதவி. 


மன்னன்‌ மகிழ்ந்தான்‌. ஒரு பொன்னியல்‌ பூங்‌ 
கொடி நேர்நின்று கூத்தாடினற்போலே, தாண்டவம்‌, 
நிருத்தம்‌, நாட்டியம்‌ என்னும்‌ மூன்றையும்‌ விலக்குறுப்‌ 
புப்‌ பதினான்கும்‌ வழுவாமல்‌ சாத்திரப்படி பரவசந்‌ 
தோன்ற ஆடிக்காட்டிய பூங்கோதைக்கு, அரசன்‌ பரிச 
ளித்தான்‌. இனி, மாதவி நடனக்கலை வளர்க்க உரியவள்‌ 
என்பதற்‌ கடையாளமாகத்‌ தலைக்கோ லீந்தான்‌. மாதவி 
இவ்வாறு முன்னே அரங்கேறித்‌ “தலைக்கோல்‌ அரிவை”? 
என்ற பட்டம்‌ பெற்றாள்‌ ; அரசனிடமிருந்து ஓர்‌ இலைப்‌ 
பூங்கோதையுடன்‌ ஆயிரத்தெட்டுக்‌ கழஞ்சு பொன்னும்‌ 
பெற்றாள்‌. இது விதிமுறைப்படி ஒரு நாளைக்குப்‌ பரிய 
மாகும்‌. 


மாதவி நடனம்‌ 99. 


மன்னன்‌ அளித்த மாலையை, மான்விழிக்‌ கூனிகை 
கொடுத்து, நகர வாலிபர்‌ திரியும்‌ ஒரு தெருவில்‌ அவளை 
நிறுத்தினாள்‌ மாதவி. எதற்கு? 1008 கழஞ்சு பொன்‌ 
கொடுத்து இம்மாலையை விலைக்கு வாங்குவோரே, அக்‌ 
கால வழக்கப்படி, மாதவியின்‌ மணாளராவர்‌. அக்‌ 
குறிப்பை யுணர்த்தி மாலையை விலை கூறுபவள்‌ போலே 
நின்றாள்‌ கூனி. மாதவி யழகையும்‌, அவள்‌ அரங்கேறிய 
சிறப்பையும்‌ கண்டு, அவன்‌ வசம்‌ மனம்‌ பறிகொடுத்‌ 
தான்‌ ஓர்‌ அழகிய வாலிபச்‌ செல்வன்‌. அம்மாலையை 
வாங்கவந்த அந்த அழகனே கோவலன்‌. மாலை பெற்ற 
கோவலன்‌, கூனியுடன்‌ மணமனைபுக்கு, மாதவியைக்‌ 
கூடி, தேனில்‌ விழுந்த வண்டைப்போல அவள்‌ மைய 
லில்‌ சொக்கி மயங்கி, அவளை விட்டுப்‌ பிரிய முடியாமல்‌,. 
காதல்‌ பெருகி, மாசற்ற கற்பிற்‌ சிறந்த தனது மனைவி 
யான கண்ணகியை மறந்தான்‌. 


16. அந்தி: மாலைச்‌ சிறப்பு 


கூடினார்‌ பால்நிழலாய்க்‌ கூடார்பால்‌ வெய்யதாய்க்‌ 
காவலன்‌ வெண்குடைபோற்‌ காட்டிற்றே - கூடிய 
மாதவிக்குங்‌ கண்ணகிக்கும்‌ வானூர்‌ மதிவிரிந்து, 
போதவிழ்க்குங்‌ கங்குற்‌ பொழுது. 


உலகரசனாகிய பரிதி மறைந்தான்‌ ; கிரை நீராடை 

யணிந்த நிலமகள்‌, * விரிகதிர்‌ பரப்பி, உலகம்‌ முழு 
வதையும்‌ ஆண்ட ஒற்றைத்‌ தேராழியான்‌ ஆகிய 
பகலவனைக்‌ காணேனே ! அங்கண்‌ வானத்தில்‌ அணி 


நிலா விரிக்கும்‌, அழகிய திங்கட்‌ செல்வன்‌ எங்கே யிருக்‌ ” 


கிறான்‌ ??” என்று மனஞ்‌ சுழன்று வருந்தினாள்‌. அவ 
ளது நாற்றிசை முகம்‌ பசப்பூர்ந்தது (பசு வெயில்‌ பரந்‌ 
தது); செம்மலர்க்‌ கண்கள்‌ கண்ணீர்‌ உகுத்தன. 
(செம்மலர்கள்‌ கள்ளுகுத்தன); மேனி முழுதும்‌ பனித்‌ 
தது (பனிபெய்தது.) 


அந்தி மாலை உலகைப்‌ படையெடுத்து வெல்‌ 
லும்‌ நேர்த்தியைப்‌ பாருங்கள்‌ :- தாம்‌ வணங்கும்‌ 
உயிர்த்துணைவரைப்‌ பிரிந்தவர்‌ தனித்துயரெய்துகின்‌ 
றனர்‌. காதலரைக்‌ கூடினோர்‌ களிமகிழ்‌ வெய்துகின்‌ 
அனர்‌. புல்லாங்‌ குழலில்‌ முல்லைப்பாட்டு வளர்கிறது ; 
அதை ஊதுவோர்‌ கோபாலர்களாவர்‌. மாதர்‌ குழலி 
லும்‌ முல்லை வளர்கிறது. அதை வாய்‌ வைத்து ஊதி, 
முல்லைப்பண்‌ முழக்குவது மழலைத்‌ தும்பியாம்‌. இவ்‌ 
வாறு ஆறுகால்‌ உடைய வண்டு இடைப்புகுந்து, 
பூவிற்பொதிந்த மணத்தை நுகரப்‌ பார்க்கிறது. அப்‌ 
போது தென்றலஞ்‌ செல்வன்‌ வந்து, அந்த மணத்தைத்‌ 
தான்‌ கொண்டு தெருவெல்லாம்‌ பரப்புகிறான்‌. வெல்‌ 
வளக்‌ கையராகிய பெண்டிர்‌, மணிவிளக்கேற்று 

கின்றனர்‌, வெற்றிச்‌ சேனையுடைய மன்னன்‌ இல்லாத. 
போது, தேசத்‌ துரோகிகளான கெட்ட குடிகளை ஒரு. 
தலையாகப்‌ பற்றி, (ஒழுங்காக வரி செலுத்தி அரசனுக்கு. 
அடங்கி, நடக்கும்‌ குடிகள்‌ கையைத்‌ தலைமேல்‌ வைத்து 
வருந்தும்படி) ஓர்‌ அயல்‌ அரசன்‌ நிலங்கெட வந்து 
புகுந்தால்‌ எப்படியிருக்கும்‌ ? அப்படியே பகலவன்‌ 
இல்லாதபோது பெரிய மூதூரான புகாரில்‌ மாலை வந்து 
புகுந்தது. அந்த மாலையை ஓட்ட வருகிறது வெண்‌ 
றை. பாண்டியர்‌, சோம குலத்தவராவர்‌. அவர்‌ 
வயதில்‌ இளையவராயினும்‌ பகையச௪ை ர ஓறுக்க 
வல்லவராவர்‌. போரிற்‌ சிறந்த அத்தகைய 
தென்னவர்‌ குல முதல்வனான வெண்பிறை, அந்தி 
வானத்தில்‌ தோன்றி, அற்பாயுள்‌ உள்ள புன்மாலைக்‌ 
குறும்பை எதிர்த்தோட்டுகிறது. திங்களின்‌ பான்மை, 
தனது கறையிருளைக்கூடக்‌ கருதாது, உலகின்‌ நிறை 
யிருளை நீக்குவதன்றோ? அப்பான்மை திரியாமல்‌ 
திங்கள்‌ பால்போன்ற கதிர்‌ பரப்பி, மீனரசனாக உலகை 
ஆளுவதால்‌, எங்கும்‌ வெள்ளொளி விளங்குகிறது, 


3 * * ட 


இந்த நிலவுப்‌ பயன்‌ கொள்கின்றனர்‌ காதலராகிய 
கோவலனும்‌, மாதவியும்‌, நெடுநிலாமுற்றம்‌ ; அதில்‌, 
வீட்டில்‌ வளரும்‌ முல்லை, மல்லிகை, முதலிய அந்தி 
மலர்கள்‌ பல மேவிய பூம்படுக்கையில்‌ இருவரும்‌ 
பெொலிகின்‌ றனர்‌. மாதவியின்‌ அழகிய புடவை 
மேல்‌ செம்பவளக்‌ கோவைசெறிந்த மேகலா 
பரணம்‌ அசைகிறது. இருவரும்‌ எதிரெதிர்‌ இருந்து 
கலவியும்‌ புலவியுமாகக்‌ காதற்‌ களிப்பெய்‌துகின்‌ றனர்‌. 
ஆர்வ நெஞ்சமுடன்‌, மாதவி, கோவலனைத்‌ தழுவி 
முயங்குகின்றாள்‌ ; அம்முயக்கத்தாற்‌ கலைந்த அழகை 
மீண்டும்‌ திருத்திக்கொண்டு, புத்தழகுடன்‌ கோவலனுக்‌. 

குப்‌ பின்னும்‌ வேட்கை விளைவிக்கிறாள்‌. மேற்றிசையி 
னின்று வந்த கண்டு சர்க்கரையுடன்‌, கிழக்கே விளையும்‌ 
காரகிலும்‌ சேர்ந்த தீம்புகை கமழ்கின்றது. வடமலையிற்‌ 
பிறந்த சிலாவட்டத்தில்‌ (சந்தனக்‌ கல்லில்‌), தென்மலைச்‌ 
சந்தனக்‌ கட்டை அரைபடுகிறது. தாமரை இளந்தளிர்‌, 
அதன்‌ மலர்‌, தாதுகுஞ்‌ செழுமலர்‌, அழகிய குவளை, 
கழுநீர்‌ மாமலர்‌ பைந்தளிர்கள்‌ எல்லாம்‌ சேர்ந்த *படலை 
மாலையும்‌, கோவையுற்ற பருமுத்தமும்‌ சுந்தரச்‌ சுண்‌ 
ணத்துகளுடன்‌ அளைந்து சிந்திக்‌ கிடக்கின்றன. அவ்‌ 
வாறு காதலர்‌ செழுமலர்‌ மெத்தையிற்‌ சேர்ந்து களிக்‌ 
கின்றனர்‌. மந்தமாருதம்‌ வீசுகிறது ; காதலர்‌, ஒருவரு 
ளொருவர்‌ மயங்கி, இன்னும்‌ காதல்‌ மலிந்தனர்‌. 
ஆருயிர்க்‌ கணவர்‌ மார்பில்‌, காவியக்‌ கண்களைப்‌ 
பொருத்தவைத்து மகளிர்‌ . இன்பத்‌ துயிலெய்தினர்‌. 
மாதவி மனையில்‌ கலவியின்பம்‌, இன்பம்‌ ! 


இச்சமயம்‌ கணவனைப்‌ பிரிந்த பத்தினியான கண்‌ 
ணகி நிலைமையென்ன ? கலக்கம்‌! துன்பம்‌! துன்பம்‌! 


₹அஞ்செஞ்‌ சீறடி அணிசிலம்‌ பொழிய, 
மென்றுகில்‌ அல்குல்‌, மேகலை நீங்கக்‌ 
கொங்கை முன்றில்‌ குங்குமம்‌ எழுதாள்‌ 
மங்கல அணியிற்‌ பிறிதணி மகிழாள்‌ 
கொடுங்குழை துறந்து வடிந்துவீழ்‌ காதினள்‌. 
திங்கள்‌ வாண்முகம்‌ சிறுவியர்‌ பிரியச்‌, 
செங்கயல்‌ நெடுங்கண்‌ அஞ்சன மறப்பப்‌ 
பவள வாணுதல்‌ திலக மிழப்பத்‌ 
தவள வாணகை, கோவல னிழப்ப, 
மையிருங்‌ கூந்தல்‌, கெய்யணி மறப்பக்‌ 
கையறு நெஞ்சத்துக்‌ கண்ணக......... 


ஈ படலை மாலை - பூவும்‌ பச்சிலையும்‌ சேர்ந்த மாலை; கதம்பம்‌. 

சேவடி சிலம்பிழந்தது. மெல்லிய ஆடையணிந்த 
இடை மேகலையிழந்தது. கண்ணகி கொங்கையிற்‌ 
குங்குமம்‌ எழுதாள்‌. மங்கல அணி தவிர வேறணி 
விரும்பாள்‌. காதிற்‌ குழையில்லை. மதிமுகத்தில்‌ சிறு 
வியர்வை பிரிந்தது. கண்ணில்‌ அஞ்சனம்‌ இல்லை. 
நெற்றியிற்‌ பொட்டில்லை. அவளது வெண்ணாகை, 
கோவலனை யிழந்து மங்கியது ; கூந்தலுக்கு நெய்தடவி 
வாரவும்‌ மறந்தாள்‌. மனமுடைந்து கவலைபெருகி, 
நாயகனையே நினைத்தேங்கினாள்‌ கண்ணகி, பத்தினி. 


இவ்வாறு காதலரைப்‌ பிரிந்து மெலியும்‌ மாதர்‌, 
கண்டார்‌ வருந்தும்‌ நிலைமையில்‌ இருக்கின்றனர்‌. அவர்‌ 
உடலைத்‌ துருத்தியின்‌ மூக்கைப்போலத்‌ தத்தம்‌ கண . 
வரை நினைத்து நெட்டுயிர்க்கின்‌ றனர்‌ ; மேனியொடுங்கு 
கின்றனர்‌ ; இளவேனிற்‌ பள்ளி மேவாது ஒழிந்து, 
குளிர்காலப்‌ பன்ளியடைந்து, தென்றலும்‌, நிலவும்‌, 
புகாமல்‌, சாளரங்களை இறுக அடைத்து, முடங்குகின்‌ 
றனர்‌; மலயச்‌ சந்தனமும்‌, மணி முத்தாரமும்‌ தமது 
மலர்முலை மார்பை அடையாமல்‌ வருந்தச்‌ செய்கின்‌ 
றனர்‌ ; தாழியிற்‌ பெய்த குவளையும்‌, குளிர்ந்த செங்‌ 
கழுநீர்‌ மலரும்‌ தாம்‌ படுக்கும்‌ பள்ளியில்‌ மேவாது 
விலக்குகின்றனர்‌. துணையொடு கூடும்‌ அன்ன முதிர்த்த 
தூவி நெருங்கிய அடுக்கு மெத்தையில்‌, முன்னே கணவ 
ருடன்‌ கூடிய காலத்தைப்போல, இப்போது களிதுயில்‌ 
கொள்ளார்‌ ; உள்ளங்‌ கலங்கிக்‌ கடை சிவந்து, குறுக்‌ 
கிட்டுப்‌ பிறமும்‌ நெடுங்கண்‌, இரவெல்லாம்‌ புலம்பி 
முத்திறைப்ப வருந்துகின்றனர்‌. 

க ப 5 ன 

இனிப்‌ பொய்கையை ஒரு பெண்ணாகக்‌ காண 
லாம்‌. நன்னீர்ப்‌ பொய்கை யென்னும்‌ பெண்‌, அன்ன 
மாகிய மென்னடை யுடையாள்‌ ; தேன்‌ பொதிந்த 

நறுமணச்‌ செம்மலர்‌ வாயாள்‌ ; கருமணலில்‌ அலையுந்‌ 
தெண்ணீர்‌ போலச்‌ சுருட்‌ கூந்தலாள்‌ ; காலையில்‌, 
பாண்‌ வாய்‌ வண்டு, புற நீர்மைப்‌ பண்பாடியதும்‌, 
அழகிய குவளைக்கண்‌ விழித்தெழுகின்றாள்‌. புள்வாய்‌ 
முரசம்‌ முழங்குகிறது ; கோழி கூவுகிறது ; முன்வாய்ச்‌ 
சங்கம்‌ முறை முறை ஆர்க்கிறது. கடல்‌ போன்ற பரப்‌ 
பையும்‌ ஒலியையும்‌ கொண்ட ஊரைத்‌ துயிலெழுப்பிக்‌ 
- காலை வந்து புகுகின்றது. இரவு நீங்குகிறது: மாலை 
முதல்‌ வைகறை காறும்‌, நள்ளிரவிலும்‌ ஒருபோதும்‌ 
உறங்காமல்‌, மணமலர்க்‌ கணையுடன்‌, கரும்பு வில்லைப்‌ 
பிடித்து, மகரக்‌ கொடியோனான மன்மதன்‌ எங்கும்‌ 
திரிவனால்‌, இந்நகரக்‌ காவல்‌ மிகச்‌ சிறந்ததாம்‌. கூடி 
- னோர்க்கும்‌, பிரிந்தோர்க்கும்‌ உறக்கமில்லாமல்‌ இரவெல்‌ 
லாம்‌ கணை பாய்ச்சித்‌ திரிகிறான்‌ மாரன்‌. 


17. இந்திர விழா 


பூம்புகாரது செல்வச்‌ சிறப்பையும்‌, தொழில்‌ வளத்தை 

யும்‌, நகரமைப்பையும்‌ முன்பேயறிந்தோம்‌. இந்த 
நகரில்‌ சித்திரை தோறும்‌, இந்திரனுக்குத்‌ திருவிழா 
நடப்பதுண்டு. இந்திரன்‌ வேதக்‌ கடவுளர்‌ தலைவன்‌. 
அவன்‌ தனது வச்சிரத்தால்‌ அரக்கரை வென்று அமர 
ரைக்‌ காத்து, அமுதமளிப்போன்‌ ஆவன்‌. அகத்திய 
முனிவர்‌ ஆணைப்படி, தூங்கெயில்‌ எறிந்த தொடித்‌ 
தோட்‌ செம்பியன்‌ காலம்‌ முதல்‌, வழிவழியாகச்‌ சோழ 
மன்னர்‌ இந்திரனுக்குத்‌ திருவிழா நடத்தி வந்தனர்‌. 
* இத்திருவிழாவினால்‌, அரசும்‌ ஞாலமும்‌ நலமுறும்‌. 
இத்திருவிழாவை மறுத்தால்‌ அவை கேடுறும்‌” என்று 
அக்காலத்தவர்‌ நம்பினர்‌. இவ்விழா, இருபத்தெட்டு 
நாட்கள்‌ நடக்கும்‌. பூம்புகார்ச்‌ சிறப்பைச்‌ சொல்லும்‌ 
கட்டுரையில்‌ இவ்வூரில்‌ ஐந்து வகையான மன்றங்கள்‌ 
உண்டென்றாம்‌. அவற்றில்‌ அரும்‌ பலியிட்டு இந்திர 
விழாத்‌ தொடங்குவர்‌. இந்திரன்‌ கோயிலுக்குக்‌ காப்புக்‌ 
கட்டி, வச்சிரக்‌ கோட்டத்தில்‌ உள்ள மங்கல முரசைக்‌ 
கச்சை யானையின்‌ பிடர்த்தலை யேற்றி, ஐராவதம்‌ இருக்‌ 
கும்‌ கோயிலில்‌, “விழாவின்‌ முதலும்‌ முடிவும்‌” சாற்று 
வர்‌; நிலைபெற்ற கற்பகக்‌ கோட்டத்திலுள்ள மங்கல 
நெடுங்‌ கொடியை வானுறப்‌ பறக்க விடுவர்‌. இவ்வாறு 
திருவிழாவிற்குக்‌ கால்‌ நாட்டி, முதுகுடிப்‌ பிறந்தோன்‌ 
முரச றிவிக்கும்‌ வகையை மணிமேகலை அடியில்‌ வருமாறு 
கூறும்‌ :-- 


“ஆயிரங்‌ கண்ணோன்‌ விழாக்கால்‌ கொள்கென, 
வச்சிரக்‌ கோட்டத்து மணங்கெழு முரசம்‌ 
கச்சை யானைப்‌ பிடர்தலை யேற்றி........ 


106. சிலம்புச்‌ செல்வம்‌ 
முரசு ! கடிப்பு 2 இகூஉம்‌ முதுகுடிப்‌ பிறந்தோன்‌ 
திருவிழை மூதூர்‌ வாழ்கவென்‌ றேத்தி......... 
வானமும்‌ மாரி பொழிக, மன்னவன்‌ 

கோணிலை திரியாக்‌ கோலோ னாகுக !......... 
தோரண வீதியும்‌, தோமறு 3 கோட்டியும்‌ 

பூரண கும்பமும்‌, பொலம்பா லிகைகளும்‌, 
பாவை விளக்கும்‌, பலவுடன்‌ பரப்புமின்‌ ! 
காய்க்குலைக்‌ கமுகும்‌ வாழையும்‌, வஞ்சியும்‌, 
பூக்கொடி வல்லியும்‌, கரும்பும்‌ நடுமின்‌ ! 

பத்தி வேதிகை பசும்பொற்‌ நூணத்து 

முத்துத்‌ தாம முறையோடு நாற்றுமின்‌ / 
விழவுமலி மூதூர்‌ வீதியு மன்றமும்‌ 

பழமணல்‌ மாற்றுமின்‌, புதுமணல்‌ பரப்புமின்‌ ! 
கதலிகைக்‌ கொடியும்‌ *காமூன்று விலோதமும்‌ 
மதலை மாடமும்‌ வாயிலும்‌ சேர்த்துமின்‌ 
சநுதல்விழி நாட்டத்து இறையோன்‌ முதலாப்‌ 
பதிவாழ்‌ சதுக்கத்துத்‌ தெய்வம்‌ ஈறாக 

வேறு வேறு சிறப்பின்‌ வேறு வேறு செய்வினை 
ஆறறி மரபின்‌ அறிந்தோர்‌ செய்யுமின்‌ 
தண்மணற்‌ பந்தரும்‌, தாழ்தரு பொதியிலும்‌, 
புண்ணிய நல்லுரை யறிவீர்‌ பொருந்துமின்‌ ! 2 
“ஓட்டிய சமயத்து உறுபொருள்‌ வாதிகள்‌ 
பட்டிமண்‌ டபத்துப்‌ பாங்கறிந்‌ தேறுமின்‌ / 

பற்றா மாக்கள்‌ தம்முட னாயினும்‌ 

செற்றமும்‌ காலமும்‌ செய்யா தகலுமின்‌ ! 

பசியும்‌ பிணியும்‌ பகையு நீங்கி 

₹வசியும்‌ வளனும்‌ சுரக்கென வாழ்த்தி 
அணிவிழா அறைந்தனன்‌ அகநகர்‌ மருங்கென்‌ /?? 


இதனால்‌ முற்காலத்தில்‌ திருவிழாக்கள்‌ மக்களின்‌ 
ஒற்றுமைக்கும்‌, சமயவளர்ச்சிக்கும்‌, சர்வமத சமரஸத்‌ 


1 முரசடிக்கும்‌ தடி, 2 அறையும்‌, 3 சபை, கோயில்‌ வாயில்‌ 
4 காம்புணன்றிய பெரிய கொடி, 5 சிவன்‌, நெற்றிக்‌ 
கண்ணன்‌, 6 வசி நீர்‌ மழை. 

திற்கும்‌, கலை வளர்ச்சிக்கும்‌, பொதுநல வுணர்ச்சிக்கும்‌ 
ஏதுவாயிருந்தன வென்பது விளங்கும்‌. 
ட * + 

கோவலன்‌ காலத்திலும்‌ இந்திர விழாவிற்கு இவ்‌ 
வாறே முரசியம்பினர்‌. அந்நகர்‌ மாளிகைகள்‌ மரகத 
மணியும்‌, வயிரமும்‌ குயிற்றி, பவளத்திரள்‌ கால்‌ நட்ட 
திண்ணைகளைக்‌ கொண்டன. அம்‌ மாளிகை வாயிலில்‌ 
மகர மீன்கள்போல வாய்பிளந்த கூம்புகள்‌ இருந்தன. 
அவற்றில்‌ கொம்பும்‌, முத்தொழுங்கும்‌, இணைமீன்‌, முரசு, 
பதாகை, கவரி, நிறைகுடம்‌, கண்ணாடி, தோட்டி, 
விளக்கு ஆகிய அட்ட மங்கலங்களும்‌ பொறித்து மாலை 
வடிவாகச்‌ செய்த மகர தோரணங்கள்‌ தொங்கின. இவ்‌ 
வாறு அலங்கரித்த வீதிகளில்‌, பசும்‌ பொன்னால்‌ ஆன 
பூரண கும்பம்‌, பாலிகை, பாவை விளக்கு, பசும்‌ பொற்‌ 
கொடிகள்‌, தூய மயிர்க்கவரி, அழகிய சுண்ணம்‌, 
முதலியவை செறிந்தன. அரசன து ஐம்பெருங்‌ குழுவும்‌, 
எண்பெரும்‌ ஆயமும்‌, அரச குமரரும்‌, பரத குமரரும்‌ 
(வணிகர்‌), கண்ணைக்கவரும்‌ பரிமேல்‌ ஏறிய குதிரை 
வீரரும்‌, யானைவீரர்‌ தொகுதியும்‌, குதிரை பூட்டிய தேரி 
னரும்‌ இசைந்து, ஒருங்கு கூடினர்‌. இவ்வுலகின்கண்‌ 
அரசு மேம்பாடடைய வேண்டி, “புகழ்பெற்ற மன்னன்‌ 
வெற்றிகொள்க !” என்று அவர்‌ வாழ்த்தினர்‌. மண்ணா 
ளும்‌ 1008 அரசர்‌ தலையிற்‌ சுமந்த, (அல்லது 1008 
அரசர்‌ மகுடத்தாற்‌ செய்த) பொற்குடத்தில்‌, பூந்தாது 
மலிந்த காவிரி - சங்கமத்துறையிலுள்ள புண்ணிய 
நன்னீர்‌ கொணர்ந்து, மண்ணகம்‌ மருள, வானகம்‌ 
*இது தெய்வலோகமோ £ என்று அதைப்பார்த்து 
வியக்க, விண்ணவர்‌ தலைவனாகிய இந்திரனை நீராட்டு 
கின்றனர்‌. பிறகு ஊன்கொண்டு பிறவாத அருளுடம்‌ 
புடைய மஹாதேவன்‌ கோயில்‌, அணி திகழும்‌ ஆறு 
முகச்‌ செவ்வேள்‌ கோயில்‌, வெண்ணிறப்‌ பலதேவன்‌ 


- அணக 


108 சிலம்புச்‌ (செல்வம்‌ 


கோயில்‌, நீலமேனி நெடியோனான விஷ்ணுவின்‌ 
கோயில்‌, முத்து மாலையும்‌. வெண்குடையும்‌ அணிந்த 
வாசவன்‌ கோயில்‌ ஆகிய எல்லாச்‌ சமயக்‌ கோயில்‌ 
களிலும்‌ வேதாவிதித்த நான்‌ மறை வழக்கின்படியே 
ஓமங்கள்‌ நடந்தேறின. இவை ஒரு பக்கம்‌ நிகழ்ந்தன. 


மற்றொரு பக்கம்‌, நால்வகைத்‌ தேவர்‌ (வசுக்கள்‌, 
திவாகரர்‌, உருத்திரர்‌, மருத்துவர்‌), பதினெட்டுக்‌ 
கணங்கள்‌ (சித்தர்‌, சாரணர்‌, கின்னரர்‌. விஞ்சையர்‌, 
பைசாசர்‌, பூதர்‌, கருடர்‌, இயக்கர்‌, காந்தர்வர்‌, சுரர்‌, 
தைத்தியர்‌, உரகர்‌, ஆகாசவாசிகள்‌, போக பூமியர்‌, 
முனிவர்‌, நிருதர்‌, கிரும்புருடர்‌, விண்மீன்‌) ஆகிய வேறு 
வேறு கடவுளருக்கும்‌ முறையாகவகையறிந்து திருவிழாக்‌ 
கள்‌ நடந்தன. ஒரு பக்கம்‌, அறவோர்‌ பள்ளி, பெளத்தர்‌ 
பள்ளி, ஸ்ரீ கோயில்‌ ஆகிய புண்ணிய இடங்களில்‌, 
தானம்‌ தருமோபதேசம்‌, புராணம்‌ முதலிய நற்செயல்‌ 
கள்‌ சிறந்தோங்கின. அன்றையதினம்‌ கொடித்தேரு 
டைய சோழ மன்னன்‌ அருள்‌ சிறந்து, தன்பகைவர்‌ 
அடித்தளையை நீக்கினான்‌, மற்றொருபுறம்‌ மதங்கர்‌, 
குயிலுவர்‌, யாழ்ப்புலவர்‌, பாட்டுவல்லபாணர்‌ ஆகி 
யோர்‌ எண்ணரும்‌ சிறப்புடன்‌ இசைக்கும்‌ இசை 
சிறந்தது. சிறு தெருக்களும்‌, பெரிய வீதிகளும்‌ கண்‌ 
துயிலாது, தளராது, முழவதிர, திருவிழாக்‌ களிப்பினாற்‌ 
சிறந்தன. 


இந்நகரின்‌ சிறு சிறு தெருக்களிலும்‌, பூமண 
மேறிய மந்தமாருதம்‌ வீசித்‌ திரிகிறது ; கொழுநனைப்‌ 
பிரிந்து வருந்தாத, மகரக்‌ குழை யணிந்த மாதவி 
போலே, கொழுமையும்‌ ஈரமும்‌ நீங்காத, தளிரழகுடைய 
மாதவி மலர்‌, வீட்டு முல்லை, மல்லிகை, இருவாட்சி, 
தாழிக்‌ குவளை, செங்கழுநீர்‌, இவை சேர்ந்த மாலை 
களின்‌ நறுமணங்‌ கமழ்கின்றது. இம்மலைய மாருதம்‌, 

காமக்‌ களிமகிழ்‌ வெய்திய: காதலரைப்‌: போலே, பூப்‌ 
பொதிந்த, நறுமணச்‌ சோலைகளில்‌ ஆடுகிற து; நாளங்‌ 
காடியில்‌ விற்பனையாகும்‌ பூக்கும்பல்களின்‌ புதுமணத்‌ 
திற்‌ புகுகின்றது. புகையும்‌, சந்தனமும்‌ புலராது 
சிறந்து, நகையாடிக்‌ கொண்டிருக்கும்‌ பெண்டிர்‌ கூட்‌ 
டத்தில்‌ நுழைந்து, அவர்‌ இனிய மொழிகளை நுகர்‌ 
கின்றது, குரலிசைப்‌ பாணருடனும்‌ விபசாரருடனும்‌ 
திரியும்‌ கோவலனைப்‌ போல, பஞ்சமச்‌ சுருதிபாடும்‌ 
வண்டுடனும்‌, இன்னிள வேனிலுடனும்‌ மலயமாருதம்‌ 
திரிகின்றது. இவ்வாறு பூமணங்‌ கமழும்‌ தெருக்களில்‌ 
பரத்தையர்‌ திரிகின்றனர்‌. அவர்கள்‌ எப்படித்‌ திரி 
கின்றனர்‌ ? இராகுவான பகைவனுக்கு அஞ்சி, . கரிய 
முகில்‌ (கூந்தல்‌) சுமந்து, தன்னிடையுள்ள சிறு முயலை 
(களங்கம்‌) ஓழித்து, இரண்டு கருங்கயல்களுடன்‌ (கண்‌ 
கள்‌) இடையே குமிழ்‌ மூக்கு எழுதிய வானத்‌ திங்கள்‌ 
நிலத்தில்‌ திரிகின்றதோ ? சிவனெரித்த மேனி மீளவே, 
மீன்‌ கொடி கொண்ட மன்மதன்‌, சந்திர மண்டலத்தில்‌ 
அமுதநீரை யூற்றி வளர்த்த மின்னற்கொடி தான்‌ 
இங்கே இறங்கி வந்ததோ? மன்னன்‌ கரிகரலனுக்குத்‌ 
தனது பெருவளங்‌ காட்டவே, திருமகள்‌ இப்பதியின்‌ 
கண்‌ புகுந்தாள்‌; அவசளைத்தேடி, (தீ நிற இலவம்பூ,முல்லை 
இவற்றைத்தவிர) கருநெடுங்‌ குவளையும்‌, குமிழ மலரும்‌ 
பூத்து, மாறுவேடத்துடன்‌ கள்ளையுடைய கமலம்‌ திரிந்‌ 
ததோ? மன்னன்‌ கரிகாலன்‌ செங்கோல்‌, நமன்‌ வரவை 
மறுக்கும்‌; அதாவது அவனது நீதிமுறையின்‌ முன்பு 
கூற்றுநிற்க அஞ்சும்‌. ஆதலாலே, பல்லுயிர்‌ உண்ணும்‌ 
பிளந்த வாய்க்‌ கூற்றும்‌, தனது தொழில்‌ மாறாது நடக்க 
வேண்டி, ஆண்மை மாறிக்‌ கடுத்த முகமும்‌ இடிகுரலும்‌ 
விடுத்து, நகை முகங்காட்டி, பண்ணிசை யாழ்போன்ற 
சொல்‌ மிழற்றி, நாணுடைய கோலம்பூண்ட பெண்‌ 
போலத்‌ திரிந்ததோ? இவ்வாறு வியக்கும்படி மதி 

முகமும்‌, வானவல்லி போன்ற பொலிவும்‌, கமலம்‌ 
போலழகும்‌. கொண்டு, கண்டார்‌ மனத்தையுண்ணும்‌ 
கூற்றனைய பரத்தையர்‌ திரிந்தனர்‌. இவர்கள்‌ மன்மத 
னுடைய ஒப்பற்ற படைகளன்றோ ? .வீதியிற்‌ செல்லும்‌ 
ஆண்களை இவர்கள்‌ தடுக்கிறார்கள்‌. அதனால்‌ இவர்கள்‌ 
முலையில்‌ எழுதிய தொய்யில்‌ ஆண்கள்‌ மார்பிற்‌ பதிகின்‌ 
றது. அத்துடன்‌ ஆடவர்‌ வீட்டிற்கு வருகின்றனர்‌. 
இதைக்‌ கண்டால்‌, தம்‌ கணவர்‌ பரத்தையைக்‌ கூடி 
வந்தாரென்று அவர்‌ மனைவியர்‌ ஐயுற்று குவளைக்‌ கண்‌ 
கடை சிவக்கச்‌ சினப்பர்‌. அச்சினத்தை மாற்றவே 
ஆடவர்‌ ஒரு விருந்தாளியை உடனழைத்து வருகின்ற 
னர்‌. விருந்தைக்‌ கண்டதும்‌ மகளிர்‌ மகிழ்கின்றனர்‌. 
வட மீன்‌ போன்று மாறாக்‌ கற்பிற்‌ சிறந்த தமது மனைவி 
யர்‌, அக்கணவரை விரும்பி, விருந்துடன்‌ உபசரிக்‌ 
கின்றனர்‌. அக்கற்புடைய மாதர்‌ ஒள்ளிய முகத்தைக்‌ 
கணவர்‌ பார்க்கின்றனர்‌. ££ நீலமணி போன்ற இதழ்‌ 
கொண்ட குவளை மலரை வென்றது இவர்‌ விழி. அதன்‌ 
கடைச்‌ சிவப்பு, இவ்விருந்தால்‌ தீர்ந்திலதாயின்‌, இவ்‌ 
வூடல்‌ தீரும்‌ மருந்து இந்நிலவுலகில்‌ வேறு யாது 
முண்டோ ?”” என்று மன மழிந்து நடுங்குகின்‌ றனர்‌. 


இந்திர விழா நாளன்று, உள்ளே நறுமணத்தாது 
உறைந்து, இதழ்‌ அழிந்து, கள்ளுக நடுங்கும்‌ கழுநீர்‌ 
மலரைப்‌ போலே, கண்ணகியின்‌ கவலை நிறைந்த ௧௬ 
விழிகள்‌, உள்ளத்தில்‌ உறையும்‌ துயரை மறைத்துக்‌ 
கண்ணீர்‌ உகுத்தன. காதல்‌ மகிழ்ச்சி பெற்ற மாதவி 
யின்‌ செவ்விழிகளும்‌, உள்ளடக்கங்கெட்டு, மேன்‌ 
மேலும்‌ கோவலனுடன்‌ புணர்ச்சி விரும்பி, உவகைக்‌ 
கண்ணீர்‌ வடித்தன. கற்பரசியான கண்ணகியின்‌ 
விழிகள்‌ உறக்கமின்றி, கவலை பெருகி, நாயகனைக்‌ 
காணாமல்‌, அவன்‌ அன்பைப்‌ பெறாமல்‌, கருமையுற்று, 
துன்பக்‌ கண்ணீர்‌ உகுத்தன. மாதவியின்‌ செவ்விழி 

கள்‌, காதலின்பத்தால்‌ மலர்ந்து, கலவியால்‌ விரிந்து, 
மேன்மேலும்‌ கோவலனை விரும்பி இன்பக்‌ கண்ணீரு 
குத்தன. ஆனால்‌ உலகின்‌ இன்பமும்‌ துன்பமும்‌ 
நிலையோ? மாதவி யின்பம்‌ எத்தனை நாள்‌? இதோ 
அவளுக்கு வலக்கண்‌ துடிக்கிறது; பிரிவு வரப்‌ 
போகிறது. இதோ கண்ணகிக்கு இடக்கண்‌ துடிக்‌ 
கிறது; வேசை மயக்கந்‌ தெளிந்து, கோவலன்‌ கரும 
பத்தினியாகிய கண்ணகியைக்‌ கூடப்போகிறான்‌. 

வெள்ளிமால்‌ வரையின்‌ வட * சேடியில்‌ தேன்மலர்ச்‌ 

சோலையொன்றுண்டு. அதில்‌ ஓரு வித்தியாதர 
வீரன்‌ உளன்‌. அவன்‌ கருங்கயல்‌ போன்ற நெடுங்‌ 
கண்ணுடைய தனது காதலியுடன்‌, காமக்‌ கடவுளுக்குத்‌ 
திருவிழாக்‌ கொண்டாடுவான்‌. அவன்‌ தனது காதலி 
யிடம்‌ சொல்லலானான்‌ :-- 


“ காதலி, சித்திரை நாளாகிய இன்று, தென்றிசைப்‌ 
பக்கத்தில்‌ .செழித்தோங்கும்‌ காவிரிப்பூம்பட்டின த்தில்‌, 
இந்திரனுக்குத்‌ திருநான்‌ நடக்கிறது. முசுகுந்தன்‌ 
புலியைப்போன்று போர்வலி. படைத்தவன்‌. அவன்‌, 
ஒருகாலத்தில்‌, இந்திர நகரைக்‌ காத்தான்‌ ; கடுவேகத்‌ 
துடன்‌ கூடித்‌ தன்னையெதிர்த்த அவுணர்‌ கணத்தைத்‌ 
தொலைத்தான்‌. அசுரர்‌, நெஞ்சை இருட்டி மயக்கும்‌ 
ஒரு தாமதாஸ்திரத்தை முசுகுந்தன்‌ மேல்‌ ஏவிவிட்டனர்‌. 
ஒரு பெரிய பூதம்‌ ஒரு மந்திரம்‌ அருள, அதன்‌ உதவி 
யால்‌ முசுகுந்தன்‌, அவர்‌ வஞ்சகத்தை வென்றான்‌. 
இதைக்கேட்ட இந்திரன்‌ மிகவும்‌ மகிழ்ந்து, அப்பூதத்தை 
முசுகுந்தனுக்கு மெய்க்‌ காவலாக்கினான்‌. முசுகுந்த 
னுடன்‌ அப்பூதம்‌ பூம்புகாரில்‌ இருந்து பலியுண்கிற து. 
அந்த இடத்தை நாம்‌ காணலாம்‌. அவ்வூரில்‌ ஐந்து 
வகை அதிசய மன்றங்கள்‌ உள்ளன. அவை முன்னே 
அமராபதியைக்‌ காத்தன. அவற்றை இந்திரனிட 
மிருந்து சோழ மரபினர்‌ இங்கே கொணர்ந்து; அவற்‌ 
றின்‌ திறமை பொய்க்க வகையில்லாத ஒரு புண்ணிய 
பூமியில்‌ நிலைநாட்டினர்‌. அந்த ஐவகை மன்றத்தின்‌ 
சிறப்பையும்‌ நாம்‌ காண்போம்‌. முன்னே இந்திரன்‌ 


சசேடி: வித்யாதரர்‌ ஊர்‌. 

சபையில்‌ அகத்தியர்‌ மகிழ, நாரதர்‌ நயமுடன்‌ வீணை 
மிட்டினார்‌. தோரிய மடந்தை வாரம்‌ பாடினாள்‌. ஆயிரங்‌ 
கண்ணானாகிய இந்திரன்‌ செவியும்‌, மனமும்‌ மகிழ 
ஊர்வசி நடம்புரிவாளென்று எதிர்பார்த்தான்‌. ஆனால்‌ 
ஊர்வசி சயந்தன்‌ மேற்‌ காதலுற்று, ஆடாது நின்றாள்‌. 
நாரதர்‌ வீணை மங்கலம்‌ இழந்தது. அதனால்‌ அவளுக்கு 
மண்மிசை வந்து வாழும்படி ஒரு சாபம்‌ கிடைத்தது. 
ஊர்வசி மாதவியாகப்‌ பிறந்தாள்‌. - அவள்‌ மரபில்‌ 
தோன்றிய மாதவியை நாம்‌ காண்போம்‌ : பவளச்‌ செவ்‌ 
வாயும்‌, துடியிடையும்‌ கொண்ட காதலி, நாமும்‌ தேவேந்‌ 
திரனை ஆங்கே வணங்குவோம்‌ '” என்று சொல்லிப்‌ 
புறப்பட்டான்‌ வித்தியாதரன்‌ ; வழியில்‌ முடி நீண்ட 
இமயமலை, செழுநீர்க்‌ கங்கை, உச்சயினி, விந்தியமலைக்‌ 
காடு, வேங்கடமலை, நிலத்‌ தாங்காது விளைவு செழித்த 
காவிரிநாடு ஆகிய இடங்களைக்‌ காதலிக்குக்‌ காட்டி, 
முடிவில்‌ பூந்தோட்டங்கள்‌ நிறைந்த புகார்‌ நகரத்திற்கு 
வந்து, முன்‌ சொல்லியதுபோலவே முறையாக இந்திர 
னைத்‌ தொழுது, இப்பெரிய மூதூரில்‌ நடக்கும்‌ திருவிமா 
வைக்‌ கண்டான்‌. அங்கே அன்பர்‌ தேவபாணியால்‌ 
திருமாலை ஏத்தினர்‌ ; * அந்தணர்‌ வேள்வி, அருந்தவம்‌, 
வேந்தர்‌ செங்கோல்‌, வணிகர்‌ செல்வம்‌, உழவர்‌ 
வளமை எல்லாம்‌ செழித்து நீடோங்குக ” என்று நால்‌ 
வருணப்‌ பூதர்க்கும்‌ நால்வகைப்‌ பாட்டுப்‌ பாடினர்‌. 
தனது அமுத கலைகளால்‌ பல்லுயிர்களுக்கும்‌ நலம்‌ 
புரியும்‌ கொள்கையுடன்‌ வானத்திற்‌ செல்லும்‌ மதியைப்‌ 
பாடினர்‌. 

இதன்‌ பிறகு மாதவி நடனமாடினான்‌ : அவன்‌ 
ஆடிய பலவகைக்‌ கூத்துக்களாவன :-(1) தாளவியல்பு 
பொலிய, அவதானம்‌ நீங்க, கொடு கொட்டியாடல்‌ ; 
முன்னே தேவர்‌ திரிபுரம்‌ எரிக்கச்‌ சிவனை வேண்டி 
முறையிட்டனர்‌ ; வடவைக்‌ கனல்‌ கொண்ட பேரம்பை 

எய்தான்‌ இறைவன்‌. திரிபுரம்‌ எரிந்தது. அதைக்‌ 
கண்டு, உமையாள்‌ ஒரு பக்கம்‌ ஓங்க, இவ்வாறு கை 
கொட்டியாடினான்‌ பரமன்‌. (2) பாண்டுரங்கக்‌ கூத்து :- 
மேற்சொன்னவாறு, திரீபுரமெரித்தபோ து, தேர்முன்‌ 
நின்ற நான்முகன்‌ காண, பைரவி வடிவாய்‌ இறைவன்‌ 
வெண்ணி றிந்து ஆடிய கூத்தே இது. (3) அல்லியத்‌ 
தொகுதி :--இஃது அஞ்சன வண்ணனாகிய கண்ணன்‌, 
கம்சன்‌ ஏவிய குவலயாபீடம்‌ என்னும்‌ யானையின்‌ 
கொம்பை யொடித்தாடிய கூத்தாம்‌. (4) மல்லாடல்‌ :-- 
இது, பாணாசுரனைக்‌ கொன்ற திருமால்‌ ஆடியது. 
இ துடிக்கூத்து:-இது சூரபத்மனைத்‌ திறலழித்த முருகன்‌, 
நடுக்‌ கடலில்‌, நீர்த்திரையை அரங்கமாகக்‌ கொண்டு 
ஆடிய கூத்தாம்‌. (6) குடைக்கூத்து இஃது அரக்கர்‌ 
போருக்கு ஆற்றாது, தமது படைக்கலங்களைக்‌ கீழே 
போட்டு வருந்தும்போது, தனது குடையைத்‌ தாழ்த்தி 
அவர்‌ முன்‌ முருகன்‌ ஆடிய கூத்தாம்‌. (7) குடக்கூத்து :- 
இது தனது மகள்‌ உஷையின்‌ மனத்தைக்‌ கொள்ளை 
கொண்ட அநிருத்தனைப்‌ பாணன்‌ சிறையிலிட்‌, கண்‌ 
ணன்‌ அவனுடைய நகர வீதியில்‌ குடங்‌ கொண்டாடிய 
கூத்தாம்‌. (8) பேடியாடல்‌ இது ஆண்மை திரிந்த 
பெண்கோலத்துடன்‌ காமன்‌ ஆடிய கூத்தாம்‌. (9) மரக்‌ 
கால்‌ ஆடல்‌ :--இது கொடுஞ்சின அரக்கர்‌ பாம்பு, தேள்‌ 
இவற்றின்‌ வடிவுகொண்டு வஞ்சமாகப்‌ புகுந்ததைக்‌ 
கண்டு பொறாமல்‌ அவரை மரக்கால்கொண்டு மிதித்துக்‌ 
கொல்லத்‌ துர்க்கை ஆடியதாம்‌. (10) பாவைக்‌ கூத்து : 
இஃது, அசுரர்‌ போர்க்கோலம்‌ கொண்ட.தற்‌ கேற்பப்‌ 
போர்‌ புரியாமல்‌, அவர்‌ மோகித்து விழும்படி, திருமகள்‌ 
பாவையாக நடித்த கூத்தாம்‌. (11) கடையம்‌ இது 
பாணனது நகரின்‌ வடக்கு வாயிலில்‌ நின்று, இந்தி 
ராணி ஆடிய கூத்தாம்‌. 

இந்தப்‌ பதினோராடல்களையும்‌ அந்தந்தத்‌ தேவருக்‌ 
குரிய அணி, கொள்கை, நிலை, துதி அபிநயங்களுடன்‌ 
சாத்திர மரபின்படி, ஆடிப்‌ பாடினாள்‌ மாதவி. அவளை 
வித்தியாதரன்‌, சுட்டிக்காட்டி, * இதோ பரதசாத்திர 
விதிப்படி, ஆடுகிறாளே, இவளே நான்‌ அன்று இமயத்‌. 
தின்மீது தாதுகும்‌ பூஞ்சோலையிலிருந்து கூறிய ஊர்வசி' 
மரபிற்‌ போந்த மாதவியாவள்‌ ”” என்று தன்‌ காதலிக்‌. 
குக்‌ கூறினான்‌. வித்தியாதரன்‌ காதலியுடன்‌ மாதவியைக்‌ 
கண்டு மகிழ்ந்தான்‌. அந்தரத்‌ தேவரும்‌ மாறுவேடத்‌ 
துடன்‌ வந்து, இந்திரத்‌ திருவிழாவையும்‌, மாதவி 
நடனத்தையும்‌, அவள்‌ அழகையும்‌, அணியையும்‌ கண்டு 
பரவசமடைந்தனர்‌. கோவலன்‌, மாதவி நடனம்‌ கண்டு 
ஊடற்‌ கோலத்தோடிருந்தான்‌. ஏன்‌? தனது காதலி 
யின்‌ ஆடல்‌ பாடல்‌ அழகு அனைத்தையும்‌, தானேயன்றி 
அனைவரும்‌ காண்கின்றனர்‌. அதனாலே தன்னைப்‌ 
போலே பிறர்மனமும்‌ அவன்பாற்‌ செல்லும்‌ என்று 
அவன்‌ மன வெறுப்புற்றான்‌. ஆட்டம்‌ முடிந்ததும்‌ 
அவனும்‌ மகிழ்ந்தான்‌. 

* # ப்‌ 


மாதவி அணிச்‌ சிறப்பு 


மாதவி, தன்னை அலங்கரித்துக்கொண்டு கோவல்‌ 
னேடிருக்கிறாள்‌. அவள்‌ அணியின்‌ சிறப்பைக்‌ கேளுங்‌ 
கள்‌ :-- நாவல்‌, கடு, நெல்லி, தான்றி, ஆல்‌, அரசு, 
அத்தி, இத்தி, கருங்காலி, மாந்தளிர்‌ ஆகிய பத்துத்‌ 
தவர்கள்‌; கோட்டம்‌, துருக்கம்‌, தகரம்‌, அகில்‌, 
சந்தனம்‌ ஆகிய ஐந்து விரை; இலவங்கம்‌, பச்சிலை, 
கச்சோலம்‌, ஏலம்‌, நாகணம்‌, கோட்டம்‌, நாகம்‌, மதா 
அரிசி, தக்கோலம்‌, நன்னாரி, வெண்கோட்டம்‌, கத்தூரி, 
வேரி, இலாமிச்சம்‌, கண்டில்‌ வெண்ணெய்‌, கடு, 
நெல்லி, தான்றி, துத்தம்‌, வண்ணக்‌ கச்சோலம்‌, 

அரேணுகம்‌, மாஞ்சி, சயிலேகம்‌, புழுகு, புன்னை, நறுந்‌ 
தாது, புலியுகிர்‌, சரளம்‌, தமாலம்‌, வகுளம்‌, பதுமுகம்‌, 
நுண்ணேலம்‌, கொடுவேரி முதலிய முப்பத்திரண்டு 
ஓமாலிகை- இவையனைத்தும்‌ ஊறிக்‌ காய்ந்த நன்னீரில்‌ 
தைலம்‌ தேய்த்து மணக்கும்‌ கூந்தலை ஆட்டினாள்‌. பிறகு 
மெல்லிய கூந்தலை, அகிற்‌ புகையில்‌ உலர்த்தி, அதற்குக்‌ 
கத்தூரிக்‌ குழம்‌ பூட்டினாள்‌. செம்பஞ்‌ சூட்டிய அழகிய 
சிற்றடி மெல்விரல்களுக்குப்‌ பீலி, கால்மோதிரம்‌ 
முதலிய அணிகளைச்‌ சூட்டினாள்‌. காற்சரி, நூபுரம்‌, 
பாடகம்‌, சதங்கை, பாதசாலம்‌ முதலியவற்றைக்‌ காலுக்‌ 
கணிந்தாள்‌. துடையணியைத்‌ திரண்ட துடையிற்‌ 
சேர்த்து, நீலப்‌ பூந்துகில்‌ உடுத்து, அதன்மேல்‌ 
முப்பத்திரண்டு ஒள்ளிய முத்து வடங்கள்‌ அமைந்த 
'மேகலாபரணம்‌ பூண்டாள்‌. அழகிய கண்டிகையுடன்‌ 
சேர்ந்த தோள்‌ வளைகளைத்‌ தோளுக்‌ கணிந்தாள்‌. 
முகப்பில்‌ மாணிக்கத்‌. துடன்‌, பத்திகளில்‌ வைரங்‌ கட்டிய 
சித்திரவேலை செய்த சூடகம்‌, சொம்பொற்‌ கைவளை, 
பரியகம்‌ (கைச்சரி) வால்வளை, கைவடம்‌ ஆகியவற்றை 
மயிர்‌ அரிதாயுள்ள முன்கையில்‌ அமைவுற அணிந்தாள்‌. 
வாளைமின்‌ அங்காந்தது போன்ற நெளி, செவ்வொளி 
காந்தும்‌ மணி மோதிரம்‌, வளைத்து ஒளி வீசும்‌ வைரம்‌ 
பதித்த மரகதக்‌ கடைசெறி- இவற்றைக்‌ காந்தன்போன்ற 
மெல்லிய விரல்கள்‌ மறைய அணிந்தாள்‌. வீரசங்கிலி. 
அழகிய நுட்பமான வேலைப்பாடுள்ள பூண்‌, நாண்‌, 
சரப்பளி ஆகியவற்றைக்‌ கழுத்திலுள்ள முத்து, மணி 
யாரத்துடனே அணிந்தாள்‌ ; கழுத்தணிகளின்‌ கொக்கி 
களினின்றும்‌ ஒழுகிய அழகிய தூய மணிக்கோவையால்‌ 
பிடரியை மறைத்தாள்‌. முகப்பில்‌ இந்திர நீலம்‌ வைத்து, 
இடையிடையே சந்திரபாணி யென்னும்‌ வைரந்திரண்ட 
நீலக்‌ குதம்பையைக்‌ காதில்‌ அழகுற அணிந்தாள்‌ ; 
சீதேவி, செழுநீர்‌ வலம்புரி, தலைப்பாளை, தென்பல்லி, 

வடபல்லி-இவை தொடர்ந்த தலையணிகளைக்‌ கருங்கூந்‌. 
தலில்‌ அழகுபெற அணிந்தாள்‌: இவ்வளவு பகட்டான 
அணிகளைச்‌ செய்து கொண்டு மாதவி, கூடலும்‌ ஊட 
லும்‌ அளித்துக்‌ கோவலனுடன்‌ சேர்ந்து பள்ளியில்‌ 
இருந்தாள்‌. 

கடற்கரை செல்லல்‌ 


இருபத்தெட்டு நாள்‌ இந்திர விழா நடந்தேறியது. 
மறுநாள்‌ கொடியிறக்கினர்‌. அன்று காலை, ஊரெல்‌ 
லாரும்‌ பெருந்‌ திரளாகக்‌ கடலாடி, அங்கே கடற்கரை 
யில்‌ பல விளையாடல்கள்‌ புரிந்தனர்‌. அவற்றைக்‌ காண 
மாதவி விருப்பங்கொண்டு கோவலனுடன்‌ அதிகாலை. 
யிற்‌ புறப்பட்டாள்‌. 


அருணோதயக்‌ காட்சியைப்‌ பாருங்கள்‌! பொய்‌ 
கைத்தாமரையில்‌ உறங்கும்‌ புட்கள்‌ விழித்தெழுந்து 
பாடுகின்றன ; கோழி கூவுகிறது; காலைச்சங்கு முழங்கு 
கின்றது ; யானைகள்‌ பிளிறுகின்றன ; வெள்ளி விளக்கம்‌ 
நள்ளிருளைப்‌ போக்குகின்ற து. வான்போல்‌ வண்மை 
யுள்ள கையனான மாலையணிந்த மார்பன்‌ கோவலன்‌ 
குதிரையேறினான்‌.! மான்‌ விழியாகிய மாதவி குதிரை 
பூட்டிய தேரில்‌ ஏறினாள்‌. 


இனி அவர்‌ செல்லும்‌ வழிக்காட்சிகளைக்‌ காண்‌ 
போம்‌ :-முதலில்‌ கடைத்தெரு வருகிறது. அங்கே 
கோடிகோடியான கொழுநிதிக்‌ குப்பைகள்‌ மலிந்த. 
மாடங்கள்‌ காண்கின்றன. அவை திருமகள்‌ “ இருக்கை. 
களாம்‌. அவற்றில்‌, இன்று மலரணி விளக்குகளுடன்‌ 
மாணிக்க விளக்கெடுக்கின்றனர்‌. தாசியர்‌ மலர்களையும்‌, 


1 அத்திரி யென்றால்‌ குதிரை, கோவேறு கழுதை, 
இரண்டுமாம்‌. 
2 வையம்‌--குதிரைத்தேர்‌, பல்லக்கு, கூடார வண்டி, 

அறுகையும்‌, நெல்லையும்‌ தூவி, இரண்டு பக்கத்திலும்‌ 
தமது கலன்கள்‌ ஒலிக்கத்‌ திரிகின்றனர்‌. (தாசிகள்‌- 
'சேடிகள்‌-வேலைக்காரிகள்‌) இப்பட்டினப்‌ பாக்கத்தை 
முற்றுந்‌ தாண்டினால்‌, கடல்‌ வளத்தினால்‌ செல்வச்‌ 
'செழிப்புற்ற மருவூர்‌ வீதிகள்‌ வருகின்றன. தமிழரின்‌ 
வாணிகச்‌ செல்வத்தை ஆங்கே காண்கிறோம்‌ :- 


“மகர வாரி வளந்தம்‌ தோங்கிய 

நகர வீதி நடுவட்‌ போகக்‌ 

கலந்தரு திருவிற்‌ புலம்பெயர்‌ மாக்கள்‌ 

வேலை 1வாலுகத்து விரிதிரைப்‌ பரப்பில்‌ 

கூல மறுகிற்‌ கொடியெடுத்து நுவலும்‌, 

மாலைச்‌ சேரி மருங்குசென்‌ றெய்தி 

வண்ணமும்‌ சாந்தும்‌, மலரும்‌, சுண்ணமும்‌, 
பண்ணியப்‌ பகுதியும்‌, பகர்வோர்‌ விளக்கமும்‌, 
செய்வினைக்‌ கம்மியர்‌ கைவினை விளக்கமும்‌, 
2காழியர்‌ மோதகத்து ௫ ஊழுறு விளக்கமும்‌, 
கூவியர்‌, காரகற்‌ குடக்கால்‌ விளக்கமும்‌, 
கொடை நவின்‌ மகடூஉக்‌ கடைகெழு விளக்கமும்‌ 
இடையிடை மீன்விலை பகர்வோர்‌ விளக்கமும்‌, 
இலக்குநீர்‌ வரைப்பிற்‌ கலங்கரை விளக்கமும்‌ 
விலங்குவலைப்‌ பரதவர்‌ மீன்திமில்‌ விளக்கமும்‌ 
மொழிபெயர்‌ தேத்தோர்‌ ஓழியா விளக்கமும்‌ 
கழிபெரும்‌ பண்டங்‌ காவலர்‌ விளக்கமும்‌ 
எண்ணு வரம்பறியா இயைக்தொருங்‌ கீண்டி...... 


கடைவீதி தாண்டிக்‌ கோவலனும்‌ மாதவியும்‌ மரு 
வூர்ப்பாக்கத்து நகர வீதிகளின்‌ நடுவே போகின்றனர்‌. 
அவ்வீதிகள்‌ முத்து, பவளம்‌, சங்கு, கப்பல்‌ வாணிகச்‌ 
செல்வம்‌ ஆகிய இவைதரும்‌ வளத்தாற்‌ சீரோங்கி 
விளங்குகின்றன. 


1 மணல்‌. 2 பிட்டு வணிகர்‌ 89 குடைவுள்ள 
4 பல பண்டம்‌ விற்போர்‌. 

அதன்பிறகு, வெண்மணல்‌ பரவிய அலைவாயி 
லில்‌ வரிசை வரிசையாகப்‌ பரதேசிகள்‌ வசிக்கும்‌ 
சேரிகள்‌ காண்கின்றன. இப்பரதேசிகள்‌ கப்பல்‌ 
வாணிகத்தால்‌ செல்வச்‌ செழிப்படைந்தவர்கள்‌ ; 
வாணிகத்திற்காகத்‌ தமது சுதேசத்தைவிட்டு இங்கே 
வந்தவர்கள்‌. இவர்கள்‌ பலவகைக்‌ கூலங்கள்‌ 
குவித்து, “இன்ன சரக்கு” என்று கொடிகளால்‌ 
தெரிவித்து, அங்கே வியாபாரம்‌ செய்கின்றனர்‌. 
இன்னும்‌ சரியாக விடியவில்லை. ஆதலால்‌, இத்தெ 
ருக்கள்‌ நெடுக விளக்குகள்‌ எரிகின்றன ; அழகுச்சாயங்‌ 
கள்‌, சாந்து, மலர்கள்‌, சுண்ணம்‌, பணிகாரவர்க்கங்கள்‌ 
ஆகியவற்றைக்‌ கூவி விற்போர்‌ விளக்குகள்‌ தோன்று 
கின்றன. திண்ணகத்தால்‌ மெருகிட்டுத்‌ தொழில்‌ 
செய்யும்‌ கம்மியர்‌ (பணித்தட்டார்‌) விளக்குகள்‌, பிட்டு 
வாணிகர்‌ பிட்டுவிலை கூறி விற்கவைத்த விளக்குகள்‌, 
அப்ப வாணிகர்‌ குடக்காலில்‌ வைத்த அகல்‌ விளக்கு 
கள்‌, பல பண்டங்களை விலைகூறி விற்கும்‌ பெண்டிர்‌ 
கடைகளில்‌ வைத்த விளக்குகள்‌, இடையிடையே மின்‌ 
பகர்வோர்‌ விளக்குகள்‌, வாணிகத்தால்‌ விளங்கும்‌ கடற்‌ 
கரையில்‌ கலங்கரை விளக்குகள்‌. செம்படவர்‌ மின்‌ 
பிடிக்கும்‌ படகில்‌ வைத்த விளக்குகள்‌, அன்னிய 
மொழிபேசும்‌ பரதேசிகள்‌ தமது துறை தப்பாமல்‌ 
இருக்க வைக்கும்‌ விடிவிளக்குகள்‌, பெரிய பண்டக 
சாலைகளில்‌ காவல்‌ புரிவோர்‌ விளக்குகள்‌ ஆகிய எண்‌ 
ணிலடங்கா விளக்குகள்‌ ஒருங்கே கூடி ஓனிர்கலாலே, 
இடித்த மாவைப்போன்று பரவிய மணலில்‌ இட்ட 
கடுகும்‌ தெளிவாகத்‌ தெரியும்‌ அத்தெருக்கள்‌ பளிச்‌ 
சென்றிருக்கின்றன. அதனால்‌ தாழைவேலி மேவிய 
இந்த நெய்தல்‌ நிலம்‌ தாமரை பூத்த நீர்ப்‌ பரப்பையு 
டைய மருதவேலிபோல விளங்குகிறது. இக்கடற்கரை 
யில்‌, மலை தரும்‌ பொருள்களும்‌, கடல்தரும்‌ பொருள்‌ 

களும்‌ நிரைநிரையாகக்‌ குவிந்து கிடக்கின்றன. பல 
வளங்களைக்கொண்டு கப்பல்கள்‌ இத்துறையில்‌ 
அசைந்து நிற்கின்றன.  அரசிளங்குமரர்‌, அவரது 
அடிமைத்திரள்‌, பரத குமரர்‌, அவரது பலவகையான 
ஆயமகளிர்‌, ஆடும்‌ பெண்டிர்‌, பாடும்‌ பெண்டிர்‌ முத 
லிய பலமாந்தர்‌ கூடி விளங்குகின்றனர்‌ இக்கடற்கரை 
யில்‌. சுற்றிலும்‌ காணும்‌ வெவ்வேறு கோலமும்‌, கேட்‌ 
கும்‌ பலவேறு ஓசைகளும்‌ விண்ணிலேறிப்‌ போர்‌ செய்‌ 
யும்‌ பெரும்‌ புகழுடைய கரிகால்‌ வளவன்‌ புதுப்புனலா 
டும்‌ நாளின்‌ காட்சியைத்‌ தருகின்றன. கடற்கரையை 
மெலிவித்துப்‌ புகும்‌ காவிரியின்‌ புகார்‌ முகத்தில்‌, 
நான்கு வருணத்தாரும்‌, எள்விழ இடமில்லாமல்‌ 
நெருங்கியிருக்கின்‌ றனர்‌. அவர்களுடைய அடங்காக்‌ 
கம்பலைகள்‌ ஒன்று சேர்ந்து பேரோசையாக ஓலிக்கின்‌ 
றன. ஆங்கே கடலின்‌ புலால்‌ நாற்றத்தைப்‌ போக்கி, 
மடல்‌ விரிந்த தாழம்பூக்கள்‌ வேலிபோலச்‌ சூழ்ந்துள்‌ 
ளன. ஓரிடத்தில்‌ புன்னைநிழல்‌ உள்ளது. அங்கே 
புதுமணற்‌ பரப்பில்‌, சித்திரத்‌ திரைகட்டி, விதானம்‌ 
விரித்த வெண்கால்‌ அமளியில்‌, மாமலர்‌ நெடுங்கண்‌ 
மாதவி, கோவலனுடன்‌ கொள்கைப்படி கூடியிருந்தாள்‌ 

இவ்வாறு சித்திரப்‌ படாத்துட்‌ புக்குறையும்‌ மாதவி, 

கோட்டுமலர்‌ புனைந்து, மைத்தடங்கண்‌ கொண்ட 
மணமகளைப்போல வனப்புறப்பொலிந்தாள்‌ ; தனது 
சேடி வசந்த மாலை சுமந்த யாழைத்‌ தொழுது வாங்கி 
னாள்‌. இசைக்‌ கலையை மதிக்கவே அவ்வாறு தொழு 
தாள்‌. குடம்‌, தண்டு, ஆணி, நரம்புகள்‌ அனைத்தும்‌ 
குறைவற்றிருந்த யாழில்‌, ஸ்வரங்களை யெழுப்பி, இசைக்‌ 
கூறுபாடுகளைச்‌ சோதித்து, மேளம்‌ செய்தாள்‌. அவள்‌ 


எட்டு வகையாக இசை யெழுப்பிப்‌ பார்த்தாள்‌. அவை 
யாவன :- 


(3) பண்ணல்‌: கருதிய பண்ணிற்கேற்ற இணை 
கிள பகை நட்பான நரம்புகளின்‌ பெயருந்‌ தன்மையும்‌ 
மாத்திரையும்‌ அறிதல்‌. (2) பரிவட்டணை : சுருதி கூட்‌ 
டிய யாழ்‌ நரம்பைக்‌ கரணஞ்செய்‌ து தடவுதல்‌. 
(5) ஆராய்தல்‌ : சுருதி சேர்த்தல்‌. (4) தைவரல்‌ : ௮ 
சுருதி யேற்றுதல்‌. (5) செலவு : ஆலாபனம்‌. (6) விளை 
யாட்டு: பாட நினைத்த வண்ணத்தில்‌ சந்தத்தை விடு 
தல்‌. (7) கையூம்‌: வண்ணத்திற்‌ செய்த பாடலை இன்ப 
மாக இசைத்தல்‌. (8) குறும்போக்கு : முடுகிசை. 


இவ்வாறு இசை யெழுப்பிச்‌ சுருதிகளைச்‌ சுத்தமாகப்‌ 
பேசவைத்து, மரகதமணி மோதிரங்கள்‌ இணைந்த காந்‌ 
தள்போன்ற மெல்விரல்கள்‌, பாடும்‌ வண்டின்‌ இசை 
போல, பல நரம்புகளின்‌ மேற்‌ படர்ந்து நாதம்‌ செய்‌ 
தன. (4) வார்தல்‌: சுட்டு விரலால்‌ மீட்டல்‌. (2) வடித்‌ 
தல்‌: சுட்டுவிரலும்‌ பெருவிரலும்கூடி நரம்பை உருவு 
தல்‌. (8) உந்தல்‌: நரம்புகளனை த்தையும்‌ தடவுதல்‌. 

(4) உறழ்தல்‌: ஒரு நரம்பை விட்டு ஒரு நரம்பைத்‌ 
தெறித்தல்‌. (6) உருட்டல்‌ : இசை நரம்பை விரைவாக 
வருடுதல்‌. (6) தெருட்டல்‌: சீருடன்‌ உருட்டி இசைத்‌ 
தெளிவறிதல்‌. (7) அள்ளல்‌: இசைச்செறிவு (8) பட்‌ 
மடை: பஞ்சம சுருதிமீட்டல்‌. இவ்வாறு இசை நூல்‌ 
வகுத்த எட்டு வகையாக யாழை மேளம்‌ செய்து, இசை 
கூட்டி, “முன்னால்‌ காதலர்‌ வாசிக்கட்டும்‌' என்று மாதவி 
கோவலன்‌ கையில்‌ யாழைத்‌ தந்தாள்‌. கோவலன்‌, 
மாதவி மனமகிழ அதை வாங்கி, அதில்‌ ஆற்றுப்பாட்‌ 
டும்‌, கடற்கரைப்‌ பாட்டும்‌ பாடலானான்‌. 


இராகதாள ஒழுங்குடன்‌ தெய்வத்தை அல்லது 
மக்களைக்‌ குறித்துப்‌ பாடுவது வரிப்பாட்டாம்‌- இங்கே 
முதல்‌ கானல்வரி, மக்களைக்‌ குறித்த முகமுடை வரியாம்‌. 
முகமுடை வரியாவது மூன்று முதல்‌ ஏழடி வரை உள்ள 
இசைப்பாட்டு. கானல்‌ வரிப்‌ பாட்டுக்களில்‌ பல இசை 
நுணுக்கங்கள்‌ உள்ளன. இப்பாடல்களின்‌ கருத்தை 
இங்கே காண்பாம்‌ :- 


திங்கள்‌ மாலை வெண்குடையான்‌ 
சென்னி, செங்கோல்‌ அதுவோச்சிக்‌ 
கங்கை தன்னைப்‌ புணர்ந்தாலும்‌ 
புலவாய்‌ வாழி காவேரி / 
கங்கை தன்னைப்‌ புணர்ந்தாலும்‌ 
புலவா தொழிதல்‌ கயற்கண்ணாய்‌ 
மங்கை மாதர்‌ பெருங்‌ கற்பென்‌ 
றறிந்தேன்‌ வாழி காவேரி ! 


காவிரி நாடன்‌ கரிகால்‌ வளவன்‌, கங்கை 
நாட்டைத்‌ தனது செங்கோல்‌ ஓச்சிப்‌ புணர்ந்தான்‌. 
(அடைந்து ஆண்டான்‌). “எனக்குரிய கணவன்‌, 
கங்கையைப்‌ புணர்வதா ?'' என்று காவிரி பிணங்க 

வில்லையாம்‌. கற்புடைய மங்கையரின்‌ தன்மையை ' 
அது விளக்கிற்றாம்‌. அதேபோல, ஆத்திமாலைசூடிய 
வெண்குடையானாகிய சேோழன்‌, தனது கோடாச்‌ 
செங்கோல்‌ ஓச்சிக்கன்னி (கன்னியா குமரி)யைப்புணர்ந்‌ 
தான்‌. அதாவது கன்னியாகுமரிவரையிலும்‌ உள்ள 
தமிழகத்தை வென்று புரந்தான்‌. ££ கயல்களைக்‌ கண்‌ 
ணாக உடைய காவிரியே, இவ்வாறு உனது தலைவன்‌ _ 
மற்றொரு கன்னியைப்‌ புணர்ந்தாலும்‌, நீ பிணங்க 
வில்லை. அது மனவுறுதியுள்ள மாதர்‌ பெருங்கற்பின்‌ 
திறமையே என்றறிந்தேன்‌.'” கரிகாலன்‌ கங்கை முதல்‌ 
கன்னியாகுமரி மட்டிலும்‌ உள்ள பாரதநாட்டை ஆண்‌ 
டதற்கும்‌, இந்த இடங்களில்‌ தமிழரசு நிலவியதற்கும்‌ 
இப்பாட்டு ஓர்‌ அரிய ஆதாரமாகும்‌. 


காவிரியே, உழவரோசையும்‌. மதகோசையும்‌ 
உடைநீர்‌ ஓசையும்‌, புதுப்‌ புனலாடும்‌ விழாக்கொண் 
டாடுவோர்‌ ஓசையும்‌ சிறந்து ஆர்ப்ப நீ நடந்தாய்‌. 
உலகிற்கு இத்துணை நலத்தையும்‌, சுபத்தையும்‌, மகிழ்‌ 
வையும்‌ அளிக்கும்‌ நீ வாழ்க ! இவ்வாறு விழாவோசை 
கள்‌ சிறந்தொலிப்பது, ஓயா தொலிக்கும்‌ மழவர்‌ (வீரர்‌) 
ஓசையுடைய கரிகாலவளவனாகிய உனது தலைவன்‌ வள 
மையேயாகும்‌. அத்தகைய தலைவனைப்‌ படைத்த நீ 
வாழி, காவிரியே! ”” 


அடுத்த மூன்றும்‌, பாட்டுடைத்‌ தலைவனாக சோழன்‌ 
வாழும்‌ புகாரைச்‌ சிறப்பிக்கும்‌ முகச்சார்த்துவரியாம்‌. 
இவைதோழி தலைவன்முன்‌ கூறல்‌: “ஐய, கரி மலர்‌ 
போன்ற நெடுங்கண்ணுடைய காரிகை முன்னே, 
கடல்‌ தெய்வத்தைக்‌ காட்டிக்காட்டி, நான்‌ உன்னையே 
காதலிக்கிறேன்‌, உன்னைப்பிரியேன்‌ ”” என்று சத்தியம்‌ 
செய்தாரையா ஒருவர்‌. அச்சத்தியத்தைப்‌ பொய்த்‌ 
தார்‌ அந்த அறனிலர்‌. இப்படி அவர்‌ செய்வாரென்று 

ஏழையோம்‌ அறியோம்‌ ! ஐயா, விரிகதிர்‌, வெண்மதி, 
நட்சத்திரக்‌ கூட்டம்‌ இவை போன்று விளங்கும்‌ 
வெள்ளை முறுக்குடைய சங்கு முத்து ஆகியவற்றின்‌ 
ஒளியைக்‌ கண்டு, ஆம்பல்‌ இதழ்‌ மலரும்‌ புகார்தான்‌ 
எமது ஊர்‌. நீதி வழுவாச்‌ செங்கோல்‌ நடக்கும்‌ இப்‌ 
புகாரில்‌ இவ்வாறு சொல்‌ தவறுவாரும்‌ உண்டோ ? 


காதலர்‌ ஆகக்‌ கழிக்கானற்‌ கையுறைகொண்டு எம்பின்வந்தார்‌ 
ஏதிலர்‌ தாமாக, யாம்‌இரப்ப நிற்பதையாங்‌ கறிகோம்‌ ஐய, 
மாதரார்‌ கண்ணும்‌, மதிகிழல்‌ நீர்‌இணைகொண்டு மலர்ந்தகீலப்‌ 


போது மறியாது, வண்டூச லாடும்‌ புகாரே எம்மூர்‌. 


அவர்‌ காதலராகி, பெரிய நெய்தற்‌ சோலையின்கண்‌ 
தழையும்‌ கண்ணியும்‌ கொண்டு எம்‌ பின்னே வந்தார்‌. 
அப்படிப்பட்டவர்‌ நாங்கள்‌ அவரை இரக்க, அன்னியர்‌ 
போல நிற்கிறார்‌. மாதர்‌ முகத்திலுள்ள விழிகளுக்கும்‌ 
மதிநிலாவில்‌ மலர்ந்த நீலோற்பலத்திற்கும்‌ வேற்றுமை 
தெரியாமல்‌, இரவு வந்தது கூடத்‌ தெரியாமல்‌, வண்டு 
ஊசலாடும்‌ புகாரே எங்கள்‌ ஊர்‌. இந்த ஊரில்‌ இவ்‌ 
வாறு காதல்‌ கொண்டவர்‌ ஏதிலர்‌ போலிருப்பது வியப்‌ 
பாயிருக்கிறது ! 


மாதர்‌, கடல்‌ மணலில்‌ சிற்றில்‌ கட்டி விளையாடு 
வர்‌. திரைகளால்‌ மொத்துண்ட சங்குகள்‌, அலை 
யுடன்‌ வந்து சிற்றில்களை உழுதழிக்கும்‌; மாதர்‌ 
மயங்கி மெல்விரலால்‌ ஓச்சுவர்‌. அவர்‌ கோதை 
பரிந்தசையும்‌ ; குவளை மாலை அறுத்து சிந்தும்‌. 
அப்படிச்‌ சிந்திய மலர்கள்‌ கடைக்‌ கணிக்கும்‌ விழிகளைப்‌ 
போலிருக்கும்‌. அங்குப்‌ போவார்‌, நாட்டம்‌ மேற்செல்‌ 
லாது அவற்றையே பார்த்திருப்பார்‌. அத்தகைய 
புகாரே. எம்மூர்‌. 

அடுத்த மூன்று கானல்‌ வரிகளும்‌ காதலன்‌ தனது 
வேட்கை நோயைக்‌ கூறுவதாம்‌. உதிர்ந்த புன்னைப்‌ 
பூந்தாதுக்கள்‌ போர்த்த கடற்கரையில்‌, தலைவன்‌ தலை 
வியைக்‌ காண்கிறான்‌. அவளது மதிமுகத்திலுள்ள 
கயற்கண்‌ அவனுக்கு நோய்‌ தருகிறது. அவள்‌ சிற்றில்‌ 
முதலியன விளையாடும்‌ இடத்திற்கு அவன்‌ வருகிறான்‌ ; 
சிற்றில்‌ துறையிடத்து மேயும்‌ வலம்புரிச்‌ சங்குகளால்‌ 
உழுது அழிக்கப்பட்டிருக்கும்‌ தோற்றத்தைக்‌ காண்‌ 
கிறான்‌, “ எனது நோய்‌ தீர்ப்பவள்‌, அழகுத்தேமல்‌ 
படர்ந்த அந்த மென்முலையாளே ”” என்கிறான்‌. மணங்‌ 
கமழும்‌ இந்தப்‌ பூங்கானலில்‌ (கடற்கரையில்‌), ஓர்‌ 
அணங்கு உறைகின்றாள்‌. அவள்‌ புலாலுலர்த்தி, 
அதைப்‌ புட்கள்‌ உண்ணாது வண்டார்க்கும்‌ ஒரு சிறு 
கொன்றைக்‌ கொம்பைக்‌ கையில்‌ பிடித்து இங்குறைகின்‌ 
றாள்‌. ஆ! அவள்‌ இங்கே இவ்வாறு உறைவதை அறி 
யேன்‌. அறிந்தால்‌ இந்த இடத்தை அடைந்து, இவ்‌ 
வாறு நோயால்‌ வருந்தேனே. 


வலைஞர்‌ சேரியில்‌, வலையுலரும்‌ முன்றிலில்‌, மீனு 
லர்த்த வேண்டி, இன்னொரு கொலைவேல்‌ நெடுங்கண்‌ 
கொடுங்‌ கூற்றம்‌ வாழ்கின்றது. அதை நான்‌ அறி 
யேனே. அறிந்தால்‌ இக்கடற்கரைக்கே வந்திருக்க 
மாட்டேனே. ஐயோ அக்கூற்றம்‌ என்னைத்‌ தனது 
கண்ணாலே தாக்கி நோய்‌ தந்து வருத்துகிறதே. 


அடுத்த மூன்று பாட்டில்‌ தலைவன்‌ தலைவியைத்‌ 
தனியிடங்‌ கண்டு புகழ்கின்றான்‌. இது நிலைவரியாம்‌. 

கயல்‌ எழுதி, வில்‌எழுதிக்‌ கார்‌எழுஇக்‌ காமன்‌ 

செயல்‌எழுதித்‌ தீர்ந்தமுகந்‌ இங்களோ காணீர்‌ / 

இங்களோ காணீர்‌ ஈதிமில்‌ வாழ்நர்‌ சீறாூர்க்கே 
அங்கணேர்‌ வானத்து அரவஞ்சி வாழ்வதுவே ! 


கயல்விழிகள்‌, விற்புருவம்‌, காமன்‌ செயல்‌ மூன்றும்‌ 
விளங்கும்‌ இவள்‌ முகமாகிய திங்கள்‌ வானத்திலிருந்‌ 
தால்‌, இராகு பிடிக்குமென்று அஞ்சிப்‌ பரவரது சிற்றூ 
ரில்‌ வாழ்வதைப்‌ பாருங்கள்‌ ! 


எறிவளைகள்‌ ஆர்ப்ப. இருமருங்கும்‌ ஓடும்‌ 
கறைகெழுவேற்‌ கண்ணே கடுங்கூற்றம்‌ காணீர்‌! 
கடுங்கூற்றம்‌ காணீர்‌, கடல்‌ வாழ்நர்‌ சீறூர்க்கே 
மடங்கெழு மென்‌ சாயல்‌ மகளா யதுவே ! 


இரு பக்கமும்‌ ஓடும்‌ இவளது வேற்கண்கள்‌ 
கூற்றோ? இந்த நெய்தல்‌ மாக்களுக்குக்‌ கூற்றமே இப்‌ 
பெண்ணாக வந்திருக்கிநதோ? மீன்‌ உலர்த்திக்‌ 
கொண்டு பறவைகளை ஓட்டும்‌ இவள்‌, கண்டார்க்குக்‌ 
காமநோய்‌ தரும்‌ அணங்கோ ? அடம்புக்கொடி படர்ந்த 
இக்கானலில்‌, அணங்கு தான்‌ இப்படி ஐம்பால்‌ 
கொண்ட பெண்பாலாக விளங்குகிறதோ ? 


அடுத்த மூன்றும்‌ தோழன்‌ கேள்விக்குத்‌ தலைவன்‌ 
சொல்லும்‌ முரிவரியாம்‌. “ தோழா, எனக்கு என்ன 
நோய்‌, என்னை யார்‌ இப்படி இடர்‌ செய்தவர்‌ என்று 
கேட்கிறாய்‌. சொல்கிறேன்‌ கேள்‌ ; சங்குகள்‌ வளரும்‌, 
திரைவிரி துறையில்‌, திருமணல்‌ விரிந்த இடத்தில்‌, 
மணமலர்‌ நிறைந்த சோலையில்‌ எண்‌ மனத்தைக்‌ 
கொள்ளை கொண்டவள்‌ தனியே திரிகிறாள்‌. அவள்‌ 
அங்கங்களே என்னை இடர்‌ செய்தன”? 


பொழில்தரு நறுமலரே, புதுமணம்‌ விரிமணலே, 
பழுதறு திருமொழியே, பணையிள வனமுலையே, 


* மரக்கலம்‌. 

முழுமதி புரைமுகமே, முரிபுரு வில்லிணையே, 
எழுதரு மின்னிடையே, எனையிடர்‌ செய்தவையே / 
மருவிரி புரிகுமலே, மதிபுரை திருமுகமே, 

இருகயல்‌ இணைவிழியே எனையிடர்‌ செய்தவையே / 
முனைவளர்‌ இள௩கையே, முழுமதி புரை முகமே, 
இளையவள்‌ இணைமுலையே எனையிடர்‌ செய்தவையே / 


அடுத்த மூன்றும்‌ காதலியைப்‌ பார்த்துக்‌ காதலன்‌ 
தனது ஆற்றாமை கூறலாம்‌: “காதலி, உன்‌ பெரியோர்‌ 
கடல்புக்கு, உயிர்‌ கொன்று, மீன்‌ பிடித்து வாழுகின்ற 
னர்‌. நீயோ எனது உடலிற்‌ புகுந்து, காதல்‌ நோயால்‌ 
உயிர்கொன்று வாழ்கின்றாய்‌. உந்தை கொடுங்கண்‌ 
வலையால்‌ உயிர்‌ கொல்வான்‌ ; நீயும்‌ நெடுங்கண்‌ வலை 
யால்‌ என்னுயிரைக்‌ கொல்வாய்‌. ஓடும்‌ மின்‌ படகு 
கொண்டு உன்‌ அப்பன்‌ உயிர்‌ கொல்வான்‌. கோடும்‌ 
புருவத்தால்‌ நீயும்‌ என்‌ உயிரைக்‌ கொல்வை. பிறர்‌ துய 
ரத்தை நீ பாராய்‌. இப்படி நீ செய்யும்‌ துயருக்குத்‌ 
தண்டனை விழும்‌ பார்‌ ! என்ன தண்டனை என்பையோ ? 
கட்டுக்கடங்கா து, கனத்த, பெருத்த, வலிய வெம்முலை 
யைத்‌ தாங்காமல்‌, மழை மின்னலைப்போன்ற உனது 
நுண்ணிடை முறியும்‌, சொன்னேன்‌. அப்பாரத்தை 
என்‌ மேலேற்றி, என்‌ ஆற்றாமையைத்‌ தீர்ப்பாயாக ?”” 


இவ்வாறு தனது அடங்கா ஆசையை வெளியிட்டு 
மறுபடியும்‌ கூடுகிறான்‌ தலைவன்‌. புணர்ந்து நீங்க மன 
மில்லாமல்‌, மனத்திற்‌ சொல்லிக்கொள்ளுகிறான்‌ :- 


“பவளவுலக்கை பிடித்து முத்தங்‌ குற்றுவாள்‌ 
இவள்‌ ; புன்னை நிழலில்‌ அன்னநடை நடப்பாள்‌. 
கள்ளுகுக்கும்‌ கருங்குவளையைக்‌ கையில்‌ ஏந்தி, புலாலைக்‌ 


128 சிலம்புச்‌ செல்வம்‌ 


கொத்தவரும்‌ புட்களைக்‌ கடிவாள்‌ ; இவள்‌ கண்கள்‌ 
வெள்வேல்‌ அல்ல; அவை வெய்ய, வெய்ய 
கூற்றமேயாம்‌. 


தவள முத்தம்‌ குறுவாள்‌ செங்கண்‌ 
குவளை யல்ல கொடிய கொடிய 
அன்னம்‌ நடப்ப நடப்பாள்‌ செங்கண்‌, 
கொன்னே வெய்ய கூற்றம்‌, கூற்றம்‌ 


காதலி விளையாட்டாக ஓடுகிறாள்‌. அவளைக்‌ கண்டு 
காதலன்‌ சொல்லுகிறான்‌ : “இந்த நீர்‌ வேலி சூழ்ந்த 
கடற்கரையில்‌ விளையாடித்‌ திரிகிறான்‌ ஒரு நங்கை. 
அவள்‌ பின்‌ சேராதே, அன்னமே! நீ அவள்‌ நடையை 
ஓவ்வாய்‌. அவள்‌ மாதிரி நடக்க முடியாமல்‌ 
தோற்பாய்‌””. 


இப்பாட்டு, காதல்‌ பொறுக்கமுடியாத ஓருவன்‌ 
தான்‌ காதலிக்கும்‌ ஒரு பெண்ணைப்‌ பார்த்துச்‌ 
சொல்லுவ துபோலிருக்கிறதன்றோ ? கோவலன்‌ எப்‌ 
பெண்ணையும்‌ விரும்பவில்லை. அவன்‌ மாதவி மைய 
லிலே $சொக்கியிருந்தான்‌. ஆனால்‌ விதியொன்றிருக்‌ 
கிறதே! அது மாதவி மனத்திற்‌ புகுந்து ஐயத்தைக்‌ 
கிளப்பியது. ஆ! என்னை அலட்சியம்‌ செய்து, 
வேறொரு : [பெண்ணையன்றோ காதலித்து இப்படி 
இவன்‌ பாடுகிறான்‌ '? என்று (கலவியால்‌ மகிழ்ந்தவள்‌ 
போல முகம்‌ மினுக்கி) உள்ளே பிணங்கி, மாதவி 
தனக்கும்‌ வேறொரு குறிப்பு உண்டு, வேறோர்‌ காதலன்‌ 
மேல்‌ ஆசையுண்டு என்று பதிலுக்குப்‌ பதில்‌ உணர்த்‌ 
தும்படி, யாழை வாங்கிக்‌ கானல்வரி பாடுகிறாள்‌. 
அதைக்கேட்டு நெய்தல்‌ நிலத்தெய்வம்‌ வியப்பெய்து 
கிறது. நீள்‌ நிலத்‌ தோர்‌ மகிழ்வெய்துகின்றனர்‌. 

அவள்‌ குரலும்‌, விரலும்‌, அத்துணை இனியன. அத்‌ 
துடன்‌ அப்பாடல்களே கோவலனை வேசை மயக்கத்தி 
னின்றுந்‌ தெளிவித்துத்‌ தனது தரும பத்தினியின்பால்‌ 
சேர்த்தன. அப்பாடல்களே நாயகனை எண்ணிக்‌ கண்‌ 
ணீர்வீட்டு மெலியும்‌ கண்ணகிக்கு நல்லவாயின, 


“£ மருங்குவண்டு சிறந்தார்ப்ப மணிப்பூ ஆடை அதுபோர்த்துக்‌ 
கருங்கயற்‌ கண்விழித்து ஒல்கி நடந்தாய்‌ வாமி காவேரி 
கருங்கயற்கண்‌ விழித்தொல்கி நடந்த வெல்லா நின்கணவன்‌ 
திருந்து செங்கோல்‌ வளையாமை யறிந்தேன்‌ வாழிகாவேரி ! 
பூவார்‌ சோலை மயிலாடப்‌ புரிந்து குயில்கள்‌ இசைபாடக்‌ 

காமர்‌ மாலை அருகசைய நடந்தாய்‌ வாழி காவேரி ! 

காமர்மாலை யருகசைய நடந்தவெல்லா நின்‌ கணவன்‌ 
நாமவேலின்‌ திறங்கண்டே யறிந்தேன்வாழி காவேரி. 


இவ்வாறு பக்கத்தில்‌ வண்டொலிக்க, மணிப்பூஞ்‌ 
சேலை யணிந்து, மீன்விழி நோக்கி, பெண்மையால்‌ 
ஒதுங்கி நீ நடப்பதெல்லாம்‌ நின்‌ கணவன்‌ செங்‌ 
கோல்‌ கோடாமையால்‌ என்றறிந்தேதன்‌. பூஞ்‌ 
சோலையில்‌ மயில்‌ ஆட, குயில்கள்‌ இசைபாட அழ 
கான மாலைகள்‌ அசைய நீ நடப்பதெல்லாம்‌ பகைவரை 
வென்று புகழ்பெற்ற நினது கணவர்‌ வேலின்‌ திறம்‌ 
என்றறிந்தேன்‌. அவனது வள நாட்டைக்‌ குழந்தை 
போல வளர்க்குந்‌ தாயானாய்‌, நீ வாழி, ஊழிகடந்த 
நினது இப்பேருதவி நீங்காது நீ வாழ்க ! நீ இவ்வாறு 
ஊழியை வென்று பேருதவி செய்தொழுகுவது; உயிர்‌ 
கலைக்‌ காக்கும்‌ ஆக்ஞா சக்கரத்தை ஆளும்‌ பகல்‌ வெய்‌ 
யோன்‌ (நடுநிலை விரும்புவோனாகிய எமதரசன்‌) அரு 
ளாலேதான்‌. பகலவன்‌ குலத்தோன்றலாகிய சோழன்‌ 
வாழ்க ! சூரியன்‌ கடலாவியிழுத்து மேகமாக்கி மழை 
பொழிந்து, நீ வெள்ளமாகப்‌ பெருகுகின்றாய்‌. சூரிய 


* ஒல்கி ஒதுங்கி, 
9 

குலத்தோன்‌ மன்னுயிரைத்‌ தன்னுயிர்போலத்‌ தாங்கும்‌ 
செங்கோன்மையாலும்‌ நீ வற்றா நிறைவெய்தி, ஊழி 
கடந்து உலகிற்குதவி விளங்குகின்றாய்‌. ஆதலால்‌ 
பகல்‌ வெய்யோன்‌ அருள்‌ வாழ்க! நின்‌ பேருதவி 
வாழ்க. நீ வாழ்க, காவிரியே ! 


இனிப்‌ புகார்ச்‌ சிறப்பைப்‌ பாடுகிறாள்‌ மாதவி ; 
கடல்‌ அலைகள்‌ வெண்‌ முத்துக்களைத்‌ தந்து, நெய்தல்‌ 
பூங்கோதையை விலைஞர்‌ போலக்கொண்டு செல்லும்‌ 
புகாரே எம்மூர்‌. இதன்கண்‌ நீள்‌ புன்னைகள்‌ அரும்பிப்‌ 
பூத்து நட்சத்திர மண்டலம்போலக்‌ காணும்‌. அதனி 
டையே சந்திரன்போல அன்னம்‌ உறையும்‌. அவற்‌ 
றைக்‌ கண்டு வண்டூத ஆம்பல்‌ மலரும்‌. அத்தகைய 
புகாரில்‌ வாழும்‌ எமது தலைவி, இனிய கதிர்‌ நிலவும்‌ 
முகத்தான்‌. அவளது செவ்வாய்‌ மணிமுறுவலுக்கு 
முத்தும்‌ ஓவ்வா து ; எனினும்‌, முத்தங்களையே கையுறை 
யாகக்‌ கொண்டு மன்மதன்போல நீர்‌ வருதிர்‌. மறை 
விலே தம்மை மணந்து அகன்ற காதலரை நினைத்துப்‌ 
பட்டினப்பாக்கத்தில்‌ வாழும்‌ பரதகுலத்து இளம்‌ பெண்‌ 
கன்‌ உடல்‌ இளைத்துக்‌ கைவளைகள்‌ சிந்துவதை யாம்‌ 
எப்படி யறிவோம்‌? வண்டலாட்டை அலைகள்‌ அழிப்ப, 
அது கண்டு பொறாது கையால்‌ மணாலைவாரி, முகமதி 
யில்‌ நீண்ட விழிகளில்‌ கண்ணீர்‌ நிரம்ப, இளம்‌ 
பெண்கள்‌ கடலைத்‌ தூர்க்க முயலும்‌ புகாரே எம்‌ 
ஊராம்‌. இவ்வூரிலே, உண்டவரை வெல்லும்‌ கருங்‌ 
கள்ளின்‌ பானம்‌ ஓழியாத பாக்கத்திலே, இளம்பெண்‌ 
களுக்கு நீ மிக்க மனநோய்‌ தருவாய்‌ என்பதை யாம்‌ 
எப்படி அறிவோம்‌ ? 


இனி, தான்‌ இன்னொருவன்‌ மேற்‌ காதல்‌ கொண்ட 
தாக மெல்லக்‌ குறிக்கிறாள்‌ மாதவி. புணர்‌ நண்டினை 
நோக்கி, பூங்கானலில்‌ என்னையும்‌ நோக்கி, உணர்‌ 

வொழியப்‌ போனார்‌ நெய்தல்‌ நிலத்தலைவர்‌. அன்னன்‌ 
காள்‌, எம்மை நினையாது அவர்‌ போய்‌ விட்டாரோ ₹? 
நம்மை மறந்தாரை நாம்‌ மறக்க மாட்டோம்‌. மங்கிய 
மாலையில்‌, என்‌ கண்‌ அக்காதலரைக்‌ காணாது வருந்து 
கிறது. என்னைப்போல நீ துன்பமுறாமல்‌ உறங்கு 
கின்றாய்‌. ஏ நெய்தலே, நீ காணும்‌ கனவினுள்‌, என்னை 
விட்டகன்ற வன்கணார்‌ இக்கானலில்‌ வரக்‌ கண்டறி 
வாயோ? ஏ கடலோதமே ! 


நேர்ந்த ஈம்‌ காதலர்‌, நேமி நெடுந்‌ திண்தேர்‌ 
ஊர்ந்த வழிசிதைய ஊர்கின்ற ஓதமே, 

பூந்தண்‌ பொழிலே, புணர்ந்தாடும்‌ அன்னமே, 
ஈர்ம்தண்‌ துறையே, இதுதகா தென்னீரே ! 


நெய்தல்‌ தலைவனே, நினது நிலம்‌ நல்ல முத்தணி 
பூண்டது; நலஞ்சார்‌ பவளக்‌ கலையுடுத்தது. செந்நெற்‌ 
பழனக்‌ கழனிதொறும்‌ திரையுலாவப்‌ பெற்றது. 
புன்னைப்‌ பொதும்பர்‌ நிறைந்தது. தரள நகை செய்து, 
பவளவாய்‌ மலர்ந்து, சேரிப்பரதர்‌ வலை முன்றிலில்‌ 
திரையுலாவப்‌ பெற்ற நெய்தற்றலைவன்‌ நீ. மகரக்‌ 
கொடியோன்‌ அம்பெய்த புதுப்புண்களை என்‌ அன்னை 
கண்டால்‌ என்ன செய்வது? இந்தக்‌ கொடுமை செய்‌ 
தார்‌ யார்‌ என்றால்‌ என்‌ சொல்வது? பிறர்‌ அறியாத. 
எனது நோயை அன்னை அறிந்தால்‌ என்‌ செய்வது? 


இனிப்‌ பொழுதுகண்‌ டிரங்குகிறாள்‌ : மெல்லிருள்‌ 
பரந்தது. பகலவன்‌ மறைந்தான்‌. என்‌ கண்கள்‌ 
வருந்தி நீர்‌ உகுத்தன. தலையவிழ்‌ மலர்க்குழலாய்‌, 
என்னைப்‌ பிரிந்த அவர்‌ நாட்டிலும்‌, என்வளை நெகிழ, 
எரி சிந்தி வந்த இந்த மருண்ட மாலை உளதோ? 

கதிரவன்‌ மறைந்தனனே ! காரிருள்‌ பரந்ததுவே 

1 எதிர்மலர்‌ புரையுண்கள்‌ எவ்வநீர்‌ உகுத்தனவே ! 
புதுமதி புரை முகத்தாய்‌, போனார்‌ நாட்‌ டுளதாங்கொல்‌ 
மதியுமிழ்ந்து, கதிர்விழுங்கி, வந்த இம்‌ மருண்மாலை ! 


பறவைகளின்‌ பாட்டு அடங்கினவே! பகலோன்‌ 
மறைந்தானே ! முழுமதி நோய்‌ செய்ய, எனது நெடுங்‌ 
கண்கள்‌ நீருகுத்த னவே! மலரவிழ்‌ கூந்தலாய்‌, 
என்னைத்‌ பிரிந்தவர்‌ நாட்டிலும்‌ என்னுயிர்‌ மேல்‌ வந்த 
மறவலி படைத்த இந்த மருண்ட மாலை உண்டோ ? 


இந்தக்‌ கானல்‌ வேலியில்‌ ஓருவர்‌ வந்து, எமது 
விளையாட்டை அழித்துச்‌ சென்றார்‌. அவர்‌ நமது 
மையல்‌ மனம்‌ விட்டு அகன்றிலர்‌. அவரை நமது 
மான்விழி மறந்திலது. நான்‌ அன்னத்துடன்‌ ஆடக்‌ 
கண்டு, நேற்று என்னையே ஒருவர்‌ நோக்கி நின்றார்‌. 
அவர்‌ அழகுத்‌ தேமலைப்‌ போல நம்மை விட்டுப்‌ 
போகாது மனத்தில்‌ உறைகின்றார்‌. ஏ குருகே, நெய்‌ 
தற்‌ றலைவனுக்கு யானுற்ற நோயைச்‌ சொல்லுவாய்‌. 
இக்‌ கானலை வந்து அடையாதே செல்‌ ! 


இவ்வாறு பாடிய மாதவி, மீண்டும்‌ கைக்கிளையும்‌ 
குரலும்‌ சேர்ந்த இனிய செவ்வழிப்‌ பாலையிசை யெழுப்‌ 
பினாள்‌. 


நுளையர்‌ விளரிப்பாலைப்‌ பண்‌ கொள்ளும்‌ மாலையே 
என்னாவியைக்‌ கொள்ள வல்லாய்‌, கொள்‌ : 


2 பையுள்மோய்‌ கூரப்‌ பகல்செய்வான்‌ போய்வீழ 
வையமோ கண்புதைப்ப வந்தாய்‌ மருள்மாலை, 
மாலை நீ யாயின்‌ மணந்தார்‌ அவராயின்‌, 
ஞாலமோ நல்கூர்க்‌ ததுவாழீ மாலை. 


1 இரண்டு மலர்போன்ற விழிகள்‌. 2 துன்பம்‌. 

இனி, தனக்குப்‌ பகையாகிய கிளையிலே கலக்க. 
வந்தாய்‌, மாலையே, நீ என்‌ ஆவியைக்‌ கொள்வாய்‌. 
பிரிந்தவர்‌ வருந்தியுரைத்த சொற்களைக்‌ கேட்டு அருள்‌ 
நிழலில்‌ இருந்து ஏங்கி வாழ்வார்‌ உயிர்க்குக்‌ கேடு 
சூழ்ந்த மாலையே, நீ அரணுக்குள்ளிருந்து ஆற்றல்‌ 
இல்லாமல்‌ ஒடுங்கும்‌ மன்னனை வெளியே முற்றுகையிட 
வந்த பகையரசன்‌ போல்வாய்‌ ! 


இம்‌ மருண்ட மாலை தீ வீசி வந்தது. இது நம்மை 
வருத்தும்‌ என்று அறியாமல்‌, நின்னைப்‌ பிரியேன்‌ 
என்று பூக்கமழ்‌ கானலில்‌ பொய்ச்சூழ்‌ உரைத்துச்‌ சென்‌ 
ரர்‌ அவர்‌. அதைப்‌ பொறு, பெரிய கடல்‌ தெய்வமே, 
அதைப்‌ பொறு என்று நின்‌ மலரடி வணங்குகிறேன்‌. 

கேட்டான்‌ கோவலன்‌ : “யான்‌ கானல்வரி பாடி 
னேன்‌. தானும்‌ பாடுவதாக யாழை வாங்கிக்கொண்டு, 
இன்னொருவன்மேல்‌ மனம்‌ வைத்து, பல மாயப்‌ பொய்‌ 
களைக்‌ கூட்டி இந்த மாயத்தாள்‌ பாடினான்‌.” என்று 
அவன்‌ மனம்‌ வேறுபட்டான்‌. யாழிசையால்‌ ஊழ்வினை 
சூழ்ந்தது. தான்‌ விரும்பிய மதிமுகத்தானை அணைத்த 
கைகளை, நெகிழ்த்தினான்‌. * பொழுது போயிற்று ” 
என்று எழுந்தான்‌. உடனே ஏவலாளருடன்‌ கோவ 
லன்‌ மாதவியைப்‌ பிரிந்து சென்றான்‌. அவன்‌ போன 
பிறகு, தாதவிழ்‌ பூஞ்சோலையில்‌, தனது பாட்டொலி 
நிறுத்தி, கையற்ற நெஞ்சினளாய்‌, வண்டியிலேறி இது 
காறும்‌ தன்னைப்‌ பிரியாத காதலனின்றியே மாதவி 
தனது மனை புக்காள்‌. புகுந்ததும்‌, * உலக அரசர்‌ 
தலைவணங்கும்‌ சூழியானைச்சுடர்வாட்‌ சோழன்‌, சக்கிர 
வாளகிரியும்‌ உள்ளே அகப்படும்படி வெண்‌ குடை 
கவிப்ப, நீடூழி வாழ்க” என்று அரசனை வாழ்த்தினாள்‌. 


20. மாதவி தூது 


செந்தா மரைவிரியத்‌ தேமாங்‌ கொழுந்தொழுக 
மைந்தார்‌ அசோக மடலவிழக்‌--கொத்தார்‌ 
இளவேனல்‌ வந்ததால்‌ என்னாங்கொல்‌ இன்று 
வளவேனற்‌ கண்ணி மனம்‌! 


இளவேனில்‌ 


தமிழ்நாடு நீர்வளம்‌ நிறைந்தது. வடக்கு வேங்கட 

மலை, தெற்கு குமரி, கிழக்கும்‌ மேற்கும்‌ கடல்கள்‌-- 
இவை அதன்‌ எல்லைகளாம்‌. மாட மாளிகை சிறந்த 
மதுரை, சோழர்‌ தலைநகரான உறையூர்‌, செழிப்புமிக்க 
வஞ்சி, புனலோசை மிக்க புகார்‌ இந்நான்கும்‌ தமிழ்‌ 
நாட்டின்‌ தலைநகர்களாம்‌. 


இந்நான்கு நகர்களிலும்‌ மன்மதன்‌ அரசு வீற்றிருந்‌ 
தான்‌. மன்மதனுக்குத்‌ தென்றலே தேர்‌, கிளியே புரவி, 
அந்தியே யானை ; இம்‌ மூன்றையும்‌ முறையே பாண்டியர்‌, 
சோழர்‌, சேரர்‌, காவலில்‌ வைத்து, தனது படையாகிய 
மகளிருடன்‌ அவன்‌ புகார்‌ நகரில்‌ வீற்றிருந்தான்‌. 
வசந்தன்‌ வந்தான்‌. குயில்‌ ஆகிய சின்னமூதுவோன்‌ 
அரசன்‌ ஆணையைச்‌ சின்னம்‌ ஊதிக்கொண்டு படை 
களுக்கு அறிவிப்போன்‌ ஆவன்‌. “குயிலே, மன்மதன்‌ 
கொலுவீற்றிருக்கிறான்‌ ; இளவரசனாகிய வசந்தன்‌ வந்து 
விட்டான்‌ இங்கே ”” என்று தென்றலாகிய தூதன்‌ அறி 
வித்தான்‌. கொடிகள்‌ நெருங்கிய சோலையில்‌ வளரும்‌ 
குயில்‌, “மன்மத சேனைகளான பெண்டீர்‌, இளவேனிற்‌ 
கேற்ற கோலங்‌ கொள்ளுங்கள்‌ *” என்று பணிமொழி 
கூவியது. (பணிமொழி-கட்டளை). 

மாமலர்‌ நெடுங்கண்‌ மாதவி குயிலின்‌ கட்டளைக்கு 
இணங்கினாள்‌. கோவலனைப்‌ பிரிந்து வந்த அவள்‌, 
வானுற வுயர்ந்த தனது நிலா முற்றத்தில்‌ உள்ளே 
வேனிற்‌ பள்ளியில்‌ ஏறினாள்‌ ; தென்கடல்‌ முத்தையும்‌, 
பொதிகைச்‌ சந்தனத்தையும்‌ தனது குங்கும வனமுலை 
மார்பிற்குக்‌ காணிக்கையாக அணிந்தாள்‌. பிறகு 
பதுமாசனத்திலிருந்து, கையில்‌ சகோடயாழை வாங்கி 
வாசித்தாள்‌. வலக்கை, பதாகை- முத்திரையாக யாழ்த்‌ 
தண்டைப்‌ பிடித்தது. இடக்கை நால்விரல்‌ மாடகந்‌ 
தழுவியது. தாழ்ந்த இசை (செம்பகை), அளவுக்கு 
மிஞ்சிய இசை (ஆர்ப்பு), மழுங்கல்‌ (கூடம்‌), கம்பித்தல்‌ 
(அதிர்வு) ஆகிய அபஸ்வரங்கள்‌ இன்றி, ஸப்த ஸ்வரங்‌ 
களையும்‌ இனிது மிட்டி, வலிவு, மெலிவு, சமன்‌ என்னும்‌ 
மூவகைச்‌ சுருதிகளையும்‌ ஏற்றவாறு தழுவி, அகநிலை, 
புறநிலை, அருகியல்‌, பெருகியல்‌ ஆகிய மருதப்‌ பண்‌ 
களை அவற்றிற்‌ கிசைந்த ஸ்வரங்களுடன்‌ தெளிவாக 
வாசித்தாள்‌ ; புறநிலை மருதப்பண்‌ மீட்டும்‌ போது மன 
நெகிழ்ந்து மயங்கினான்‌ மாதவி. 


மன்மதன்‌ ஆணையை யார்‌ தப்ப முடியும்‌? அவன்‌ 
தனது மலர்க்‌ கணையால்‌ உலகை யெல்லாம்‌ ஒரு தனிச்‌ 
செங்கோல்‌ செலுத்துவோன்‌ அல்லவா ? கட்சி வேறு 
பாடில்லாமல்‌, அவன்‌ ஆணையை உலகெலாம்‌ வணங்கு 
கிறது. மாதவி மேனி பசந்தது. 


மாதவி கோவலனுக்குத்‌ திருமுகம்‌ அனுப்பினாள்‌. 
மாதவி, சண்பகம்‌, பச்சிலை, கருமுகை, வெண்பூ, 
மல்லிகை, செங்கழுநீர்‌ ஆகியவற்றால்‌ அடர்த்தியாக 
ஓரு மாலை தொடுத்தான்‌. பித்திகையின்‌ (சிறு 
செண்பகம்‌) கொழுமையான மூகையை எழுத்‌ 
தாணியாகக்‌ கொண்டு, அதைச்‌ செம்பஞ்சுக்‌ 
குழம்பில்‌ தோய்த்து உதறி, முதிர்ந்த வெள்ளைத்‌ தாழை 

மடலில்‌ பின்வருமாறு எழுதலானாள்‌ :- “இனிய இள 
வேனிலான இளவரசன்‌, உயிர்களை யெல்லாம்‌, அவை 
மகிழும்‌ இணைகளுடன்‌ சேர்க்கிறான்‌. அந்திப்போதில்‌ 
விரகவேதனை அரும்பும்‌. அதில்‌ தோன்றிய திங்கட்‌ 
செல்வனும்‌ நேர்மையானவனல்லன்‌, கோட்டமுள்ள 
வன்‌. கூடினோர்‌ இடையே ஊடினாலும்‌, பிரிந்தவர்‌ 
துணைகளை மறந்தாலும்‌, மாரன்‌ மணைமுன்ள பூங்கணை 
யால்‌ அவர்‌ உயிரைக்‌ கொள்வான்‌. இஃது அவனுக்கு. 
வழக்கம்‌; புதிதல்ல. இதை நீர்‌ அறிவீராக...”” அறு 
பத்து நான்கு கலைகளும்‌ இசைந்தொழுக, பண்ணையும்‌ 
இசைத்திறனையும்‌ பழித்த இனிய மொழியில்‌ விளைந்த. 
மழலையாற்‌ சொல்லிச்‌ சொல்லி மேற்கண்ட காதற்‌ பனு 
வலை எழுதினாள்‌ மாதவி; சேடி வசந்தமாலையைக்‌ கூவி 
யழைத்து, அவளிடம்‌ மாலையைக்‌ கொடுத்து, “இந்தத்‌ 
தூய மலர்‌ மாலையிற்‌ பொதிந்த பொருளையெல்லாம்‌ 
கோவலனுக்கு அளித்து, அவனை இங்கே அழைத்துக்‌ 
கொண்டு வா”? என அவள்‌ பணித்தாள்‌. 


அவ்வாறே, வேல்விழிச்‌ சேடி அம்மாலையைக்‌ 
கோவலனுக்கு அளித்தாள்‌. கோவலன்‌ வேசை நடத்‌ 
தையை இவ்வாறு கண்டித்து, மாலையை மறுத்தான்‌ 
“1, திலகம்‌, அளகம்‌, விற்புருவம்‌, குவளைக்கண்‌, கொவ்‌ 
வைச்‌ செவ்வாய்‌, குமிம்‌ முக்கு இவற்றைக்‌ கொண்ட 
அவள்‌, மாதர்‌ வாண்முகத்திற்குரிய மதர்த்த பார்வை 
யுடன்‌, முன்னே தோன்றி என்மேற்‌ காதலானவள்‌ 
போல நடித்தான்‌. அந்தக்‌ கண்கூடு வரியை யான்‌ 
அறிவேன்‌. 2. அவன்‌ புயல்போன்ற கூந்தலாள்‌ ; 
வருந்தி நிலாப்‌ பொழியும்‌ மதிமுகி ; நெறியின்றித்‌ திரி 
யும்‌ கயல்‌ விழியான்‌. அவள்‌ தனது சொக்கழகில்‌, 


ஈ கோவலன்‌ சொல்லும்‌ எண்வகை வரிகளின்‌ பொருளும்‌ 
விளக்கமும்‌ அந்தந்த வாக்கியங்களிலேயே அடங்க 
யுள்ளன. 

இனிய பவளவாய்‌ திறந்து, முத்திள நகைநலங்‌ காட்டி 
னாள்‌. “வா” என்ன வந்தாள்‌, “போ” என்னப்‌ போனாள்‌. 
இக்‌ கருநெடுங்‌ கண்ணி, இப்படி பல தடவை நடித்துச்‌ 
சென்றாள்‌. அந்தக்‌ காண்வரிக்‌ கோலமும்‌ யான்‌ கண்‌ 
டேன்‌. 5. அந்தி மாலை வந்ததும்‌, என்‌ சிந்தை 
வேட்கை நோயுறும்‌. என்‌ ஆற்றாமையை அவள்‌ காண்‌ 
பாள்‌. கிளிமொழியும்‌, அன்ன நடையும்‌, மயில்போன்ற 
சாயலும்‌ மறைத்து; ஒரு வேல்விழிச்‌ சேடிபோன்று 
மாறுவேடம்‌ புனைந்து, தனியே அவள்‌ வருவாள்‌. 
அந்த உள்வரி ஆடலும்‌ யான்‌ அறிவேன்‌. 4. நான்‌ 
பிரிவால்‌ வருந்துவதை அவள்‌ அறிவான்‌. காதலுடன்‌ 
அவள்‌ என்ன அணையமாட்டாள்‌. சிலம்பு புலம்ப, 
மேகலை ஆர்ப்ப, அணிகளின்‌ சுமை தாங்காத அந்த 
நுண்ணிடையாள்‌, வாயிற்‌ புறத்தினின்றும்‌ நடிப்பாள்‌. 
அந்த அற்புதமான புறவரியும்‌ யான்‌ அறிவேன்‌. 5. 
கோதையும்‌, குழலும்‌, தாதுசேர்‌ அளகமும்‌, ஒரு கோவை 
முத்து வடமும்‌, திருமுலைத்தடமும்‌ கொண்டு மின்னிடை 
வருந்த வாயிற்புறம்‌ வந்து, அந்த நன்னுதல்‌, சேடி 
மூலமே செய்தி சொன்னாள்‌. உள்ளே புணர்ச்சிக்‌ கருத்‌ 
துடன்‌, புலவிச்‌ சொல்லுரைத்தேன்‌. அதை நான்‌ 
மனம்‌ வேறுபட்டுக்‌ சொன்னதாகக்‌ கொண்டு, 
தளர்ந்த மேனியும்‌, அழகிய மென்கூந்தலும்‌ 
உடைய அவன்‌, ஊடல்‌ நடித்துச்‌ சென்றாள்‌. அந்தக்‌ 
கிளர்‌ வரியும்‌ யான்‌ அறிவேன்‌. (கிளர்வரி- மாறுபட்ட 
இருவர்‌ நடுநிற்பவர்‌ சந்து சொல்லக்கேட்டு நடிப்பது.) 
6. நான்‌ பிரிந்துறைந்தேன்‌. அவளும்‌ பிரிந்து, எனது 
நெருங்கிய உறவினரிடம்‌ தனது துயரத்தைத்‌ தேர்ந்து 
தேர்ந்துரைத்து, என்மேல்‌ அன்பிருப்பது போலே 
நடித்தாள்‌. அந்தத்‌ தேர்ச்சி வரியையும்‌ யான்‌ அறி 
வேன்‌. 7. அந்திமாலையில்‌ மயங்கிக்‌ கண்ட பேருக்‌ 
கெல்லாம்‌ தனது விரகதாபத்தைக்‌ கூறினாள்‌ அந்த. 

வண்டார்‌ கூந்தலாள்‌. அந்தக்‌ காட்சி வரியையும்‌ யான்‌ 
அறிவேன்‌. 8. தன்னை எடுத்தணைந்து மயக்கம்‌ தீர்க்‌ 
கும்படி, அவள்‌ அவர்‌ முன்‌ மயங்கினாள்‌. அந்த எடுத்‌ 
துக்கொள்‌ வரியையும்‌ யான்‌ அறிவேன்‌. ஆயிழையே, 
இப்பைந்தொடி நாடகக்கணியை யாதலாலே, இப்படி 
யெல்லாம்‌ நடித்துப்‌ பிறரை மயக்குதல்‌ அவளுக்கு 
இயல்பேயாகும்‌.”” 


அழகிய தோடணிந்த திருமுகங்கொண்ட மாதவி 
எழுதிய தாழைமடல்‌ திருமுகத்தை, இவ்வாறு சொல்லிக்‌ 
கோவலன்‌ மறுத்தான்‌. சேடி வசந்தமாலை, மனமிரங்கி, 
உளம்வாடி மாதவியிடம்‌ விரைந்து சென்று நிகழ்ந்த 
தைச்‌ சொன்னாள்‌. “ மாலைப்போது வராது போனாலும்‌, 
காலையில்‌ நாம்‌ கோவலனைக்‌ காண்போம்‌” என்று 
செயலற்ற நெஞ்சுடன்‌, பூமெத்தையிற்‌ சாய்ந்து; இமை 
பொருந்தாமல்‌ இருந்து வருந்தினாள்‌ மாமலர்‌ நெடுங்‌ 
கண்‌ மாதவி. 


21. கண்ணகி கனவு 


மாலை நேரம்‌ பட்டினப்பாக்கத்தில்‌, வீடுதோறும்‌ மணி 

விளக்கேற்றி, முல்லையும்‌ நெல்லும்‌ தூவி அவரவர்‌ 
குலதெய்வங்களை இறைஞ்சுகின்றனர்‌; பெண்டிர்‌, 
கணவர்‌ மகிழ்ந்து கூடுதற்கேற்றபடி தம்மை அலங்கரித்‌ 
துக்‌ கொள்ளுகின்றனர்‌. அத்தகைய வீடுகளில்‌ ஒன்றில்‌, 
மாலதி என்னும்‌ அந்தண மனைவியிருந்தாள்‌. அவ 
ளுக்கு மகப்பேறில்லை. ஆதலால்‌, அவள்‌ கணவன்‌ 
இரண்டாந்தாரம்‌ மணந்து, ஓர்‌ ஆண்மகவைப்‌ பெற்‌ 
றான்‌. ஒருநாள்‌ இரண்டாம்‌ மனைவி வெளியே சென்றி 
ருந்தாள்‌. அப்போது குழந்தை அழுதது. மாலதி 
பசியால்‌ துடிக்கும்‌ குழந்தைக்குப்‌ பால்‌ ஊட்டினான்‌. 
பால்‌ விக்கிக்‌ குழந்தை மூச்சடைத்து இறந்தது. “ஐயோ 
தம்மகளை நான்‌ கொன்றதாகவன்றோ தாய்‌ தந்தையர்‌ 
பழி சுமத்துவர்‌?'”? என்று ஏங்கி, அக்குழந்தையை 
எடுத்துக்கொண்டு, கற்பகம்‌ நிற்கும்‌ கோயில்‌, ஐராவ 
தக்‌ கோயில்‌, அழகிய பல தேவர்கோயில்‌, கிழக்கே 
சூரியன்‌ கோயில்‌, கைலாயக்கோயில்‌, முருகன்‌ கோயில்‌, 
வச்சிரக்கோயில்‌, மாசாத்தான்‌ கோயில்‌, அருகர்‌ 
கோயில்‌, சந்திரன்‌ கோயில்‌ ஆகிய கோயில்களெல்லாம்‌ 
சென்று * தெய்வங்காள்‌, என்‌ துயர்‌ தீர்மின்‌ ?” என்று 
அழுதாள்‌ மாலதி. ஒரு தெய்வமும்‌ அவளுக்கு இரங்க 
வில்லை. 


நள்ளிரவு; சுடுகாட்டுக்‌ கருகேயுள்ள சாத்தன்‌ 
கோயிலில்‌, பிள்ளைப்‌ பிணத்தை ஏந்திக்கொண்டு 
அவள்‌ வரங்கிடந்தாள்‌. அப்போது இளம்பெண்ணுருக்‌ 
கொண்டு ஓர்‌ இடாகினிப்பேய்‌ வந்தது. மாலதியிடம்‌ 
இரக்கங்‌ காட்டுவதுபோல்‌ நடித்து, * மாசிலாய்‌ | 

செய்தவம்‌ இல்லார்க்குத்‌ தேவர்‌ வரங்கொண்டார்‌. 
இது பொய்யுரை யன்று ; பொருளுரையேயாம்‌, ஆத 
லால்‌ உன்‌ கையிலுள்ள பிணத்தைத்‌ தா!” என்று 
பறித்துத்‌ தின்று சென்றது. இடியுண்ட மயில்போல்‌ 
ஏங்கியழுது, சாத்தனிடம்‌ முறையிட்டாள்‌ மாலதி, 
சாத்தன்‌ மனமிரங்கினான்‌ ; “* அன்னாய்‌ ஏங்கி அழாதே ; 
செல்‌ ; முன்னே உயிர்க்குழந்தை காண்பாய்‌ என்ற 
ரளி, குயில்கள்‌ உறையும்‌ ஒரு சோலையில்‌, தானே 
குழந்தையாகக்‌ கிடந்தான்‌. அதை மகிழ்வுடன்‌ எடுத்‌ 
தணைத்துத்‌ தாயிடம்‌ கொடுத்தாள்‌ மாலதி, அந்தண 
னுக்குக்‌ குழந்தையான சாத்தன்‌, பிரமசாரியாய்‌, 
உயர்ந்த பொருள்‌ கொண்ட கல்வி கேள்விகளிற்‌ புல 
வனானான்‌. பெற்றோர்கள்‌ இறந்தனர்‌. அவன்‌ அவர்‌ 
களுக்கு நீர்க்‌ கடன்களை முறையுறச்‌ செய்தான்‌. பிறகு 
தேவந்தி என்ற பெண்ணை மணந்தான்‌. மக்கள்‌ கண்‌ 
ணுக்குத்‌ தேவசரீரம்‌ புலப்படாது. எனினும்‌ ** இவள்‌ 
கண்ணுக்குப்‌ புலப்படட்டும்‌ ; நரவுடல்கொண்ட பூவிழி 
யான தேவந்தி, தேவவுடல்‌ கொண்ட என்சேர்க்கை 
யைப்‌ பொறுக்கும்‌ திறனெய்துக !”' என்று சாத்தன்‌ 
கூறி, அவளைக்‌ கூடிச்‌ சில காலம்‌ இன்புற்று வாழ்ந்‌ 
தான்‌. பிறகு ஓரு நாள்‌ சாத்தன்‌ மூப்பற்ற தனது 
நித்திய இன நலத்தை (தேவ சரீரத்தை) விளக்கி, “என்‌ 
கோயிலுக்கு நீவா !*” என்று அவட்குச்சொல்லி மற்ற 
வர்க்கு “நான்‌ தீர்த்தங்களாடச்‌ செல்கிறேன்‌ ?, என்‌ 
றோதி மறைந்தான்‌. “எனது கணவனை மீண்டும்‌ 
தருக!” என்ற வேண்டுகோளைக்‌ காரணமாகக்கொண்டு 
தேவந்தி, சாத்தன்‌ கோயிலில்‌ வழிபட்டிருந்தாள்‌. 


கண்ணகியும்‌ கணவனைப்பிரிந்து வருந்துகிறாள்‌ 
அல்லவா? அதை அறிந்தாள்‌ தேவந்தி. தான்‌ 
வணங்கும்‌ சாத்தனுக்கு, அறுகு, சிறுபூளை, நெல்‌ 
இவற்றைத்‌ தூவி வழிபட்டுப்‌ “பத்தினியும்‌ தன்‌ 

கணவனைப்‌ பெறுக?” என்று வேண்டிக்கொண்டு 
உடனே சென்று, “ நீ கணவனை விரைவில்‌ அடை 
வாய்‌ ” என்று கண்ணகியை வாழ்த்தினாள்‌. கண்ணகி 
தேவந்தியை வணங்கி “அம்மையே! உன்‌ வாய்ச்‌ 
சொல்‌ பலிக்கும்‌. ஆனால்‌ நான்‌ நேற்றிரவு கண்ட 
கனாவினால்‌ என்‌ நெஞ்சம்‌ ஐயுறுகின்றது கணவன்‌ 
வந்தான்‌ ; என்கையைப்‌ பிடித்தான்‌. இருவரும்‌ இவ்‌ 
வூரை நீத்து ஒரு பெரும்பதியைச்‌ சேர்ந்தோம்‌. அப்‌ 
பதியினர்‌ பொய்த்‌ தேளிடுவதுபோல, 'ஒரு பழி சுமத்‌ 
தினர்‌; கோவலருக்கு அதனால்‌ பெருந்‌ தீங்குற்றகு.. 
நான்‌ அவ்வூர்‌ அரசன்‌ முன்‌ உண்மை சொல்லி 
முறையிட்டேன்‌. உடேன அந்த அரசனுக்கும்‌, 
ஊருக்கும்‌ ஒரு பெருந்‌ தீங்குற்றது. இவ்வாறு துன்‌ 
புற்ற யான்‌ பிறகு கணவனுடன்‌ பெற்ற நலங்களைக்‌ 
கேடடால்‌ நீ நகுவாய்‌...?” என்றுரைத்தாள்‌ கண்ணகி. 
இத்‌ தீக்கனாவால்‌ வருந்திய கண்ணகியைத்‌ தேவந்தி 
மன மாற்றி, “ பொற்றொடி, கணவன்‌ உன்னை 
வெறுக்கவில்லை. முன்னே ஒரு பதிநோன்பு செய்யத்‌ 
தவறினை. அதனாலேதான்‌ உனக்குத்‌ தீங்கு நேர்ந்தது. 
பழம்‌ பிறப்பிற்‌ செய்த இப்பிழையை இப்போது 
மாற்றலாம்‌. மாற்றும்‌ வகைகேள்‌ ; காவிரி கடலுடன்‌ 
சேரும்‌ புகார்‌ முகத்தில்‌, அழகிய நெய்தற்‌ கானலில்‌, 
விசாலமான சோமகுண்டம்‌, சூரியகுண்டம்‌ என்னும்‌ 
இரண்டு புண்ணியத்துறைகள்‌ உள்ளன. அவற்றில்‌ 
நீராடி, காமவேள்‌ கோயில்‌ புக்குவணங்கிய தையலார்‌, 
தம்‌ கணவருடன்‌ இவ்வுலகில்‌ இன்புற்று, போக 
பூமியிற்‌ சென்று பிறப்பார்‌. நாம்‌ ஓரு நாள்‌ அப்பொய்‌ 
கையாடப்‌ போவோம்‌ ”” என்றாள்‌. கணவனையே கடவு 
ளாகப்‌ போற்றும்‌ கண்ணகி * இஃது என்‌ குலத்‌ 
திற்குப்‌ பெருமையாகாது ”” என்று மறுத்தாள்‌. 


22. கோவலன்‌ வரவு 


இச்சமயம்‌ பணிப்பெண்‌ உள்ளே ஓடிவந்து, “* அம்மா, 

காவலன்போலும்‌ நமது கோவலர்‌ இதோ கடை 
வாயலில்‌ வருகிறார்‌?” என்ற நற்செய்தி சொன்னாள்‌. 
கோவலன்‌ வந்தான்‌; பள்ளியறையிற்‌ புகுந்தான்‌ ; 
கண்ணகியின்‌ வாடிய மேனியும்‌, வருந்திய உள்ளமும்‌ 
கண்டான்‌. “கண்ணே, பொய்க்‌ கோலம்‌ புணர்த்து 
வஞ்சிக்கும்‌ வேசையுடன்‌ கூடிக்களியாட்டயர்ந்து, 
அளவுகடந்த குலப்‌ பொருட்‌ குன்றெல்லாந்‌ தொலைத்‌ 
தேன்‌ ; வறுமையுற்று நாணுகிறேன்‌ ; வறியனானேன்‌. 
என்‌ தீச்செயல்‌ என்னையே தலைகுனிந்து நாணச்செய்‌ 
கிறது” என்று வருந்தினான்‌. 


பத்தினி என்ன செய்தாள்‌? ₹ஏன்‌ இப்படிப்‌ 
போனது உமது புத்தி” என்று இடித்தானா ? இல்லை. 
“வறுமையினால்‌ தளர்ந்து, தான்‌ விரும்பும்‌ மாதவிக்குக்‌ 
கொடுக்கக்‌ கைப்பொருள்‌ இல்லாமல்‌ இவ்வாறு வருந்து 
கிறார்‌ கணவர்‌ ' என்றெண்ணினாள்‌. உடனே மங்கலப்‌ 
புன்னகை முகங்காட்டி * இதோ எனது சிலம்புள்ள து £ 
அதைக்கொண்டு செல்லுங்கள்‌ ?” என்றாள்‌. பத்தினி 
யின்‌ அன்புப்‌ பெருமையை அறிந்த கோவலன்‌ 
“ சேயிழையே! இச்சிலம்பை முதலாகக்‌ கொண்டு 
தொழில்‌ செய்து, நான்‌ இழந்த நகைகளையும்‌, பொருட்‌ 
குவையையும்‌ மீண்டும்‌ ஈட்ட முனைந்துள்ளேன்‌. அதற்‌: 
காக நான்‌ திருவிளங்கும்‌ மாடமதுரை நகர்‌ செல்ல 
விரும்புகிறேன்‌. நீயும்‌ என்னோடு வா, எழுந்திரு? 
சுடர்‌ எழுமுன்‌ இருட்டிலேயே புறப்படலாம்‌?” என்றான்‌. 
நீடித்த முன்வினைப்‌ பயனால்‌ அவனுக்கு இவ்வாறு. 
செல்லத்‌ தோன்றியது :-- 


(ல்‌ 

“காவலன்‌ போலும்‌, கடைத்தலையான்‌ வந்து, ௩ம்‌ 
கோவலன்‌ ?? என்றாள்‌ ஓர்‌ குற்றினையாள்‌ ; கோவலனும்‌ 
பாடமை சேக்கையுட்‌ புக்குத்தன்‌ பைந்தொடி , 
வாடிய மேனி வருத்தங்‌ கண்டு, யாவும்‌ 
சலம்புணர்‌ கொள்கைச்‌ சலதியொ டாடிக்‌, 
குலந்தரு வான்பொருட்‌ குன்றந்‌ தொலைந்த 
இலம்பாடு நாணுத்தரும்‌ எனக்‌?2கென்ன, 
நலங்கேழ்‌ முறுவல்‌ நகைமுகங்‌ காட்டிச்‌ 
“*சிலம்புள கொண்‌? மெனச்‌ “சேயிழை கேள்‌, இச்‌ 
சிலம்பு முதலாகச்‌ சென்ற கலனோடு, 
உலந்த பொருள்‌ ஈட்டுத லுற்றேன்‌ மலர்ந்த£ர்‌, 
மாடமதுரை யகத்துச்‌ சென்‌ றென்னோடிங்கு, 
ஏடலர்‌ கோதாய்‌ எழுக......... ட 


என்றதுமே கண்ணகி பதில்‌ சொல்லாமல்‌ கணவனைப்‌ 
பின்பற்றினாள்‌. 


23. கவுந்தி யடிகள்‌ 


மீனொளிர்‌ வானில்‌ வெண்மதி நீங்கியது. காரிருள்‌ 

பரந்தது; வானம்‌ இன்னும்‌ கண்விழிக்கவில்லை. 
தாம்‌ அன்புடன்‌ வளர்த்த ஆடும்‌, மானும்‌, அன்னமும்‌ 
சேர்ந்துலாவும்‌ வாயில்‌ தாழ்‌ திறக்கிறது. ஊழ்‌ வினை 
உள்ளத்தை உந்த, வீட்டைத்‌ துறந்து, கோவலனும்‌ 
கண்ணகியும்‌ மதுரைக்குப்‌ பயணமாகின்றனர்‌. வீட்‌ 
டைத்‌ தாண்டி அப்புறம்‌ சென்றதும்‌ பன்மதக்‌ கோயில்‌ 
களையும்‌ அவர்கள்‌ வணங்குகின்‌ றனர்‌ : (1) அணிகிளர்‌ 
அரவில்‌ அறிதுயில்கொள்ளும்‌ மணிவண்ணனை வலஞ்‌ 
செய்கின்றனர்‌. (2) பிறகு புத்த விகாரங்கள்‌ வருகின்‌ 
றன. புத்தர்‌ ஐங்கிளை ஓங்கிய அரசடி வீற்றிருந்தவர்‌, 
அவருக்கு இவ்வூரில்‌ இந்திரனால்‌ ஏழு கோயில்கள்‌ 
அமைக்கப்பெற்றுள்ளன. அக்‌ கோயில்களில்‌ அந்தர 
“சாரிகள்‌, (ஆகாயத்தில்‌ உலாவும்‌ தருமசித்தர்‌) புத்த 
தருமத்தை விளக்குவர்‌. அத்தகைய ஏழு புத்த விகாரங்‌ 
களையும்‌ கண்ணகி-கோவலர்‌ வணங்கினர்‌. (8) அதன்‌ 
பிறகு ஜைன மந்திரங்கள்‌ வருகின்றன. ஜைனத்‌ துறவி 
கள்‌ அஹிம்ஸா தருமத்தைக்‌ கடைப்பிடித்து ஊன்‌ 
மறுப்பர்‌ ; பொய்யா விரதம்‌ பூணுவர்‌ ; காமம்‌ வெகுளி 
மயக்கம்‌ ஆகிய குற்றங்‌ கடிவர்‌ ; அவர்கள்‌ கேவல ஞானத்‌ 
தால்‌ விளங்கும்‌ உண்மைப்‌ பொருளறிந்து, உள்ளத்‌ 
தடங்கி, நற்காட்சி, நல்லறிவு, நல்லொழுக்கம்‌ ஆகிய 
தத்துவ முணர்ந்தவர்கள்‌. அத்தகைய விழுமியர்‌ வான 
ளாவிய பஞ்சபரமேட்டி மந்திரத்தில்‌ வந்து கூடுவர்‌. 
அருகர்‌, சித்தர்‌, ஆசிரியர்‌, உபாத்தியாயர்‌, சாதுக்கள்‌ 
ஆகியவர்கள்‌ பஞ்சபரமேட்டிகள்‌ ஆவர்‌. இவர்களில்‌ ஓவ்‌ 
வொருவருக்கும்‌ சமணர்‌ வணக்கஞ்‌ செலுத்துவர்‌. 
அவ்வணக்கத்திற்குப்‌ பஞ்ச நமஸ்காரம்‌ என்று பெயர்‌. 

அதுவே ஜைனர்‌ காயத்திரி போலும்‌. பஞ்சபரமேட்டி 
கள்‌ பெயரின்‌ முதல்‌ எழுத்துக்களில்‌ உள்ள உயிரொலி 
கள்‌ (அர்ஸி்‌ஆ:4உட்ஸா) சேர்ந்தே ஓங்காரம்‌ 
ஆயிற்றென்பது ஜைனர்‌ கொள்கையாம்‌. பஞ்சபர 
மேட்டிகள்‌ நிலைபெற்ற ஐந்து சந்தியுங்‌ கூடிக்‌ கலக்கும்‌ 
பெரிய மன்றம்‌ உண்டு. அதில்‌ பொன்மலர்‌ மலிந்த 
மங்கலமான அசோக மரம்‌ ஓங்கும்‌. அதன்‌ கொழு 
நிழலில்‌ ஒரு சிலாதலம்‌ விளங்கும்‌. தேர்‌ திருவிழா 
பாராட்டு முதலிய விழுமிய நாட்களில்‌, அந்த அசோ 
கின்‌ குளிர்‌ நிழலில்‌ சாரணர்‌ வருவர்‌. அவருக்காக 
அமைத்திருந்த சிலாதலத்தைக்‌ கோவலனும்‌ கண்ணகி 
யும்‌ வலம்‌ வந்து வணங்கினர்‌. இல்லற வொழுக்கம்‌ 
பூண்ட சிராவகர்‌ ஊர்க்கோடித்தெரு ஆறு போன்றது. 
அந்த ஆறு உண்டாகும்‌ மலை போன்றது ஊர்க்‌ 
கோபுரம்‌. கண்ணகி-கோவலர்‌ ஊர்வாசலைத்‌ தாண்டி 
னர்‌ ; அங்கே வசந்தச்சோலை விளங்கியது. இதனின்றே 
தென்றலையும்‌, இளவேனிலையும்‌, மன்மதன்‌ இவ்வூர்‌ 
அரசனுக்குத்‌ திறையாகத்‌ தருகிறானோ என்னும்படி, 
வனப்புடன்‌ மலர்மலிந்து விளங்கும்‌ அச்‌ சோலையின்‌ 
மதிற்புறத்தை அவர்‌ கடந்து சென்றனர்‌. காவிரியின்‌ 
திருமுகத்துறைக்குச்‌ செல்லும்‌ தெரு, இருபுறமும்‌ கனிச்‌ 
சுமையால்‌ தாழ்ந்த சோலை யணிந்தது. அதன்‌ வழியே 
சென்று, திருமுகத்துறை வாயிலையும்‌ கடந்தனர்‌ ; 
கொழும்புனற்‌ காவிரி வட கரையில்‌ அடர்ந்த சோலை 
யில்‌ நுழைந்து சென்றனர்‌. இப்போது இருவரும்‌, 
காதவழி நடந்து, ஓர்‌ இளமரச்‌ சோலையைச்‌ சேர்ந்த 
னர்‌. இதற்குள்‌, ஐவகைக்‌ கூந்தலழகியான கண்ணாகி, 
கொடியிடையும்‌ பூவடியும்‌ வருந்தக்‌ குறுகவுயிர்த்தாள்‌. 
முட்போன்ற பற்கள்‌ விளங்க, இனிய மழலை மொழி 
யால்‌, “மதுரை மூதூர்‌ யாது”? என்று வினாவினாள்‌, 
“(நமது நாட்டினின்றும்‌ இன்னும்‌ ஆறைந்து காதம்‌ 
10 

உள்ளது; கிட்டத்தான்‌ !'” என்று கோவலன்‌ துன்ப 
நகை புரிந்தான்‌. 

அச்சோலையில்‌ ஸ்ரீ கோயில்‌ ஒன்‌ றிருந்த து. அதன்‌ 
ஒரு பக்கத்தில்‌ பள்ளியமைத்துக்கொண்டு, கவுந்தியடி 
கள்‌ என்னும்‌ தூய சமணப்‌ பெண்‌ துறவி வசித்தாள்‌. 
கண்ணகி-கோவலர்‌, கவுந்தியடிகளைக்‌ கண்டு 
வணங்கினர்‌. 


கவுந்தியடிகள்‌ : நல்ல வடிவழகு, உயர்‌ குலம்‌, 
சீரிய வொழுக்கம்‌, அருகன்‌ திருமொழி வழுவாத சிரா 
வக விரதம்‌, இவற்றையுடைய நீவிர்‌, தீவினையாளர்‌ 
போல வீடுவாசலைத்‌ துறந்து இப்படி வந்ததேனோ? 


கோவலன்‌ :- தவமிகுந்த அடிகாள்‌, வேறொன்று 
மில்லை ; நான்‌ மதுரை மூதூர்‌ சென்று, பொருள்‌ தேடும்‌ 
வேட்கையுடையேன்‌. 


கவுந்தியடிகள்‌ :- அது காடிடையிட்ட நாடா 
யிற்றே! இவளது மெல்லிய பாடகச்‌ சிறடிகளைப்‌ பருக்‌ 
கைக்‌ கற்கள்‌ உறுத்துமே! இவன்‌ அவ்வழி நடத்தல்‌ 
அரிதாமே ! ஆனால்‌ இவள்‌ விதிப்பயன்‌ எப்படியோ, 
யார்‌ அறிவார்‌ ? செல்லத்‌ தகாதென்றால்‌, நிங்கள்‌ நிற்க 
மாட்டீர்கள்‌. மதுரை தென்‌ தமிழ்‌ நன்னாட்டின்‌ புண்‌ 
ணிய நகரம்‌. அங்கே பாபம்‌ என்னும்‌ பேச்சில்லாது 
நீத்து, மாசற்ற கல்வி கேள்விகளிற்‌ சிறந்த பெரியார்‌ 
இருக்கின்றனர்‌. அவர்‌ செய்யும்‌ தருமோபதேசத்தைக்‌ 
கேட்டு, கேவல ஞானியான அருகஃ&£ப்‌ போற்றி 
வணங்க வேண்டி, யானும்‌ அம்மதுரைக்குச்‌ செல்ல 
விரும்புகிறேன்‌, வாருங்கள்‌ செல்வோம்‌ ! 

கோவலன்‌ :-- வணக்கம்‌ ; அடிகான்‌, நீரே அப்படி 
யருளினால்‌, இவ்வளையணிந்த தோளினள்‌ கவலையை 
இப்போதே தீர்த்தவனாவேன்‌. 

கவுந்தி :-- பாராய்‌! நாம்‌ கொண்ட இவ்வழியில்‌ 
உள்ள இடர்கள்‌ பலவாம்‌. சொல்லுகிறேன்‌ கேள்‌ :- 
வெய்யிலின்‌ நிறத்தைக்‌ காணவும்‌ தாங்காத இம்மெல்லி 
யலைக்‌ கொண்டு, நாம்‌ பூஞ்சோலைகளூடு செல்வோம்‌. 
அங்கு வள்ளிக்‌ கிழங்கு தோன்றிய குழிகளில்‌ வாடிய 
சண்பகமலர்த்‌ தாது நிரம்பியிருக்கும்‌. கவனமாகச்‌ 
செல்லாவிட்டால்‌ அப்பொய்க்‌ குழிகளில்‌ வீழ்ந்து துன்‌ 
புறுவோம்‌. அக்குழிகளை ஓதுங்கிச்‌ சென்றோமானால்‌,. 
தாழ்ந்த கிளைகளிற்‌ கனிந்து தேனொழுகும்‌ பலாப்பழங்‌ 
கள்‌ பகைவர்‌ போல நம்மை ஒருகால்‌ முட்டும்‌. அவற்‌ 
றையும்‌ விலகிப்போனால்‌, பாத்திகளில்‌ மஞ்சள்‌ முதலிய 
வற்றின்‌ முளை எழுந்து சருகில்‌ மறைந்து கிடக்கும்‌ ; 
அவற்றுடன்‌ செய்ய சுளையுடைய பலாவின்‌ (தோலும்‌) 
கொட்டையும்‌ சிதறியிருக்கும்‌. இவை காலையுறுத்தும்‌.. 
நெடிய கயல்விழியாளின்‌ காதற்‌ கணவ ! நாம்‌ வயல்வழி 
செல்வோம்‌ என்றால்‌, பூமணக்கும்‌ குளங்களில்‌, நீர்நாய்‌ 
கெளவிய வானைமீன்‌ துள்ளிப்‌ போரிடும்‌. கயல்கள்‌ 
ஓடிப்பாயும்‌. மலங்குகள்‌ (6615) மிளிரும்‌. அவற்றைப்‌ 
பார்த்து இக்காரிகை கலங்குவாள்‌. கரும்புத்‌ தோட்டங்‌ 
களில்‌ வைத்த பெரிய தேன்‌ கூடுகள்‌ உடைந்து பொய்‌ 
கையிலுள்ள தூய நீருடன்‌ தேன்‌ கலந்து போகும்‌. 
அடங்காத்‌ தாகத்தால்‌ மதிமயங்கி, அத்தேன்‌ கலந்த. 
நீரைக்‌ குடங்கையால்‌ இவள்‌ மொண்டு குடிக்கவும்‌ 
நேரிடும்‌. தேன்‌ ஊன்‌ இரண்டும்‌ உண்ணுதல்‌ பாபம்‌ 
அன்றோ ? உழவோர்‌ வயல்‌ வரப்புகளில்‌ அள்னியிட்ட 
குவளை மலர்களில்‌ தேனுண்ண வண்டுகள்‌ மொய்த்‌ 
திருக்கும்‌. அவற்றின்‌ மேல்‌ நாம்‌ அடிவைத்தால்‌ வண்டு 
கள்‌ இறந்துபோம்‌. நமக்கு உயீர்க்கொலைப்‌ பழி 
நேரிடும்‌. நாம்‌ வாய்க்கால்‌ கரை வழியாகப்‌ போவோ 
மென்றால்‌, அங்கே பார்த்து நடவாமல்‌, நண்டு நத்தை. 
கனை மிதித்து விட்டால்‌, அவை நமது காலால்‌ நசுங்கித்‌, 

துன்புறும்‌. அதனால்‌ நமக்கு வரும்‌ பாபம்‌ தாங்க 
முடியாததாம்‌. வயலும்‌ சோலையுமே மதுரைக்கு வழியா 
தலால்‌, நான்‌ சொன்ன குறிப்பறிந்து, உயிர்களுக்குத்‌ 
துன்பம்‌ நேரிடாமல்‌, நீ உன்‌ மனைவியுடன்‌ பார்த்து 
வழி நடக்கவேண்டும்‌. 


24. வழிக்‌ காட்சிகள்‌ 


இவ்வாறு சொல்லிப்‌ பிக்ஷாபாத்திரமும்‌, தோளிலிடும்‌. 

உறியும்‌, மயிற்பீலியும்‌ எடுத்துக்கொண்டு, * பஞ்ச 
நமஸ்கார மந்திரமே நமக்கு வழித்துணையாகுக ” என்று, 
கண்ணகி-கோவலருடன்‌, பழிப்பில்லாமல்‌, சாதுவாக 
வழிநடந்தாள்‌ கவுந்தி. 


வழிக்காட்சிகளை இனிக்‌ காண்பாம்‌ : சனிக்கிரகம்‌ 
மாறுபட்டாலும்‌, தூமகேது தோன்றினாலும்‌, விரிகதிர்‌ 
சுக்கிரன்‌ தென்புறம்‌ படர்ந்தாலும்‌, குடகு மலையுச்சியில்‌ 
கடுமையான இடிமுழக்கம்‌ செய்து கார்முகில்‌ மழை 
வளஞ்‌ சுரத்தலாலே காவிரி வெள்ளம்‌ பெருகும்‌. அது 
குடகுமலையிலுள்ள சந்தனம்‌ அகில்‌ முதலிய பொருட்‌ 
களை அடித்துக்கொண்டு, மதகைத்‌ தாவி ஓவென்று 
போர்‌ முழக்கம்‌ செய்து, புகார்வாய்ப்‌ புகும்‌. கடல்வளம்‌ 
அதை எதிரேற்கும்‌. அந்த ஓலியின்முன்‌ நீர்‌ ஏற்ற 
ஓசையும்‌ இறைகூடை ஓசையும்‌ செல்லாவாம்‌. அத்‌ 
தகைய காவிரி வெள்ள வோசை கேட்டது ஒருபுறம்‌ ; 
நஞ்சை வயல்களில்‌ செந்நெலும்‌ கரும்பும்‌ செழித்தோங்கி 
யிருந்தன. அவை சூழ்ந்த மருதப்‌ பொய்கைகளில்‌ 
தாமரை மலர்ந்திருந்தது. அத்‌ தாமரைக்‌ கூட்டத்தில்‌ 
சம்பங்கோழி, கனைகுரல்‌ நாரை, செங்கால்‌ அன்னம்‌, 
பைங்கால்‌ கொக்கு, கானாங்கோழி, நீர்க்காக்கை, 
உள்ளான்‌, குளுவை, கணந்துள்‌, பெருநாரை முதலிய 
புட்கள்‌ வெற்றிவேந்தரின்‌ போர்முனைபோலத்‌ தத்தமக்‌ 
குரிய பல வேறு குரல்களைக்‌ கூடி யெழுப்புவதால்‌ 
பேரொலி பரந்தது. சேறுதோய்ந்த மயிர்‌ மூடிய உட 
லும்‌, சிவந்த கண்ணும்‌ உடைய எருமைகள்‌ புரிக்கூட்‌ 
டின்மீது தினவெடுத்த முதுகை உராய்தலால்‌ முறுக்கு, 

விட்ரு நெல்‌ முதலிய பலவகையுணவுப்‌ பொருட்கள்‌ 
சிந்தின. அதைக்கண்டு பள்ளரும்‌ களமரும்‌, சேர்ந்து 
எருதுகளை அதட்டும்‌ ஒலி கேட்டது. செங்கயற்‌ கண்‌ 
ணும்‌, இழிமொழிகளும்‌ உடைய கடைச்சியர்‌, வயல்களில்‌ 
களையென முளைத்த மலர்களைக்‌ களைந்து, நாற்று முடி 
களை நடுகின்றனர்‌. அவர்‌, வளைப்புயமும்‌, மேனியும்‌ 
தோய்ந்த சேற்றுக்‌ கோலத்துடன்‌, கள்ளுண்டு கண்ட 
படி பாடுகின்றனர்‌. நெற்கதிருடன்‌ அறுகம்‌ புல்லும்‌ 
குவளையும்‌ சேர்த்துத்‌ தொடுத்த மாலையைக்‌ கலப்பையிற்‌ 
சூட்டி, கடவுளைக்‌ கைதொழுது, உலகம்‌ இரண்டாகப்‌ 
பிளக்கும்படி உரக்க ஏர்‌ மங்கலப்பாட்டுப்‌ பாடுகின்றனர்‌ 
உழவர்‌. கதிர்க்‌ குவியல்களில்‌ மாடுகளை விட்டுச்‌ சூட 
டித்து நெல்லை அளப்பவர்‌ *முகவைப்‌ பாட்டுப்‌ பாடு 
கின்றனர்‌. கிணைப்பொருநர்‌ (வேளாளரைப்‌ போற்றிப்‌ 
பாடுவோர்‌) “மாடும்‌, பயிரும்‌ வேளார்‌ மாண்பும்‌ 
வாழ்க!” என்று முழவதிர இனிமையாகவும்‌ கம்பீரமாக 
வும்‌ பாடுகின்றனர்‌. ஆற்றங்கரையில்‌ இத்தகைய ஓசை 
களைக்‌ கேட்டு மகிழ்ந்து, மூவரும்‌ வருத்தமில்லாமல்‌ வழி 
நடந்தனர்‌ ; அப்பால்‌, மங்கலமான அந்தணர்‌ இருக்கை 
யைக்‌ காண்கின்றனர்‌. அந்தணர்‌ ஓமஞ்‌ செய்கின்ற 
னர்‌. ஓமாகுதிப்‌ புகை சூழ்ந்த அவர்‌ மாளிகைகள்‌ மேகஞ்‌ 
சூழ்ந்த மலைபோல மாண்புறத்‌ தோன்றுகின்றன. அவ்‌ 
வந்தணர்‌ வேள்வி அவியே மழைக்குக்‌ கருபோல்‌ 
மேலேறுகிறது. அதுவே புலிக்கொடி யுயர்த்த 
கரிகாலனுக்கு வெற்றி தருவதாம்‌. வேளாளர்‌ 
காவிரிப்‌ புதல்வர்‌ ; இரப்பவர்‌ சுற்றத்தையும்‌, நாட்டைப்‌ 
யுரப்பவர்‌ கொற்றத்தையும்‌ தங்கள்‌ உழவுத்‌ தொழிலால்‌ 
காப்பவர்‌ ஆவர்‌. தூற்றாமல்‌ குவித்திருக்கின்ற நெற்‌ 
'பொதியின்மீது ஆலையில்‌ பாகு காய்கின்ற புகை படி 
கிறது. அதுமுதுகில்‌ தவழும்‌ மலை போன்று மாண்‌ 


ச களத்திற்‌ சூடடிக்கும்போது பாடும்‌ பொலிப்பாட்டு. 

புறத்‌ தோன்றும்‌. இவ்விதமான நெற்‌ குவியல்களுடன்‌ 
வேளாளர்‌ பழம்பதிகள்‌ காண்கின்‌ நன. மூவரும்‌ இவ்‌ 
வாறு நாளொன்றுக்குக்‌ காதவழிக்கு மேற்படாமல்‌ 
நடந்து, ஊருக்கு ஊர்‌ தங்கித்‌ தங்கிச்‌ சென்ற நாட்‌ 
களில்‌, ஒருநாள்‌, ஆறு சூழ்ந்த ஸ்ரீரங்கத்திற்கு வந்தனர்‌. 


25. சாரணர்‌ உபதேசம்‌ 


அரங்கத்தின்‌ பக்கம்‌, ஒரு மரமடர்‌ சோலையில்‌ இரண்டு 
சாரணர்‌ வந்து தோன்றினர்‌. அவர்‌ தாம்‌ பட்டினப்‌ 

பாக்கத்திலுள்ள அருகக்‌ கோயில்‌ சிலாதலத்திலிருந்து, 

சிராவகர்க்குச்‌ சத்திய தருமோபதேசம்‌ செய்பவர்‌. 


தொல்வினை யொழிக !” என்று கவுந்தி கோவ 
லன்‌-கண்ணகியுடன்‌ சாரணரைப்‌ பணிந்தாள்‌. 
அவருள்‌ மூத்தவன்‌ இவர்‌ வந்த காரணத்தை அவதி 
ஞானத்தால்‌ (முக்காலமும்‌ அறியும்‌ அறிவு) தெரிந்து 
கொண்டான்‌. எனினும்‌, விருப்பு வெறுப்பற்ற வீரனா 
தலின்‌, அவருக்கு வரும்‌ துன்பத்தை மனதிற்கொள்ளா 
மல்‌, சமசித்தத்துடன்‌ கவுந்தியடிகளைப்‌ பார்த்து, “ஊழ்‌ 
வினை வந்தேதீருமென்றும்‌, கடுங்‌ காற்றுவெளியில்‌ 
விளக்குப்‌ போன்று, உடல்‌ நில்லா தழியுமென்றும்‌, 
அருகப்‌ பரமேட்டியான இறைவன்‌ அருளிய அறி 
வொளியே பிறவியிருளைப்போக்கும்‌ வழியென்றும்‌ '? 
உபதேசித்தான்‌. 


“£ ஓழிகென ஒழியாது, ஊட்டும்‌ வல்வினை 
இட்ட ! வித்தின்‌ எதிர்ந்துவம்‌ தெய்தி 
ஓட்டுங்‌ காலை ஓழிக்கவும்‌ ஒண்ணா, 
கடுங்கால்‌, நெடுவெளி இடும்‌ ? சுடர்‌ என்ன, 
ஒருங்குடன்‌ நில்லா வுடம்பிடை உயிர்கள்‌. 
அறிவன்‌, அறவோன்‌. அறிவுவரம்‌ பிகந்தோன்‌, 
3 செறிவன்‌, சிநேந்திரன்‌, சித்தன்‌, பகவன்‌, 
தரும முதல்வன்‌, தலைவன்‌, தருமன்‌, 
* பொருளன்‌, புனிதன்‌, புராணன்‌, புலவன்‌, 


1 விதைபோல. இ விளக்கு, 9 சலியாதவன்‌. 4மெய்ப்‌ 
பொருளானவன்‌. 

சினவரன்‌, தேவன்‌, 1சிவகதி நாயகன்‌, 
பரமன்‌, £குணவதன்‌, பரத்தில்‌ ஒளியோன்‌, 
தத்துவன்‌, சாதுவன்‌, “சாரணன்‌, காரணன்‌, 
சித்தன்‌, பெரியவன்‌, செம்மல்‌, திகழொளி, 
இறைவன்‌, குரவன்‌, இயல்குணன்‌, எங்கோன்‌, 
குறைவில்‌ புகழோன்‌, குணப்பெருங்‌ கோமான்‌ 
சங்கரன்‌, ஈசன்‌, சயம்பு, சதுமுகன்‌, 

“அங்கம்‌ பயந்தோன்‌, அருகன்‌, அருண்முனி, 
பண்ணவன்‌, எண்குணன்‌, 5பாத்தில்‌ பழம்பொருள்‌, 
விண்ணவன்‌, வேத முதல்வன்‌, விளங்கொளி, 
ஓதிய வேதத்‌ தொளியுறி னல்லது. 

போதார்‌ பிறவிப்‌ பொதி யறையோர்‌...”” 


இவ்வளவு பெருமை வாய்ந்த அருகத்‌ பரமேட்‌ 


டியின்‌ வேதவொளியினாலேதான்‌ பிறவிச்‌ சிறை தப்ப 
முடியும்‌” என்றுபதேசித்த சாரணர்‌ வாய்மையுரை 
யைக்‌ கேட்டுத்‌ தலைமேற்‌ கைகுவித்து, கவுந்தியடிகள்‌ 
இவ்வாறு இறைவனைப்போற்றி இறைஞ்சினார்‌ : 


* “ ஒருமூன்‌ றவித்தோன்‌, ஓதிய ஞானத்‌ 
இருமொழிக்‌ கல்லதென்‌ செவியகம்‌ திறவா, 
காமனை வென்றோன்‌ ஆயிரத்‌ தெட்டு 
நாமம்‌ அல்லது நவிலா தென்னா. 
ஐவரை வென்றோன்‌ அடியிணை யல்லது, 
£கைவரைக்‌ காணினும்‌ காணா என்கண்‌ 
அருளறம்‌ பூண்டோன்‌ திருமெய்க்‌ கல்லதென்‌ 
பொருளில்‌ யாக்கை பூமியிற்‌ பொருந்தா(து) 
அருகர்‌ அறவன்‌ அறிவோற்‌ கல்லதென்‌ 
இருகையுங்‌ கூடி ஒருவழி குவியா, 


1 மோட்சத்திற்திறைவன்‌. 2 குணவிரதன்‌. 3 ஆகாசவாசி.. 


4 அங்க ஆகமத்தைத்‌ தந்தோன்‌. 5 பகுப்பில்லாத. 6 பிறவிச்‌ 
சிறையினின்றும்‌ தப்பிப்‌ போகமாட்டார்‌, 7 காமம்‌, வெகுளி, 
மயக்கம்‌, 8 கையிடம்‌, 

மலர்மிசை நடந்தோன்‌ மலரடி யல்லதென்‌ 
தலைமிசை யுச்சி தானணிப்‌ பொறாஅது 
இறுதியில்‌ இன்பத்‌ திறைமொழிக்‌ கல்லது 
1மறுதர ஓதியென்‌ மனம்‌ ? புடை பெயராது! 


இப்‌ புகழ்மாலையைக்‌ கேட்டு மகிழ்ந்த சாரணர்‌ 
தரையினின்றும்‌ ஒரு முழம்‌ மேலெழுந்து, “கவுந்திக்குப்‌ 
பவபாசம்‌ ஒழிக!” என்று வாழ்த்தி, அந்தர வழியே 
சென்றனர்‌. “பந்தம்‌ அறுக !”” என்று அவர்களைத்‌ 
தொழுது நின்று, பள்ளியோடத்தில்‌ ஏறி மூவரும்‌ 
காவிரித்‌ தென்கரை சேர்ந்து, இரு பூம்‌ பொழிலில்‌ 
இருந்தனர்‌. 


1 மீண்டும்‌. 2 புடைபெயர்தல்‌- எழுச்சிபெறல்‌. 


26. கவுந்தி சாபம்‌ 


அங்கே ஒரு வம்புக்காரப்‌ பரத்தையும்‌, வீண்‌ பேச்சாள 

னும்‌ வந்தனர்‌. அவர்கள்‌ கோவலனையும்‌ கண்ணகி 
யையும்‌ கூர்ந்து நோக்கினர்‌. “காமனும்‌ இரதியும்‌ 
போன்ற இவர்‌ யார்‌?” என்று அறிய விரும்பிக்‌ கவுந்தி 
யடிகளிடம்‌, “நோற்று உண்ணும்‌ யாக்கைகொண்ட 
அருந்தவத்தீர்‌, உம்முடன்‌ வந்த இவர்‌ யாவர்‌? ”” என்று 
வினாவினார்‌. ££ இவர்‌ என்‌ மக்கள்‌ ; மானிட யாக்கையர்‌ ; 
காமனும்‌ இரதியும்‌ அல்லர்‌ ; வழி நடந்து வருந்தியிருக்‌ 
கின்றனர்‌. அவர்‌ பக்கம்‌ செல்லாது நீங்குமின்‌ ! ?” என்‌ 
றனர்‌ அடிகள்‌. ** ஒரு வயிற்றிற்‌ பிறந்தவர்‌, கணவனும்‌ 
மனைவியுமாகக்‌ கூடி. வாழ்வதுண்டோ? நீர்‌ கற்றறிந்த 
நூல்‌ அப்படிச்‌ சொல்லுகிறதோ ?”” என்று குறும்பா 
கப்‌ பேசினர்‌ அவ்‌ வம்பர்‌. இப்பொல்லாங்கைக்‌ கேட்ட 
கண்ணகி, காதைப்‌ புதைத்து, காதலன்‌ முன்‌ நடுங்‌ 
கினாள்‌. “எனது பூங்கோதையை இவர்‌ இகழ்வதா ? 
இவர்‌ முள்ளுடைக்‌ காட்டில்‌ முதுநரி யாகுக !” என்று 
மனத்திற்‌ சபித்தார்‌ கவுந்தி அடிகள்‌. அவர்‌ சாபம்‌ 
பலித்தது. வம்பர்‌ குள்ளநரிகளாகி ஊளையிட்டனர்‌. 
அதைக்கேட்ட கண்ணகியும்‌ கோவலனும்‌ நடுங்கி, 
கவுந்தி சாபத்தாலேதான்‌ இவர்கள்‌ இப்படியானார்கள்‌ 
என்று ஊகித்து, 


££ நெறியி னீங்கியோர்‌ நீரல கூறினும்‌ 
அறியா மையென்‌ றறியல்‌ வேண்டும்‌ 
செய்தவத்தீர்‌, நும்‌ திருமுன்‌ 1 பிழைத்தோர்க்கு 
உய்திக்‌ காலம்‌ உரைமீ ரோ......... டை 


2 குற்றம்‌ செய்தவர்க்கு, 

என்று வேண்டினர்‌. ** அறியாமையாலே அழிபிறப்‌ 
புற்ற இவர்‌, உறையூர்‌ மதிற்புரம்‌, பன்னிரண்டு மாதங்‌ 
கள்‌ இவ்வாறு திரிந்து, துயருற்ற பிறகு, முன்னை 
மானிட வுருவம்‌ பெறுக! ?? என்று சாபவிடை செய்தார்‌ 
அடிகள்‌. பிறகு மூவரும்‌ பயணப்பட்டுக்‌ கோழி, 
யானையை வென்ற தலமாகிய உறையூரைச்‌ சென்றடைந்‌ 
தனர்‌. 


புகார்க்‌ காண்டம்‌ முற்றிற்று. 


11. மதுரைக்‌ காண்டம்‌ 


வழுத்தும்‌ 


27. அந்தணன்‌ சொன்ன வழி 


உறையூர்‌ ஸ்ரீ கோயிலில்‌, பூங்கோதையால்‌ தாழ்ந்து, 

நிழல்‌ செழித்த ஓர்‌ அசோக மரம்‌ உண்டு. அதன்‌ 
அடியில்‌ திங்களை அடுக்கியது போன்று (சந்திராதித்‌ 
கும்‌, நித்திய விநோதம்‌, சகல பாஜனம்‌ ஆகிய) முக்‌ 
குடையின்கீழ்‌, செஞ்சுடர்‌ ஞாயிறுபோல, ஆதியந்த 
மற்ற அறிவனான அருகத்‌ பரமேட்டி வீற்றிருக்கிறான்‌. 
மூவரும்‌ அந்த அனந்த ஞானியை வணங்கினர்‌. 
ஸ்ரீ நிக்கந்தன்‌ பள்ளியில்‌ உள்ள முனிவர்க்கெல்லாம்‌, 
ஸ்ரீரங்கத்தில்‌ சாரணர்‌ செய்த மேன்மையான உபதேச 
மொழிகளை, மாதவக்‌ கவுந்தி மாண்புறச்‌ சொன்னாள்‌. 
மூவரும்‌ சிராவகர்‌ இல்லத்தில்‌ இராப்பொழுதைக்‌ கழித்‌ 
தனர்‌. தெற்கு நோக்கி மீண்டும்‌ அதிகாலையில்‌ உறை 
யூரை நீத்துப்‌ பிரயாணம்‌ செய்து, மூவரும்‌, சூரியோ 
தயத்தில்‌ வளநீர்ப்‌ பண்ணையும்‌ வாவியும்‌ பொலியும்‌ 
ஓர்‌ இளமரச்‌ சோலை சேர்ந்திருந்தனர்‌, அங்கே தென்‌ 
னன்‌ புகழை இவ்வாறு வாழ்த்திக்கொண்டு, ஓர்‌ அந்த 
ணன்‌ தோன்றினான்‌ :- “மன்னர்‌ பெருந்தகையாகிய 
எம்‌ கோமான்‌ நீடுழி உலகங்‌ காத்து வாழ்க! இந்திரன்‌ 
பொருமை கொண்டு மதுரையை அழிக்கக்‌ கடலை ஏவி 
னான்‌. (உக்கிர) பாண்டியன்‌ வேலெறிந்து கடலைத்‌ தன்‌ 
தாள்‌ பணிந்து வற்ற வைத்து அடக்கினான்‌. அந்தப்‌ 
பழம்‌ பகையைப்‌ பொறாமல்‌ கடல்‌ குமுறி, பஃறுளியாறு, 
பன்மலைகளையுடைய குமரிமலை இரண்டையும்‌ உண்டு 

தீர்த்தது. அதனால்‌ வடதிசையிலுள்ள கங்கை யாற்றி 
னையும்‌, இமயமலையினையும்‌ கொண்ட தென்னவன்‌ 
வாழ்க! இந்திரன்‌ சூட்டிய மாலையை மார்பிலேந்திய 
பாண்டியன்‌ வாழ்க ! தனது கைவளையை வீசி இந்திரன்‌ 
மகுடத்தை வீழ்த்தி, மேகத்தைச்‌ சிறைப்படுத்திய வழுதி 
வாழ்க! தீது தீர்த்து நாடாளும்‌ தென்னவர்‌ கோன்‌ 
நீடுழி வாழ்க! 


இவ்வாறு பாண்டியனை வாழ்த்தும்‌ அந்தணனை 
நோக்கிக்‌ கோவலன்‌, ““உம்மூர்‌ யாது? இங்கே வந்த 
தேன்‌ ?”” என வினாவினான்‌. 


அந்தணன்‌ இவ்வாறு தான்வந்த காரணத்தை 
உரைத்தான்‌ :-—*“*நான்‌ குடகுமலைக்‌ கருகேயுள்ள மாங்‌ 
காடு என்னும்‌ ஊரினேன்‌. காவிரிக்‌ கரையில்‌, திரு 
வரங்கத்தில்‌, தேவர்‌ பலர்‌ தொழுதேத்த நெடிய பொற் 
குன்றத்தில்‌ நீலமேகம்‌ படர்ந்ததுபோல, ஆயிரந்‌ தலை 
விரித்த ஆதிசேஷன்‌ மேல்‌, திருவளர்‌ மார்பனான 
அரங்கநாதன்‌ பள்ளிகொண்டிருக்கிறான்‌. அருவி 
பொங்கிப்பாயும்‌ வேங்கடமலையுச்சியில்‌, இரு மருங்கும்‌ 
ஞாயிறும்‌ திங்களும்‌ ஓங்கி விளங்க, அவற்றினிடையே, 
மின்னலான கோடியுடுத்து, வில்லைப்‌ பூண்ட நல்ல 
கார்மேகம்போலே, பகைவரை யொறுக்கும்‌ சக்கரமும்‌, 
பால்வெண்‌ சங்கும்‌ திருமலர்க்கையில்‌ ஏந்தி, மார்பில்‌ 
நலந்தரும்‌ அழகிய மாலையணிந்து, பொன்மலர்‌ ஆடை 
பொலிய, செங்கண்‌ நெடியோன்‌ வேங்கடேசப்‌ பெரு 
மான்‌ நிற்கிறான்‌. “விஷ்ணுவின்‌ இந்தப்‌ பள்ளி 
கொண்ட கோலமும்‌, நின்ற கோலமும்‌ காட்டு” 
. என்று, என்கண்‌ மனத்தைத்‌ தூண்டியதால்‌, யாத்‌. 


1 இவ்வாறு கடல்‌ உண்ட நிலமே குமரிக்கண்டம்‌ அல்லது 
இலமூரியா என்பர்‌. 

திரையாக இங்கே வந்தேன்‌. வழியில்‌ பாண்டி நாட்‌ 
டின்‌ சிறப்பு, அறச்‌ செய்கையும்‌ கண்‌ குளிரக்‌ கண்‌ 
டேன்‌. ஆதலால்‌ பாண்டியனை வாழ்த்தி இங்கே வந்‌ 
திருக்கிறேன்‌.”” 


அனலோம்பும்‌ அந்தணன்‌ இவ்வாறு சொல்லக்‌ 
கேட்ட கோவலன்‌, “மாமறை முதல்வ, அவ்வாறாயின்‌ 
மதுரைக்குப்‌ போகும்‌ நல்ல வழியை எங்களுக்கு விளக்கி 
யருளுக !”” என்று வேண்டினான்‌. 


அந்தணன்‌ சொல்லலுற்றான்‌ :-- வெங்கதிர்‌ வேந்த 
னான சூரியன்‌ வெய்யில்‌ கொளுத்துகிறான்‌. அமைச்சரும்‌ 
அரசனும்‌ முறை திறம்பி, மன்னறம்‌ இழந்து பாழான 
நிலம்போல சூரிய வெப்பத்தால்‌, முல்லை நிலமும்‌, 
குறிஞ்சி நிலமும்‌ தமக்குரிய வளமையிழந்து பாலை 
போலக்‌ காண்கின்றன, இந்த வெய்யிற்‌ காலத்தில்‌ 
இக்காரிகையுடன்‌ இப்படி வந்தீரே ! கற்பாறையும்‌, 
குன்றும்‌, கண்ணை மயக்கும்‌ கரடு முரடான குறுகிய 
வழிகளும்‌, பேய்த்தேருமாய்க்‌ கிடக்கும்‌ இந்த வெய்ய 
பாலையைத்‌ தாண்டிச்‌ சென்றால்‌, கொடும்பாளூர்‌, 
நெடுங்குளம்‌ என்னும்‌ இரண்டு ஊர்களுக்கும்‌ நடுவே 
ஓர்‌ ஏரி தோன்றும்‌. அந்த ஏரிக்கரையைக்‌ கடந்து 
சென்றால்‌, பிறைசூடிய பரமன்‌ ஏந்திய திரிசூலம்‌ போல 
முப்பிரிவான வழி துலங்கும்‌. 


அதன்‌ வலப்புறம்‌ செல்லத்‌ துணிந்தால்‌, அங்கே, 
தலைவிரிந்த வெண்கடம்பும்‌, உலர்ந்த ஓமையும்‌, தாள்‌ 
பொரித்த வாகையும்‌, தண்டுலர்ந்த மூங்கிலும்‌, நீர்வற்‌ 
றிக்‌ கரிந்து கிடக்கும்‌ மரலும்‌ தோன்றும்‌ ; குடிநீர்‌ 
காணாது; மான்கள்‌ வேட்கையால்‌ வருந்தும்‌ காடுகள்‌ 
காணும்‌; மறவர்‌ ஊர்கள்‌ காணும்‌; அது கடத்தற்கரிய 
காடு; அதைத்‌ தாண்டிச்‌ சென்றால்‌, மலை நெல்லும்‌, 

முதிர்கரும்பும்‌, கொய்பூந்‌ தினையும்‌, செழித்த வரகும்‌, . 
உள்ளியும்‌, மஞ்சளும்‌, அழகிய கவலைக்‌ கொடியும்‌, 
வாழையும்‌, கமுகும்‌, குலை தாழ்ந்த தெங்கும்‌, மாவும்‌, 
பலாவும்‌, சூழ்ந்தோங்கும்‌ தென்னவர்‌ சிறுமலை 
திகழ்ந்து தோன்றும்‌. அம்மலையை வலங்கொண்டு 
சென்றால்‌ நீங்கள்‌ மதுரையை அடையலாம்‌; 


இனி, முன்சொன்ன சூலப்பாதையின்‌ இடதுபுறம்‌ 
சென்றால்‌, வண்டிசைக்கும்‌ வாவிகளைச்‌ சூழ்ந்த வயல்‌ 
களும்‌, தண்பூஞ்‌ சோலைகளும்‌ இடையே பல அருஞ்‌ 
சுரங்கள்‌ மேவிய காடுகளும்‌ காணும்‌; அவற்றைத்‌ 
தாண்டினால்‌, அழகர்‌ மலையை அடையலாம்‌. அங்கே 
மயக்கங்கொடுக்கும்‌ ஓரு பிலம்‌ தோன்றும்‌. அதில்‌ 
மூன்று பொய்கைகள்‌ உண்டு:- அவையாவன : 
(1) புண்ணிய சரவணம்‌ ; இது விண்ஷேர்‌ ஏத்தும்‌ 
பெருமை சான்றது; இதில்‌ மூழ்கினால்‌ ஐந்திர வியா 
கரணஞான முண்டாகும்‌. (2) பவகாரணி : இதில்‌ 
மூழ்கினால்‌, இப்பிறப்பிற்குக்‌ காரணமாகிய முற்பவ 
வுணர்ச்சி யுண்டாகும்‌. (5) இட்ட சித்தி: இதில்‌ 
நீராடினால்‌ நினைத்த வெல்லாம்‌ பெறலாம்‌. 


இப்பிலத்திற்‌ புகுந்து செல்ல வேண்டினால்‌, மலை 
மீது எழுந்தருளிய அழகரைத்‌ தொழுது, அவர்‌ 
சேவடியைச்‌ சிந்தையில்‌ வைத்து, மலையை மூன்று 
தடவை வலஞ்‌ செய்தால்‌, நிலம்‌ பிளக்க வீழும்‌ 
சிலம்பாற்றின்‌ கரையில்‌, மணமலர்‌ பூத்து விளங்கும்‌ 
ஒரு கோங்கு மரத்தடியில்‌, ஒரு தேவதை தோன்றுவாள்‌. 
அவள்‌ பெயர்‌ வரோத்தமை ; அவள்‌ பொற்கொடி 
போன்ற வனப்பும்‌, மின்னலைப்போன்ற பொலிவும்‌, 
மேகத்தைப்‌ போன்ற ஐங்கூந்தலும்‌, வளைத்தோளும்‌ 
உடையாள்‌. அவள்‌, * நான்‌ இம்மலைக்கண்‌ வாழ்பவள்‌. 

* இம்மைக்கின்பம்‌, மறுமைக்கின்பம்‌, இரண்டுமின்றி எக்‌ 
காலத்தும்‌ ஓரே தன்மையாய்‌ அழிவற நிற்கும்‌ இன்பம்‌-- 
இவை யாவை ? சொல்லுங்கள்‌. சரியான விடை கூறின 
வருக்கு எத்தொழிலும்‌ புரிவேன்‌. நீங்கள்‌ அதைச்‌ 
சொன்னால்‌ இப்போதே இப்‌ பிலக்கதவைத்‌ திறந்து 
வழி விடுவேன்‌ ”' என்பான்‌. நீங்கள்‌ சரியான விடை 
கூறினால்‌, கதவைத்‌ திறந்து அவள்‌ நல்வழி காட்டுவாள்‌. 
அவ்வழியிலுள்ள பல இடைகழி வாயில்களைத்‌ தாண்டி 
னால்‌, இரட்டைக்‌ கதவுன்ன வாயில்‌ ஒன்‌ றுண்டு. அங்கே 
சித்திரத்தில்‌ எழுதிய பூங்கொடி போன்ற ஓர்‌ அழகி 
தோன்றி, “: முடிவில்லாத இன்பம்‌ எது ?”' என்று வினாவு 
வாள்‌. சரியான விடை கூறாதவர்களை வருத்த மாட்டாள்‌ ; 
அவர்கள்‌ செல்ல வேண்டிய நெடுவழியே செல்ல 
விடுப்பான்‌. சரியான விடை கூறினால்‌ முன்‌ சொன்ன 
மூன்று பொய்கைக்‌ கரைகளில்‌ அவர்களைச்‌ சேர்த்து, 
அவற்றின்‌ விபரமும்‌ சொல்லித்‌ திரும்புவாள்‌. பஞ்சாட்‌ 
சரமும்‌ (நம, சிவாய), அஷ்டாட்சரமும்‌ ஓம்‌ நமோ 
நாராயணாய) ஒருமுறையாக உள்ளத்திற்‌ கொண்டு 
ஓதி, அம்‌ மூன்று பொய்கைகளில்‌ விரும்பிய ஓன்‌ 
றில்‌ நீராடினால்‌, அருந்தவத்தினருக்கும்‌ பெறுதற்கரி 


தான பயனைக்‌ காணலாம்‌. 


இப்பயனையும்‌ கருதாமல்‌, மலைமிசை நிற்கும்‌ பெரு 
மாளின்‌ பொன்மலரடி நினைமின்‌. நினைத்தால்‌, 
அவன து கருடக்கொடி ஊன்றி நிற்கும்‌ இடத்தைக்‌ 
காண்பீர்‌. கண்டால்‌ எம்பெருமான்‌ இணைமலர்த்தாள்‌ 
உங்களை ஏற்றுத்‌ துன்பந்‌ துடைத்துப்‌ பேரின்பம்‌ 
அருளும்‌. அந்த இன்பவுறுதி கொண்டு மாண்புற்ற 
தென்னன்‌ மரபினர்‌ வாழும்‌ மதுரை சேர்வீர்‌. அவ்வா 


* இம்மைக்‌ கின்பம்‌ புகழ்‌ ; மறுமைக்‌ கின்பம்‌ புண்ணியம்‌ ; 
இரண்டிற்கும்‌ இன்பம்‌ மோட்சம்‌, ஜீவன்‌ முத்தியாம்‌. 
11 

றின்றி, மேற்சொன்ன முக்கிளைப்‌ பாதையில்‌ நடுப்‌: 
பாதை சென்றால்‌, அது செந்நெறியாகும்‌ ; அவ்வழியே 
இனிய சோலை யணிந்த ஊர்களும்‌, இடையிடையே 
காடுகளும்‌ உள்ளன. அவற்றைத்‌ தாண்டிச்‌ சென்றால்‌, 
ஓரு தெய்வம்‌ குறுக்கிடும்‌ ; அது அச்சமற்ற நயங்காட்டி, 
இடுக்கண்‌ செய்யாது, செல்வாரைத்‌ தடை செய்யும்‌ ; 
அதைத்‌ தப்பினால்‌ எளிதில்‌ மதுரை சேரலாம்‌. இம்‌ 
மூன்று வழிகளில்‌ விருப்பமானதைப்‌ பற்றிச்‌ செல்லுங்‌ 
கள்‌. நான்‌ நிலங்‌ கடந்த நெடுமுடி யண்ணலான 
அரங்கநாதன்‌ அடிமலர்‌ வணங்கச்‌ செல்வேன்‌.” 


அது கேட்ட கவுந்தி இவ்வாறு கட்டுரைத்தாள்‌ :-- 
நலமே புரியும்‌ கொள்கையுடைய வேதியரே, நீர்‌ 
சொன்ன பிலம்‌ புகுந்து மூன்று பொய்கைகளில்‌ நீராடி 
வரம்பெற வேண்டும்‌ அவசியம்‌ எங்கட்கில்லை. ஏனெ 
னில்‌, கற்ப காலம்‌ வாழும்‌ இந்திரன்‌ காட்டிய “ஐந்திரம்‌” 
என்னும்‌ இலக்கணம்‌ எமது அருகன்‌ அருளிய பரமாக 
மங்களில்‌ விளங்கக்‌ காணலாம்‌. ஆதலால்‌ புண்ணிய 
சரவணத்தில்‌ நீராடத்‌ தேவையில்லை. முற்‌ பிறப்பிற்‌ 
செய்த வினைப்பயனை இப்பிறப்பிற்‌ காணவில்லையா ? 
அதற்காகப்‌ பவகாரணியில்‌ மூழ்குவதேன்‌? வாய்மை 
தவறாமல்‌, மன்னுயிர்களைத்‌ தம்முயிர்போல மதித்து 
அஹிம்ஸா விரதம்‌ கைக்கொண்டவருக்கு எய்தாத 
அரிய பொருளுண்டோ ? ஆதலின்‌ இட்ட சித்தியில்‌ 
நீராடத்‌ தேவையில்லை, உமது இஷ்ட தெய்வத்தை 
வழிபடச்‌ செல்வீராக ! எங்களுக்கிசைந்த வழியே செல்‌ 
கிறோம்‌.”” இவ்வாறு கவுந்தி, வேதியனுக்கு இசைந்த 
மொழி கூறியனுப்பி, கொண்ட கொள்கையைக்‌ குறை 
வறச்‌ செய்யும்‌ கோவலனுடன்‌ அன்று ஒரு நல்ல 
ஊரில்‌ தங்கினாள்‌. 


28. மயக்குந்‌ தெய்வம்‌ 


மறுநாள்‌ மூவரும்‌ முன்சொன்ன முக்கிளைப்‌ பாதையில்‌,. 

நடு வழி பற்றிச்‌ சென்றனர்‌. வழி நடந்த களைப்பால்‌ 
கவுந்தியும்‌ கருந்தடங்‌ கண்ணியான கண்ணகியும்‌ 
பாதையில்‌ ஒருபக்கம்‌ தங்கினர்‌. அப்போது கோவலன்‌ 
நீர்‌ வேட்கையால்‌ ஒரு பொய்கையை நாடி அதன்‌ கரை 
யில்‌ நின்றான்‌. அங்கே முன்பு வேதியன்‌ சொன்ன 
வனதேவதை கோவலன்‌ மீது காதலுற்று, “மாதவியை 
நயந்த இவன்‌ நமக்கும்‌ இன்பமளிப்பான்‌? என்‌ 
றெண்ணி வசந்தமாலை வடிவுகொண்டு முன்னே 
தோன்றி, கொடுங்காற்றால்‌ நடுக்குற்ற கொடிபோல 
முதலில்‌ அவனடி வீழ்ந்து, பொய்க்‌ கண்ணீருகுத்து. 
முறையிட்டது :-- 


*மணமாலையில்‌ நான்‌ எழுதியவை மாசற்ற மெய்ம்‌ 
மொழிகளேயாம்‌ ; நீ ஏதேனும்‌ தவறுதலாய்ச்‌ சொல்லி 
மிருப்பாய்‌ ; அதனாலே கான்‌ கோவலன்‌ எனக்குப்‌ பிரி 
வென்னும்‌ கொடுமை செய்தான்‌?” என்று$ என்‌ முன்‌ 
மாதவி மயங்கிப்‌ பெருந்‌ துயருற்றாள்‌ ; 


“மேலோ ராயினும்‌, நூலோ ராயினும்‌ 
பால்வகை தெரிந்த பகுதியோ ராயினும்‌, 
பிணியெனக்‌ கொண்டு பிறக்கட்‌ டொழியும்‌ 
கணிகையர்‌ வாழ்க்கை கடையே போன்ம்‌?” 


அருந்தவ முனிவரும்‌, கற்றோரும்‌ மதிநுட்பத்‌ 
தால்‌ நலந்‌ தீ தறிந்தோரும்‌, இது “நம்மை வருத்தும்‌ 
நோய்‌ எனக்‌ கருதி முகம்‌ பாராது நீங்கும்‌ வேசை 
யர்‌ வாழ்வு இழிவாழ்வேயாம்‌' என்று கூறி செவ்வரி 
படர்ந்த செழுமையான மழைக்‌ கடைக்கண்ணால்‌, 

'வெண்முத்துப்போன்ற நீருகுத்தாள்‌; மார்பில்‌ 
வெண்ணிலாபோலத்‌ திகழும்‌ முத்துமாலையைத்‌ தன்‌ 
கையாற்‌ பறித்துச்‌ சிந்தினாள்‌. என்னைக்‌ கூடத்‌ துறந்‌ 
தாள்‌. எதிரில்‌ வந்தவர்கள்‌ நீங்கள்‌ மதுரைமா நக 
ருக்குச்‌ செல்வதாகச்‌ சொன்னார்கள்‌. வாணிகக்‌ கூட்‌ 
டத்துடன்‌ உன்னைத்‌ தேடிவந்தேன்‌; தனித்துயருற்‌ 
றேன்‌ ; பகுத்தலரிய பண்பனே ! உனது பணிமொழி 
யாது? என்னை அன்புகூறி ஆதரிக்க வேண்டும்‌””. 


*வன்காட்டில்‌, மயக்குந்‌ தெய்வம்‌ உண்டென்று 
வியக்கத்தக்க வேதியன்‌ சொன்னானல்லனோ ? அதுவே 
இது' என்று அதன்‌ வஞ்சத்தை நீக்கும்‌ அந்தரி 
மந்திரத்தைச்‌ செபித்தான்‌ கோவலன்‌. தேவதை 
அஞ்சியது; “நான்‌ வனசாரிணி ; நின்னை விரும்பியே 
மயக்கம்‌ செய்தேன்‌ ; மயிலைப்போன்ற சாயலுடைய 
உமது கற்பரசிக்கும்‌ புண்ணிய முதல்வியான கவுந்திக்‌ 
கும்‌ நான்‌ செய்த இக்‌ குற்றத்தைச்‌ சொல்லற்க; 
(சொன்னாற்‌ சபிப்பர்‌) ?” என்று வேண்டித்‌ தேவதை 
மறைந்தது. 


# # 38 


கோவலன்‌ தாமரையிலையில்‌ பொய்கை நீர்‌ 
கொணர்ந்து, கண்ணகி தாகத்தைத்‌ தீர்த்தான்‌. தாங்க 
முடியாத வெய்யில்‌ கொளுத்தியது. கண்ணகி மெய்‌ 
சோர்ந்து அடி கொப்புளிக்கத்‌ துன்புற்றாள்‌. அப்‌ 
பொழுது, மயக்கஞ்‌ செய்யும்‌ அப்‌ பாலைவனத்தில்‌, ஒரு 
பூம்‌ பொழில்‌ தோன்றியது ; அதில்‌ குரவம்‌, கடம்பு, 
கோங்கு, வேங்கை ஆகிய மரங்கள்‌ அடர்ந்து மணம்‌ 
வீசின. அச்‌ சோலையில்‌ ஒரு காளிகோயில்‌ இருந்தது. 


காளி மறவர்‌ தெய்வம்‌. மறவர்‌ வில்‌ வீரர்‌ ; 
அவர்‌ மருத நிலமக்கள்‌ போன்று மாரிவளம்பெற 

வேண்டார்‌ ; தனிவழிச்‌ செல்வார்‌ பொருளையே விரும்‌ 
புவர்‌. தமது வீரச்‌ செயலால்‌ வருவதை யுண்பர்‌.. 
அவர்‌ வலிய வில்லேந்திப்‌ பகைவரைப்‌ போரில்‌ எதிர்ப்‌ 
பர்‌. போர்‌ முனையில்‌ அவர்களுக்கு வெற்றியளித்து,. 
அவர்கள்‌ இடும்‌ ஆண்மையுள்ள பலியை எதிர்பார்த்‌ 
திருப்பான்‌ காளி, நெற்றிக்கண்‌ குமரி, விண்ணோர்‌ 
வணங்கும்‌ சக்தி, மாசறச்‌ சிறந்த வான நாடுடையாள்‌. 


கோவலன்‌, வளைந்த மகரக்குழை பூண்ட கண்ணகி, 
மாதவக்‌ கவுந்தி - ஆகிய மூவரும்‌ இந்தக்‌ காளி கோயி 
லில்‌ வெய்யிலுக்குத்‌ தங்கியிருந்தனர்‌. 


29. கொற்றவை வழிபாடு 


கவுந்தி, கண்ணகி, கோவலன்‌ மூவரும்‌ காளிகோயிற்‌ 

புறத்திற்‌ காலாறி யிருந்தபொழுது, மறவர்‌ மகளாகிய 
சாலினி (தேவராட்டி) தடங்கை வில்லுடன்‌, நடுவூர்‌ 
மன்றத்தில்‌ தோன்றினாள்‌. அவள்‌ மறக்குடியில்‌ நேர்த்‌ 
திக்கடன்‌ வாங்கும்‌ உரிமை கொண்டவள்‌. மறவர்‌ 
பழைய கடமையை இன்னும்‌ செலுத்தவில்லை. ஆதலால்‌ 
தெய்வமுற்ற சாலினி, மயிர்‌ சிலிர்க்க, கானவர்‌ வியக்கக்‌ 
கையெடுத்‌ தோச்சி, பாட்டிற்‌ கேற்றபடி அடியெடுத்து 
வைத்து, ஆவேசம்‌ நடித்து வாய்‌ முழக்கஞ்‌ செய்தாள்‌ : 


““மறக்குடி மக்காள்‌, நீங்கள்‌ நேர்த்திக்கடன்‌ 
கொடுக்கவில்லை. வலிய வில்லுடைய எயினர்‌ பசுத்‌ 
தொழுக்கள்‌ பாழ்பட்டன. பகைவர்‌ ஊரில்‌ பசுவளம்‌ 
பெருகியது. மறக்குடி மக்கள்‌ ஆறெறி, சூறை, 
ஆகோள்‌ ஆகியவற்றால்‌ வளம்பெறுவர்‌. அந்த வழிப்‌ 
பறி வளம்‌ சுரக்கவில்லை. தமது மறத்தொழில்‌ செல்லா 
மல்‌, எயினரும்‌, அறக்குடிகள்‌ போல, வலியொடுங்கி, 
அடங்கிப்‌ போயினர்‌. கலைமான்‌ ஏறிவரும்‌ துர்க்கைக்கு 
நேர்த்திக்கடன்‌ செய்யாவிட்டால்‌, உங்கள்‌ வில்லிற்கு 
அவள்‌ வெற்றி தரமாட்டாள்‌. களிமிகு வாழ்க்கை 
வேண்டுமானால்‌, நமது கொற்றவைக்கு உடனே நேர்த்‌ 
திக்கடனைத்‌ தாருங்கள்‌. எயினர்காள்‌...!?” 


எயினர்‌ வீர மரபினர்‌; பகைவரை வான்‌ விருந்‌ 
திட்டுத்‌ தலை யெண்ணுவோர்‌. நோயால்‌ இறந்து 
சுடப்பட்டுத்‌ தலை போகாத போர்வீரர்‌ ; இராசபுத்திரர்‌ 
போலவே தமிழ்‌ மறவரும்‌ வீரராகப்‌ போரில்‌, அல்லது 
மறவினையில்‌ இறக்க ஆர்வங்கொண்டவர்‌. இராசபுத்‌ 

திரர்‌ பவானியைத்‌ தொழுவர்‌; வீர மறவரும்‌ கொற்ற 
வையைத்‌ தொழுவர்‌. பவானி, கானி, கொழ்றவை 
எல்லாம்‌ ஓரே தேவதையின்‌ பெயரேயாம்‌. தொல்குடி 
மறவர்‌, இன்று சாலினி சொல்லைக்‌ கேட்டுக்‌ கொற்ற 
வைக்குப்‌ பலிகொடுக்க முன்‌ வந்தனர்‌. 


தமது மரபின்‌ குமரியைக்‌ கொற்றவை போல்‌ 
அலங்கரித்தனர்‌ : அப்பெண்ணின்‌ நெருங்கிய கூந்தலை 
நெடுமுடியாகக்‌ கட்டி, அதில்‌ பாம்புக்‌ குட்டி போலாக்‌ 
கிய பொன்னாணைச்‌ சுற்றினார்‌. காவல்‌ சூழ்ந்த தோட்டப்‌ 
பயிரை அழித்த பன்றியின்‌ வளந்த வெண்‌ கொம்பை 
ஓடித்து, இளம்பிறை போலச்‌ சூட்டினர்‌. வலிய, 
கொடிய புலிவாயைப்‌ பிளந்து பெற்ற பல்‌ வரிசைகளைத்‌ 
தாலியாகப்‌ பூட்டினர்‌. வரியும்‌ புள்ளியும்‌ உடைய புலித்‌ 
தோலை மேகலையாக உடுத்தி, பரிவுடன்‌ கருவில்லை 
(வயிரவில்லை) வளைத்துக்‌ கையில்‌ கொடுத்து, முறுக்குக்‌ 
கொம்புடைய ஆண்மான்‌ மேல்‌ குமரியை ஏற்றினர்‌. 
பாவை, கிளி, மென்மயிர்‌ படர்ந்த அழகிய சிறகை 
யுடைய கானக்கோழி, நீல மயில்‌, பந்து, கழற்சிக்‌ 
காய்கள்‌ ஆகியவற்றைத்‌ தந்து சேவித்தனர்‌ ; துதித்‌ 
தனர்‌. வண்ணம்‌, சுண்ணம்‌, குளிர்ந்த வாசனைச்‌ 
சந்தனம்‌, அவரை துவரை முதலிய புழுக்கள்‌, என்ளு 
ருண்டை, நிணச்சோறு, பூ, அகிற்புகை முதலிய 
வாசனைகள்‌ இவற்றை ஏவல்‌ புரியும்‌ எயிற்றியர்‌ ஏந்திப்‌ 
பின்‌ வந்தனர்‌. வழிப்பறியின்போது அடிக்கும்‌ பறை, 
சூறையிடும்போது ஊதும்‌ சின்னம்‌, கொம்பு, குழல்‌ 
எறி மணி இவை அந்த அணங்கின்‌ முன்னே நின்று 
கணங்கொண்டுஓலித்தன. வீரருக்கு வெற்றி கொடுத்து, 
அவர்‌ தரும்‌ பலியுண்ணும்‌ கொற்றவைக்குச்‌ சாலினி 
சிறப்புச்‌ செய்து கைதொழு தேத்தினாள்‌. அவள்மேல்‌ 
காளி வந்தாள்‌. கணவனுடன்‌ அங்கிருந்த மணம்‌ 

நிறைந்த கூந்தலுடைய கண்ணகியைச்‌ சாலினி நோக்கி, 
ஆவேசமாக, 


“இவளோ 
கொங்கச்‌ செல்வி குடமலை யாட்டி 
தென்றமிழ்ப்‌ பாவை செய்த தவக்கொழுந்து 
ஒருமா மணியாய்‌ உலகிற்‌ கோங்கிய 


என்று தெய்வம்‌ வந்து சொன்னான்‌. பிற்காலம்‌ கண்‌ 
ணகி கொங்குநாட்டுத்‌ தெய்வமாக விளங்கப்‌ போவ 
தையும்‌, தமிழ்த்தாயின்‌ தவப்புதல்வியென்று அவளை 
உலகம்‌ தொழுதேத்தப்‌ போவதையும்‌ சாலினி முன்பே 
சொன்னாள்‌. கண்ணகி தனது வருங்காலப்‌ பெரு 
மையை அறியான்‌ ; “மூதறிவாட்டியான சாலினி தெய்வ 
மயக்கத்தால்‌ அப்படிக்‌ கூறினன்‌” என்று நாணமுற்று, 
தனது அரிய கணவனது பெரிய முதுகுப்‌ புறம்‌ ஒடுங்கி, 

புதிய புன்னகை அரும்பி நின்றாள்‌. குமரிக்குக்‌ கொற்ற 
வைக்‌ கோலம்‌ பொருந்தியது ; கானி, நமக்கு அருள்‌ 
புரிந்தான்‌ எனாம றவர்‌ களித்‌; நனா்‌. 


“வெண்மதி | சூடிய சென்னி, நெற்றி நடுவேயுள்ள 
இமையா நாட்டம்‌, பவளவாய்‌, வெண்ணாகை, நஞ்‌ 
சுண்டு கறுத்த சண்டம்‌, மேருவை வில்லாக வளைக்கக்‌ 
கொண்ட வெஞ்சினப்‌ பாம்பு நாண்‌, நஞ்சொழுகும்‌ 
துளைப்பல்லுள்ள பாம்புக்‌ கச்சுடைய முலை, சூலமேந்‌ 
திய வளைக்கர்ம்‌, யானைத்‌ தோலான உத்தரியம்‌, சிங்கத்‌ 
தோலாகிய மேகலை, சிலம்பும்‌ வீரக்கழலும்‌ புலம்பும்‌ 
சீறடி--இவற்றுடன்‌ வலிய வெற்றிவான்‌ வாய்ந்த 
கொற்றவை, திரண்ட தோளுடைய மகிடாசுரனைக்‌ 
கொன்று அவன்‌ தலைமேல்‌ நின்ற தையல்‌, வீரபக்தர்‌ 
பலர்‌ தொழும்‌, அமரி, குமரி, கவுரி, சமரி, சூலி, நீலி, 
விஷ்ணுவின்‌ தங்கை, ஐயை, ஜயமகள்‌, திருமகள்‌, அழ 

கிய வளையல்‌ அணிந்த பாவை, போரில்‌ பாயும்‌ வீரக்‌ 
கலை யறிந்த பாவை, புலவர்‌ ஆராயும்‌ அறிவுக்கலைகளை 
யுடைய பாவை, அருங்கலங்கள்‌ சூடிய பாவை, தம்‌ 
அன்பர்‌ தொழவந்த குமரி மாதேவி “சாலினி கொண்ட 
கோலம்‌ வாய்ப்‌ புடைத்து” என்று அருள்‌ புரிந்தாள்‌. 
வேடர்‌ காளியைப்‌ போற்றிப்‌ பாடிக்‌ கூத்தாடினார்கள்‌. 
இவ்வாறு வேடுவர்‌ கொற்றவை புகழைப்‌ பாடுவதற்கு 
வேட்டுவ வரியென்று பெயர்‌. இனி அப்பாட்டின்‌ 
கருத்தை அறிவோம்‌. 


காளிகோயில்‌ முன்றிற்‌ சிறப்பு 


கண்ணுதலாகிய சிவபிரான்‌ இடப்பாகத்தைப்‌ 
பெற்ற காளி பலியுண்ணும்‌ முன்றிலில்‌, சுரபுன்னை, 
நாரத்தை, ஆச்சா, சந்தனம்‌, அழிஞ்சில்‌, மா முத 
லிய மரங்கள்‌ செறிந்தோங்கின. பிற யொளிர்‌ 
சடையாளான காளியின்‌ திரு முன்றிலில்‌, வேங்கை 
மரங்கள்‌ செம்பொன்‌ மலர்கள்‌ சொரிந்தன. 
செழித்த இலவங்க மரங்கள்‌ செவ்விதழ்‌ மலர்களைக்‌ 
குவித்தன. காட்டுப்புன்ரு வெண்பொரி போன்ற 
மலர்களைச்‌ சிந்தியது. திருமாலுக்கு இளையாளான 
காளியின்‌ முன்றிலில்‌ மணங்கமழும்‌ கடம்பூ, பாதிரி, 
புன்னை, குரா, கோங்கு முதலிய பூக்கள்‌ மலர்ந்தன. 


அப்‌ பூங்‌ கொம்புகளில்‌, வண்டினங்கள்‌ யாழொலி 


செய்தன. 
வள்ளிக்‌ கூத்து 
கொற்றவை கொண்ட அணிகொண்டு நின்ற, இப்‌ 
பொற்றொடி மாதர்‌ தவமென்னை கொல்லோ ! 


பொற்றொடி மாதர்‌ பிறந்த குடிப்பிறந்த, 
விற்றொழில்‌ வேடர்‌ குலனே, குலனும்‌ ! 

ஐயையின்‌ அழகிய அணி புனைந்து நின்ற இக்‌ 
குமரி என்ன தவம்‌ செய்தாளோ ! அவள்‌ குலத்திற்‌ 
பிறந்த மறத்தொழிலாளரான, விற்பிடித்த எயினர்‌ குலம்‌ 
எவ்வளவு சிறந்த வீரக்குலம்‌ ! 


முன்னிலைப்‌ பரவல்‌ 


வானோர்‌ வணங்க, வேதங்‌ கடந்த சக்திப்‌ பொரு 
ளாய்‌, ஞானக்‌ கொழுந்தாய்‌, என்றும்‌ சலிப்பின்றி 
நிற்கும்‌ நீ, யானைத்தோல்‌ போர்த்து, புலித்தோல்‌ 
அணிந்து, காட்டெருமையின்‌ கருந்‌ தலைமேல்‌ நின்றது 
என்ன மாயமோ! அரன்‌, அரி, அயன்‌ இவர்களின்‌ 
நெஞ்ச மலரில்‌ வீற்றிருந்து, விரி கதிர்‌ வீசும்‌ அருட்‌ 
சோதி விளக்காய்‌ நிற்கும்‌ நீ, வரிவளைக்கையில்‌ 
வாளேந்தி, மகிடாசுரனைக்‌ கொன்று; கரிய, திரிந்த 
, கொம்புடைய கலைமீது நின்ற தென்ன மாயமோ ? 


சங்கமும்‌, சக்கரமும்‌, தாமரைக்‌ கையேந்திச்‌ 
செங்கண்‌ அரிமான்‌ சினவிடைமேல்‌ நின்றாயால்‌, 
கங்கை முடிக்கணிந்த கண்ணுதலோன்‌ பாகத்து, 
மங்கை யுருவாய்‌ மறையேத்தவே நிற்பாய்‌ ! 


வென்றிக்‌ கூத்து 
கொன்றையும்‌ துளவமும்‌ சேர்த்துத்‌ தொடுத்த மலர்‌ 
செறிந்த மாலையைத்‌ தோள்மேல்‌ இட்டு, அசுரர்‌ நலிய, 
அமரர்‌ பொலிய குமரிக்‌ கோலங்‌ கொண்டு ஆடிஞன்ள்‌ 
காளி. 
கூத்துள்‌ படுதல்‌ 
அசுரர்‌ தமது மாயத்தால்‌ பாம்புந்‌ தேளும்‌ கொண்டு 
துன்புறுத்தினர்‌. காளி மரக்கால்‌ பூண்டாள்‌ ; பொன்‌ 
னரிச்‌ சிலம்பும்‌, சூடகமும்‌, மேகலையும்‌, *ஜல்‌ ஜல்‌” 

என்று ஆர்க்க, மாயம்‌ புரியும்‌ அவுணர்‌ வீழ, மரக்கால்‌ 
மேல்‌ நின்று வாளை எடுத்தாடினாள்‌. அவளது காயாம்பூ 
மேனியைப்‌ போற்றி அமரர்‌ கைகளால்‌ மலர்மாரி 
சொரிந்தனர்‌. 


கொற்றவை நிலை 


பகைவர்‌ அஞ்சும்‌ ஒரு சிற்றூரில்‌ வீரன்‌ ஒருவன்‌ 
ஆனிரை கொள்ள வருகிறான்‌. அவனுக்குப்‌ போர்ப்‌ 
பூவான வெட்சி சூட்ட, வெள்ளிய வாளேந்திய கொற்ற 
வையும்‌ துணையாய்‌ வருகிறாள்‌. அவ்வாறாயின்‌ கருங்‌ 
குருவி கடிய குரலிசைத்து, “இந்த வீரனை எதிர்த்தால்‌ 
கெட்டீர்‌” என்று பகைவர்‌ சூழ்ந்த காட்டகத்துக்‌ 
கூவாதோ ? இவ்வாறு செல்லும்‌ வீரன்‌, பழைய கடன்‌ 
கொடுக்காததால்‌, கள்‌ விலைச்சி கள்ளூற்ற மறுக்கிறாள்‌. 
பட்சி நல்ல நிமித்தம்‌ கூறுகிறது. * கள்ளில்லாவிட்டால்‌ 
குற்ற மில்லை” யென்று அந்நிலையிலேயே கைவில்‌ 
லேந்தி, காலதாமதம்‌ பொறுக்காமல்‌, மறவன்‌ பகை 
வர்‌ மாடுகளைக்‌ கவரச்‌ செல்லுகிறான்‌. அவ்வளவு 
துணிவும்‌ உறுதியும்‌ உள்ள வீரனைப்‌ போற்றி 
ஆளிக்கொடியேந்தி, அவன்‌ வில்லுக்கு முன்னே செல்‌ 
லுகிறாள்‌ காளி. 


கண்டார்‌ கூற்று 


பகைவர்‌ ஆனிரையை வீரன்‌ கவர்ந்து வந்து முன்‌ 
றிலிற்‌ கட்டியிருக்கிறான்‌- அவற்றைக்‌ கண்டவன்‌ இவ்‌ 
வாறு சொல்லுகிறான்‌ :- இளம்‌ பாக்கிய முடைய எயினப்‌ 
பெண்ணே ! முருந்தேர்‌ இளநகை நங்காய்‌ ! கண்டார்‌ 
கருத்தை யுண்ணும்‌ மாமலர்க்‌ கண்ணியே, பகையூரார்‌ 
அலறும்படி நின்‌ ஐயர்‌ முன்னே கொணர்ந்த ஆனிரை 
கள்‌ இவை காணாய்‌, போர்க்கருவிகளைச்செய்யும்‌ கொல்‌ 
லன்‌, துடிகொட்டுவோன்‌, பாடும்‌ பாணர்‌, கள்விலை 

யாட்டி, ஒற்றன்‌, பட்சி சகுனம்‌ சொல்வோன்‌ முதலி 
யோர்‌, நரைத்து முதிர்ந்த எயினர்‌ எயிற்றியர்‌ - இவர்‌ 
களுடைய முன்றிலில்‌ நிறைந்து நிற்கின்றன ; காணாய்‌. 


அவிப்பலி 


இணி, காளிக்கு எயினர்‌ குருதிப்பலி கொடுத்துப்‌ 
பாடுகின்றனர்‌. 


நானச்‌ சுடருடன்‌ திரியும்‌ முனிவரும்‌, அமரரும்‌ 
இடர்கெட அருளும்‌ நினது திருவடி தொழுதோம்‌. 
கொல்லுந்‌ திறமை மிக்க எயினர்‌, நினது அடிதொட்டுப்‌ 
போர்புரிந்து வெற்றி பெறுவர்‌. அந்த வெற்றி நீ 
அளிப்பதேயாம்‌. அதன்பின்‌ அவர்‌ தரும்‌ கழுத்தினின்‌ 
றும்‌ சுரக்கும்‌ இரத்தப்பலியைக்‌ கொள்வாயாக ! கொற்ற 
வையே, அணிமுடியுடைய இந்திராதிதேவர்‌ பணியும்‌ 
நீலமணி யுருவினளே, நினது மலரடி தொழுதோம்‌. 
ஆனிரை கவரும்‌ திறலுடைய எயினர்‌, நின்‌ துணையால்‌ 
பகைவரைப்‌ பொருது வென்றதற்குக்‌ காணிக்கையாக, 
ஊனின்றொழுகும்‌ இந்த இரத்தப்‌ பலியைக்‌ கொள்‌ 
வாயாக. 


துடியொடு, சிறுபறை, வயிரொடு துவைசெய, 
வெடிபட வருபவர்‌, எயினர்கள்‌ அரையிருள்‌, 
அடுபுலி யனையவர்‌, குமரிரின்‌ அடிதொடு, 
படுகடன்‌ இதுவுகு பலிமுக மடையே. 


உடுக்கு, சிறுபறை, கொம்பு முதலானவைகள்‌ 
முழங்க, அண்டம்‌ வெடிபட வீரவேகத்துடன்‌ நள்‌ 
ளிரவில்‌ வரும்‌ எயினர்கள்‌, கொல்லும்‌ புலிபோன்ற 


* அதாவது வீரர்‌ தாம்‌ கவர்ந்த ஆனிரையைத்‌ தமக்குதவிய 
பேர்களுக்கும்‌ பங்குவைத்துக்‌ கொடுத்திருக்கின்‌ றனர்‌, 

போர்‌ வல்லவர்‌, நின்‌ அடிதொட்டு வெற்றி பெறுபவர்‌. 
அவர்‌ உனக்குப்பட்ட கடன்‌ இது; கொற்றவையே 
சங்கள்‌ அவிப்பலியை ஏற்பாயாக. 


பலிக்‌ கொடை 


சங்கரி, அந்தரி, நீலி, சடாமகுடத்தில்‌ பாம்பும்‌ 
பிறையும்‌ அணிந்தவளே, வழிப்போக்கர்‌ பெருகி, 
வழிப்பறி பெருகுவதாக ! அதற்கு விலையாக அம்பு 
பூட்டிய வலிய வில்லுடைய எயினர்‌ தரும்‌ இப்‌ 
யலியை ஏற்றுக்கொள்‌. அமுதுண்டும்‌ தேவர்‌ ஒரு 
காலம்‌ சாவர்‌. எவரும்‌ உண்ணாத நஞ்சுண்டும்‌, 
நீ அழிவில்லாமல்‌ என்றும்‌ இருக்கிறாய்‌. பகைவர்‌ 
ஊர்‌ உறங்கும்போது, துண்ணென்று துடிகொட்டி 
அவரைப்‌ பொருது வீழ்த்தும்‌ இரக்கமற்ற எயினர்‌ 
இடும்‌ நேர்த்திக்கடனை யுண்ணுவாயாக ! முன்னே 
கண்ணன்‌ மருதிடை நடந்தான்‌. வஞ்ச அரக்கன்‌ 
சகடையை யுதைத்தான்‌. அவையெல்லாம்‌ இயன்றது, 
அவனுட்‌ புக்க நின்‌ சக்தியாலேயாம்‌, நீயே அவ்வாறு 
அருளினாய்‌. வழிப்போக்கர்‌ பொருள்கொண்டு அவருக்‌ 
குப்‌ புண்‌ செய்வதல்லது, அருளில்லாத, இரக்கமில்‌ 
லாத, வன்னெஞ்சரான எயினர்‌ இடும்‌ பலிக்கடணை 
உண்ணுவாய்‌. 

கூத்தாற்‌ பெற்ற பயன்‌ 

வேதாவின்‌ பின்னே தோன்றிய அகத்தியன்‌ உறை 
யும்‌ மரச்சுமை மிக்க பொதிகையை ஆளும்‌ பாண்டியன்‌, 
பகைவர்‌ நடுங்கும்‌ வெய்ய திறலோன்‌. அவன்‌, பிற 
நாட்டார்‌ போர்முளையும்‌, கரந்தையும்‌ (நிரைமீட்போர்‌ 
அணியும்‌ மாலை) பாழ்படப்‌ போர்த்‌ தொடக்கத்தை அறி 
விக்கும்‌ வெட்சிமாலை சூடுக. அவன்‌ வெந்திறல்‌ வீரன்‌. 

தேவராட்டியின்‌ கோலமும்‌ கூத்தும்‌ முடிந்ததும்‌, கோவ 
லன்‌ புண்ணியக்கவுந்தியை அடிதொழுது இவ்வாறு 
வேண்டினான்‌ :-—*“ அடிகாள்‌, இக்காரிகை கடுங்கதிர்‌ 
வேனிலைப்‌ பொறுக்க மாட்டாள்‌. பருக்கைக்‌ கற்கள்‌ 
நிறைந்த இவ்வெய்ய பாலையில்‌ இவளது சீறடி படியா து. 
ஆதலால்‌ பகலொளியில்‌ நடப்பதைவிட, பல்லுயிர்க்கும்‌ 
தனது தண்மையால்‌ நன்மைசெய்து காக்கும்‌ மதிநிலா 
வில்‌ நடப்பது நலமாகும்‌. இரவில்‌ நடப்பதிற்‌ குற்ற 
மில்லை. காட்டில்‌ விலங்குகள்‌ உண்டு ; எனினும்‌ அச்ச 
மில்லை. கண்டவரைப்‌ பற்றிக்கொள்ளும்‌ குறிஞ்சி நிலத்‌ 
துள்ள கரடியும்‌ கரையான்‌ கட்டிய புற்றைத்‌ தோண்‌ 
டாது. பாலை நிலத்திலுள்ள வரியொளிர்‌ வேங்கையும்‌ 
மானினத்தைப்‌ பகைப்பதில்லை. மருத நிலத்தில்‌ கார்‌ 
மேகத்தை ஊடுருவி உருமும்‌ இடியும்‌ நம்மை வருத்‌ 
தாது. இரைதேடும்‌ நெய்தல்நில முதலையும்‌, தீங்கு 
செய்யாது. கொடிய தேவதையும்‌, பாம்பும்‌, சார்த்த 
வருக்கு உறுகண்‌ செய்யா. முல்லைக்‌ காட்டில்‌ அச்ச 
மில்லை. ஏனெனில்‌ இந்த ஐந்து நிலங்களும்‌ செங்‌ 
கோற்‌ பாண்டியன்‌ காக்கும்‌ நாடென்று எங்கும்‌ பெரும்‌ 
புகழ்‌ பெற்றன. இங்கே வெயிற்‌ தட்ட ம 
உண்டு ; விலங்குக்‌ கொடுமையில்லை.”” 


கவுந்தியடிகளும்‌, அவ்வாறாயின்‌ நிலவில்‌ பய 
ணம்‌ வைத்துக்கொள்வோம்‌ '? என்று சம்மதித்தாள்‌. 
கொடுங்கோல்‌ வேந்தனால்‌ வருந்தும்‌ குடிகள்‌ £ இந்தக்‌ 
கொடியன்‌ எப்போது ஓழிவான்‌ ; அன்பும்‌, தண்மையும்‌ 
உள்ள வேந்தன்‌ எப்போது வருவான்‌ என்று 
எதிர்பார்த்திருப்பார்கள்‌. அவர்போல, வெங்கதி 

ரோன்‌ எப்போது படுவான்‌ ; * தண்கதிர்த்‌ திங்கள்‌ 
எப்போது வரும்‌ என்று மூவரும்‌ சமயம்‌ பார்த்திருந்‌. 
தனர்‌. எண்ணற்ற நட்சத்திரத்‌ தானையுடன்‌, பால்‌ 
வெண்‌ கதிர்‌ பரப்பி, தென்னவர்‌ குலத்தின்‌ மூல புருட 
னான திங்கட்‌ செல்வன்‌ தோன்றினான்‌. 


“கொடுங்கோல்‌ வேந்தன்‌ குடிகள்‌ போலப்‌ 
படுங்க திர்‌ அமயம்‌ பார்த்திருக்‌ தோர்க்குத்‌ 
தென்னவன்‌ குலமுதற்‌ செல்வன்‌ தோன்றி...” 


மலயத்தில்‌ ஓங்கி, மதுரையில்‌ வளர்ந்து, புலவர்‌ 
நாவிலே பொருந்தி யெழுந்த இனிய தென்றல்‌ வீசு 
கிறது. வெண்‌ கதிர்த்‌ திங்கள்‌, பாவைமேல்‌ பால்‌ 
நிலாப்‌ பொழிகிறது. கண்ணகியின்‌ பரிதாப நிலை 
கண்டு, பூமாதேவியே, “கண்ணகி, முன்னே கணவன்‌ 
மாதவி மோகத்தில்‌ இருந்தான்‌ என்று உடல்‌ வெறுப்‌ 
புக்‌ கொண்டிருந்தாய்‌. வயதிற்குரிய அணி யழகு சுகம்‌ 
அணைத்தையும்‌ துறந்தாய்‌. உன்‌ சீரிய வனமுலையிற்‌ 
சந்தனக்‌ குழம்பு பூசுவதில்லை ; பூங்குழலில்‌ தாதுகும்‌ 
தண்ணிய கழுநீர்‌ மாலை முடிப்பதில்லை ; முல்லையும்‌ 
முடிப்பதில்லை. பசிய சந்தனத்‌ தளிரும்‌, பல பூவிதழ்‌ 
களும்‌ உனது செந்தளிர்‌ மேனியிற்‌ சேருவதில்லை ; 
அவ்வாறு பிரிவுத்‌ துயரால்‌ நீ வருந்தின. இப்‌ 
போதோ, காதலன்‌ அருகிலிருக்கிறான்‌. வேனில்‌ 
திங்களை இப்போது நீ வேண்டுவாயே. அந்தோ, 
இப்போது ஓயாத பிரயாணத்தாலும்‌, கவுந்தியடிகள்‌ 
உடனிருப்பதாலும்‌, நீ இளமைக்குரிய இன்பத்தை 
அனுபவியாதவளாகிறாய்‌. என்ன பரிதாபம்‌ !”” என்று 
நெட்டுயிர்த்து, ஓசையடங்கி அமைதியானாள்‌. உடனே 
மூவரும்‌ புறப்பட்டனர்‌. “கண்ணே ! கடுவழிகளில்‌ 
இடர்ப்பட்டாய்‌. இவ்வழியில்‌ புலி திரியும்‌; கோட்டான்‌ 
கூவும்‌ ; கரடி இருக்கும்‌ ; இவற்றிற்கு அஞ்சாமல்‌ வருவா 

யாக?” என்று மனைவிக்குத்‌ தைரியஞ்‌ சொல்லி, வளைய 
லணிந்த அவள்‌ செங்கையைத்‌ தனது தோளிற் 
சேர்த்து மறவுரை நீத்த, தூய கவுந்தியின்‌ அறவுரை 
களைக்‌ கேட்டுக்‌ கொண்டே வேனிலால்‌ வெந்து கரிந்த 
மூங்கிற்‌ காட்டிலே வழி நடந்தான்‌ கோவலன்‌. 


காலை புலர்ந்தது; கதிர்‌ வருகிறது” என்று காட்டுக்‌ 
கோழிகள்‌ கூவி யறிவித்தன. மூவரும்‌ ஒரு பார்ப்பனச்‌ 
சேரியை அடைந்தனர்‌. அங்கேயுள்ள பார்ப்பனர்‌, 
வேதமோதாமல்‌ வரிப்பாட்டுப்‌ பாடினர்‌. அவரை 
விட்டு விலகி, மூவரும்‌ ஒரு கோயிற்புறத்தைச்‌ சேர்ந்‌ 
திருந்தனர்‌. கோவலன்‌ கவுந்தியையும்‌, காதலியையும்‌ 
சேமமுன்ள அடக்கமான வேலி சூழ்ந்த இடத்தில்‌ 
அமர்த்தினான்‌. பிறகு, முள்‌ வேலியை நீங்கி, காலைக்‌ 
கடன்‌ கழிக்க நெடுவழி நடந்து, ஒரு நீர்த்தடத்தை 
அடைந்தான்‌. 


31. மாதவி செய்தி 


அங்கே கோசிகன்‌ என்றோர்‌ அந்தணன்‌ கோவலனைத்‌ 

தேடி, மாதவியிடமிருந்து செய்திகொண்டு வந்தான்‌. 
தனது காதலியுடன்‌ கானகம்‌ நடந்ததை எண்ணீ, 
கொல்லன்‌ உலையில்‌ ஊதும்‌ துருத்தி போல நெட்டு 
யிர்த்து, மனங்‌ கலங்கி, நிறம்‌ மாறித்‌ தனித்து நின்ற 
கோவலனை, அந்தணனுக்கு, கண்‌ மயக்கத்தால்‌ அடை 
யானம்‌ கண்டு பிடிக்க முடியவில்லை. இருந்தாலும்‌, 
சந்தேகந்தீர அவன்‌ ஒரு சூழ்ச்சி செய்தான்‌. ஒரு மாதவி 
(குருக்கத்தி) படர்ந்த நிழலில்‌ நின்றான்‌. 


** கோவலன்‌ பிரியக்‌ கொடுந்துயர்‌ எய்திய 
மாமலர்‌ நெடுங்கண்‌ மாதவி போன்று, இவ்‌ 
அருந்திறல்‌ வேனிற்கு அலர்களைநக்‌ துடனே, 
வருந்தினை போலு நீ மாதவி 


என்று அக்குருக்கத்தியை நோக்கிச்‌ சொன்னான்‌. 
“மாதவி? யென்றதைக்‌ கேட்டதும்‌ கோவலன்‌ ** ஐய * 
தாங்கள்‌ கூறியதென்ன ? அதன்‌ பொருளென்ன ?:* 
என்று வினவவே **இவனே கோவலன்‌, கண்டு பிடித்‌ 
தேன்‌ ”” எனத்‌ தெளிந்து, அருகே சென்று, பிரமசாரி 
யான கோசிகன்‌ கொள்கைப்படி சொல்லலுற்றான்‌ : 
“ஐய, இருநிதிக்‌ கிழவனான. உன்‌ தந்தை மாசாத்து 
வானும்‌, பெருமை பெற்ற உனது வீட்டு முதல்வியான 
தாயும்‌, மணியிழந்த நாகம்‌ போன்று ஒளியிழந்து 
வருந்துகின்றனர்‌. உயிரிழந்த உடல்‌ போன்று, உன்‌ 
உறவினர்‌ (மாமனார்‌ முதலியோர்‌) செயலற்றுத்‌ துயர்க்‌ 
கடலில்‌ வீழ்ந்தனர்‌. தந்தை உன்னைத்‌ தேடிக்கொண்டு 
வர எங்கும்‌ ஏவலாளரை அனுப்பினார்‌. அவர்கள்‌ 
உன்னைத்‌ தேடித்‌ திரிகிறார்கள்‌. தந்தை தசரதன்‌ 
12 

சொல்லைக்‌ காக்க வெய்ய காட்டிற்குச்‌ சென்ற இரா 
மனைப்‌ பிரிந்த அயோத்தி போன்று, புகார்‌ நகரம்‌ உன்‌ 
பிரிவாற்‌ பெருந்துயருற்றது. திருமுகத்தை நீ மறுத்த 
தாக வசந்தமாலை சொன்னதும்‌, மாதவி, மேனி பசந்து, 
நெடுநிலை மாடத்தின்‌ இடை நிலத்தில்‌ உள்ள ஒரு 
படுக்கையில்‌, நின்னை நினைந்து வருந்தி வீழ்ந்தாள்‌. 
அவளது விரக வேதனையைக்‌ கேட்டு, ஆழ்ந்த துய 
ரெய்தி, அங்கே சென்றேன்‌. பெருந்துயருற்ற மாதவி 
“*அர்தணா, உன்‌ இரண்டு அடிகளையும்‌ தொழுதேன்‌. 
எனக்குற்ற துயரத்தைத்‌ தீர்ப்பாயாக ” என்று தனது 
மலர்க்கையால்‌ இந்த ஓலை யெழுதி “என்‌ கண்மணி 
யனைய கோவலருக்கு இதைக்‌ காட்டுக,” என்று தந்‌ 
தாள்‌. இந்த ஓலை கொண்டு உன்னைக்‌ காணாமல்‌ பல 
தேசங்கள்‌ சென்றலைந்தேன்‌ *” என்று சொல்லி, பிரிவுத்‌ 
துயரால்‌ உள்ளமகிழ்ந்து வருந்தும்‌ போதார்‌ கூந்தல்‌ 
பூங்கொடி மாதவியின்‌ ஓலையைக்‌ கோவலன்‌ மலர்க்‌ 
கையில்‌ நீட்டினான்‌ அந்தணன்‌. 

ஓலை மடிப்புறத்து, மாதவி கூந்தலால்‌ இட்ட 
இலாஞ்சனை நெய்மணம்‌ வீசியது. அது கோவலன்‌ 
முன்பு நுகர்ந்த மணமேயாம்‌. அது பழைய நினைப்பை 
யுணர்த்தியது. அதைக்‌ கைவிடாமல்‌ பிடித்திருந்த, 
பிறகு அவன்‌ ஓலையைப்‌ பிரித்துப்‌ பார்த்தான்‌ :-- 

* அடிகள்‌ முன்னர்‌ யான்‌ அடி வீழ்ந்தேன்‌ ; 

வடியாக்‌ களவி மனங்கொளல்‌ வேண்டும்‌ ; 

குரவர்‌ பணி பன்றியும்‌ குலப்பிறப்‌ பாட்டியோடு 

இரவிடை கழிதற்கு என்‌ பிழைப்‌ பறியாது, 

கையறு மெஞ்சம்‌ கடியல்‌ வேண்டும்‌. 

பொய்தீர்‌ காட்சிப்‌ புரையோய்‌ போற்றி /?? 


** தேவரீர்‌ திருவடி களுக்குத்‌ திக்கு நோக்கி வீழ்ந்து 
வணங்கினேன்‌. பொய்ம்மை நீங்கிய மெய்க்காட்சி 
யுடைய பெரியோய்‌! திருத்தமற்ற சொல்லாயினும்‌, இப்‌ 

பேதையுரைப்பதை மனத்திற்‌ கொள்ளவேண்டும்‌. தங்‌ 
கள்‌ பெற்றோர்‌ மூப்பெய்தினர்‌. அவர்களுக்கு உட 
னிருந்து பணிவிடை செய்வது நண்மகனாகிய தங்கள்‌ 
கடமை. அப்படிச்‌ செய்யாமல்‌, உயர்குலக்‌ கற்பரசியான 
மனைவியுடன்‌ இருட்டோடு ஊர்விட்டுச்‌ சென்‌றதேன்‌.. 
ஐய? அப்படி ஊரைவிட்டுச்‌ செல்லும்படி என்ன குற்றம்‌ 
நேர்ந்தது? நான்‌ செய்த பிழை யாது? அதை அறி 
யாமல்‌ என்‌ மனம்‌ வருந்துகிறது. என்‌ துயரைத்‌ தீர்க்க. 
வேண்டும்‌.” 


மாதவி எழுதிய மொழிகளை உணர்ந்து * இஃது 
அவள்‌ குற்றமன்று, என்‌ குற்றமே” என்று மனங்‌: 
குழைந்து, நடந்ததை யறிந்தான்‌ கோவலன்‌ ; தனர்வு 
நீங்கினான்‌. *அந்தணாள, இந்த ஓலையின்‌ பொருள்‌ 
என்‌ பெற்றோருக்கும்‌ பொருந்தியிருக்கிறது. * அடிகாள்‌, 
உமது திக்கு நோக்கி வீழ்ந்து வணங்கினேன்‌. எனது 
வார்த்தையை -மனங்கொள்ளல்‌ வேண்டும்‌. நான்‌ 
இரண்டு குற்றம்‌ செய்தேன்‌ : (1) வயது காலத்தில்‌ 
தங்கள்‌ பணி செய்யாதது (2) மனைவியுடன்‌ இரவில்‌ 
ஊர்விட்டகன்றது. வாணிகம்‌ செய்யும்‌ நோக்கத்தால்‌ 
புகாரை விட்டு மதுரையை நோக்கினேன்‌. எனது 
பிழையை அறியாமல்‌ வருந்தும்‌ உங்கள்‌ நெஞ்சத்தை 
ஆற்றிக்கொள்ள வேண்டும்‌. பொய்யற்ற உண்மை 
யறிந்த பெரியோயான தந்தையே வணக்கம்‌.” எல்லாம்‌ 
ஓத்திருப்பதால்‌ அவர்களுக்கும்‌ இந்த ஓலையே காட்டுக. 
அவர்‌ மலரடி தொழுதேன்‌. எனது வணக்கத்தை அவர்‌ 
களுக்குச்‌ சொல்லுக! உமது நடுக்கத்தை விட்டு, என்‌ 
பெற்றோரின்‌ நல்ல மனத்திற்‌ பொருந்திய துன்பத்‌ 
தைக்‌ களைய விரைந்து செல்லுவாயாக...!”” என்று வேதி 
யனைச்‌ செல்லவிடுத்து, தனது மாசற்ற கற்பரசியும்‌,. 
மாசற்ற அறவியான கவுந்தியும்‌ இருந்த இடத்திற்குப்‌. 
போனான்‌ கோவலன்‌. 


32. அம்பணவர்‌ 


அங்கே வந்த அம்பணவர்‌ (1116 players) அரக்கருடன்‌ 

பொருது வென்ற காளியின்‌ போர்க்‌ கோலத்தைப்‌ 
பாடினர்‌; அவர்களுடன்‌ பாங்குறச்‌ சேர்ந்து செங்‌ 
கோட்டியாழ்‌ வாங்கி, கோவலன்‌ மீட்டினான்‌. செங்‌ 
கோட்டியாம்‌ ஆறு உறுப்புக்களைக்‌ கொண்டது. 
அவையாவன ; கோடு, திவவு, ஒற்று, தந்திரி, கரம்‌, 
நரம்பு. உறுப்புக்களை உறுதியாகக்‌ கட்டி, முதன்மை 
யாகத்‌ தந்திரி, கரம்‌, ஒற்று ஆகிய உறுப்புக்களை 
நெறிபடச்‌ சேர்த்து, மத்திமகாந்தார சுரங்களை முதல்‌ 
இறுதியாகக்கொண்ட அரும்பாலைப்‌ பண்ணை மீட்டி 
னான்‌ கோவலன்‌. பண்ணும்‌ திறமும்‌ சதிபாய்ந்து, 
ஆடும்‌ பாவையின்‌ பாட்டிற்கு ஓத்திருந்தன. அப்‌ 
போது கோவலன்‌ பாணருடன்‌ அளவளாவி, இங்‌ 
கிருந்து மதுரை இன்னும்‌ எத்தனை காதமிருக்கும்‌ 2”? 
என்று வினாவினான்‌. 


“ அத்திருவார்‌ மூதூர்‌ அதிக தூரமில்லை. இதோ 
மதுரைக்‌ தென்றல்‌ வந்தது; அது பொதியைத்‌ தென்‌ 
றல்‌ போன்றதன்று; அந்த மதுரைத்‌ தென்றலின்‌ 
சிறப்பைக்‌ கேளுங்கள்‌ : அஃது ஏராளமான அகில்‌, 
மணமிக்க குங்குமப்பூ, புழுகுக்‌ குழம்பு, சந்தனக்‌ குழம்பு, 
கத்தூரிச்‌ சாந்தம்‌ ஆகிய இத்திவ்விய வாசனைச்‌ சேற்‌ 
நில்‌ குளித்தது; தேனனாவிய செங்குவளை, சண்பக 
மாலை, குருக்கத்தி, மல்லிகை, மலைகளில்‌ வளரும்‌ முல்லை 
முதலிய பூக்கள்‌ விரிந்து அமைந்த பூவனைகளிற்‌ 
பொருந்தியது? சமயலறைகளில்‌ உணவாக்கும்போது 
. எழும்‌ புகை, அகன்ற அங்காடிகளில்‌ குறைவில்லாமல்‌ 
அப்ப வாணிகர்‌ மோதகஞ்‌ சுடும்‌ புகை, ஆடவரும்‌ 

பெண்டிரும்‌ மாடத்தில்‌, தம்‌ தலை மயிருக்கும்‌ ஆடைக்‌ 
கும்‌ காட்டும்‌ அகிற்புகை, அந்தணர்‌ ஓமம்புரியும்‌ ஆகு 
திப்புகை ஆகிய பலவகைப்‌ புகைகளையும்‌ அணைந்தது; 
இந்திரன்‌ சூட்டிய மாலை துலங்கும்‌ மார்பனான 
பாண்டியன்‌ கோயிலில்‌, உணர்வால்‌ அளப்பரியாப்‌ 
பரிமளங்கள்‌ நிறைந்திருக்கும்‌. அவை முகர்ந்தவரின்‌ 
உடலை மட்டுமன்று, மனத்தையும்‌ ஆருயிரையும்‌ 
பிணித்து மணாமேற்றும்‌- அத்தகைய கோயிற்‌ பரி 
மளத்தைத்‌ தன்னிடம்‌ காட்டிப்‌ புலவர்‌ செந்நாவிற்‌ 
பொருந்திய பெருமையுடன்‌ அந்த மதுரைத்‌ தென்றல்‌ 
வருகிறது. நீங்கள்‌ தனியே சென்றாலும்‌ உங்களை 
நில்‌? என்று தடைசெய்வோர்‌ இல்லை. தாராளமாக 
மதுரை நகர்‌ செல்லுங்கள்‌ !”” என்றார்‌ பாணர்‌. 


33. மதுரை சேர்தல்‌ 


கண்ணகி கோவலர்‌, நிலவில்‌ கவுந்தியடிகளுடன்‌ 

மதுரைக்குப்‌ புறப்பட்டனர்‌. மதுரை வந்துவிட்டது. 
சங்கார கர்த்தாவான சிவன்‌ கோயிலிலும்‌, பெரும்‌ புகழ்‌ 
பெற்ற மன்னன்‌ அரண்மனையிலும்‌, பகுதி பகுதியாகப்‌ 
பல வாத்தியங்களுடன்‌ காலை முரசம்‌ ஒலிக்கிறது. 
நான்மறை அந்தணர்‌ வேதகானம்‌ செய்கின்றனர்‌. 
மாதவர்‌ மந்திர ஜபம்‌ செய்கின்றனர்‌. அரச வாழ்த்துப்‌ 
பாடி, வாள்வீரர்‌ தினந்தோறும்‌ ஆர்க்கும்‌ முழிவொலிக்‌ 
கிறது. அம்‌ முழவு வீரருக்கு அரசன்‌ கொடுத்ததாம்‌. 
களத்தில்‌ பகைவரிடமிருந்‌ து கொண்ட போர்‌ யானைகள்‌ 
பிளிறுகின்றன. காட்டிற்‌ பிடித்துவந்த வலிய யானை 
கள்‌ முழங்குகின்றன. பந்தி பந்தியாக நிற்கும்‌ போர்க்‌ 
குதிரைகள்‌ ஆலிக்கின்றன. மள்ளர்‌ காலையில்‌ மருதப்‌ 
பறை கொட்டுகின்றனர்‌. கூத்தர்‌ காலையில்‌ பாடிப்‌ 
பறை கொட்டி ஆடுகின்றனர்‌. இவ்வாறு பல வொலி 
கள்‌ சேர்ந்து, கார்க்கடல்‌ ஓலிபோலெழுந்து வரவேற்ற 
தால்‌, நடந்த இளைப்பு நீங்கி மூவரும்‌ வைகையாற்றை 
யடைந்தனர்‌. 


Sabri வைகைப்‌ பெண்‌, 

“குரவமும்‌ வகுளமும்‌, கோங்கமும்‌, வேங்கையும்‌ 
மரவமும்‌, நாகமும்‌, இலகமும்‌, மருதமும்‌, 

சேடலும்‌, செருந்தியும்‌, செண்பக ஓங்கலும்‌, 

பாடலக்‌ தன்னொடு பன்மலர்‌ விரிந்து, 

குருகு தளவமும்‌, கொழுங்கொடி முசுண்டையும்‌, 
விரிமலர்‌ அதிரலும்‌, வெண்கூ தாளமும்‌, 

குடசமும்‌, வெதிரமும்‌, கொழுங்கொடிப்‌ பகன்றையும்‌ 
யிடவமும்‌, மயிலையும்‌, பிணங்கரின்‌ மணந்த, 
'கொடுங்கரை மேகலைக்‌ கோவை யாங்கணும்‌, 


வ 

மிடைந்துசூழ்‌ போகிய அகன்றேந்‌ தல்குல்‌ 
வ! லுகங்‌ குவைஇய மலர்ப்பூர்‌ துருத்திப்‌ 
பரல்புடைக்‌ கொண்டு பன்மல ரோங்கு, 
எதிரெதிர்‌ விளங்கிய கதிரிள வனமுலை 
கரையின்‌ றுதிர்த்த கவிரிதழ்ச்‌ செவ்வாய்‌ 
அருவி முல்லை அணிககை யாட்டி, 
விலங்குநிமிர்க்‌ தொழுதிய கருங்கயல்‌ பெடுங்கண்‌ 
விரைமலர்‌ நீங்கா அவிர்‌அறற் கூர்தல்‌ 
உலலகுபுரந்‌ தூட்டும்‌ உயர்பேர்‌ ஓழுக்கத்துப்‌ 
புலவர்‌ நாவிற்‌ பொருந்திய பூங்கொடி 
வையை யென்ற பொய்யாக்‌ குலக்கொடி 
தையற்‌ குறுவது தானறிந்‌ தனள்போல்‌ 
புண்ணிய கறுமலர்‌ ஆடை போர்த்துக்‌ 
கண்ணிறை நெடுநீர்‌ கரந்தனள்‌ அடக்கிப்‌ 
புனல்யா றன்றிது, பூம்புனல்‌ யாறென 
அனஈ௩டை மாதரும்‌ ஐயனும்‌ தொழுது...... si 


நிலமென்னும்‌ மரபை வளர்க்கும்‌ வளம்‌ வற்றாக்‌ 
குலக்கொடி போலத்‌ தேரன்றினாளன்‌ வைகைத்‌ தேவி. 
கரைமேல்‌ குரவம்‌, வகுளம்‌, கோங்கு, வேங்கை, வெண்‌ 
கடம்பு, சுரபுன்னை, மஞ்சாடி, மருதம்‌, பவள மல்லிகை, 
உச்சிச்‌ செலுந்தில்‌,. செருந்தி, சண்பகம்‌, பாடலம்‌ 
ஆகிய ம்ரங்கள்‌ பலவகை மலர்‌ விரிந்து, வைகைத்‌ தேவி 
யின்‌ பூந்துகில்‌ போன்றன. குருக்கத்தி, செம்முல்லை, 
முசுண்டை, காட்டு மல்லிகை, வெண்கூதாளி, வெட்‌ 
பாலை, மூங்கில்‌, சீந்தில்‌, பிடா, கொடிமல்லிகை, இரு 
வாட்சி ஆகிய மலர்கள்‌ மிடைந்து, சூழ்ந்து, 
படர்ந்து ஆற்றின்‌ அகன்ற  கொடுங்கரையாகிய 
அல்குலை மேகலைபோலக்‌ கவர்ந்து கொண்டுள்ளன. 
பக்கம்‌ புடைத்துப்‌ பன்மலர்‌ ஓங்கி, ஆற்றிடைக்‌ 
குறையில்‌, எதிரெதிர்‌ குவிந்து நிவந்த மணற்‌ 
குன்றுகள்‌ வைகையின்‌ கதிரிள வனமுலை போன்றன. 
கரையினின்று முருக்கிதழ்‌ உதிர்கிறது. அது வைதை 

யின்‌ செவ்வாய்‌ போன்றது. அருவியுடன்‌ செல்லும்‌ 
முல்லை வைகை மாதின்‌ அணி முறுவலாயிற்று. குறுக்‌,' 
கும்‌ நெடுக்கும்‌ ஓடித்திரியும்‌ கருங்கயல்கள்‌ நெடிய கண்‌ 
கள்‌ போன்றன. அறல்‌ (நீர்த்திரை அல்லது ௧௬ 
மணல்‌) கூந்தல்‌ போன்றது. இந்த வைகை தென்‌ 
பாண்டி நாட்டுக்‌ குலக்கொடி ; புலவர்‌ நாவாரப்‌ புகழப்‌ 
பெற்றவன்‌. உலகைச்‌ செழிப்பித்துக்‌ காத்து, தனது 
வன்மையால்‌ ஊட்டுகின்றாள்‌ ; பருவம்‌ தவறாமல்‌ நீர்‌ 
வளம்‌ அளிக்கி இனிக்‌ கண்ணகிக்குச்‌ சம்பவிக்கப்‌ 
போவதை அறிந்தும்‌, அதை வெளிக்குக்‌ காட்டாமல்‌, 
நெடுங்கண்ணீரைப்‌ புண்ணிய மண மலர்ப்‌ போர்வை 
யல்‌ மறைத்தவள்போல விளங்கினான்‌ வைகைத்‌ தேவி. 
“இது புனல்‌ ஆதன்று, பூவாறு ” என்று அன்ன நடைக்‌ 
கண்ணகியும்‌, கோவலனும்‌ வைகையை வியந்து 
வணங்கினர்‌. 


ஆற்றில்‌ குதிரை முகமும்‌, சிங்க முகமும்‌, யானை 
முகமும்‌ வைத்த ஓடங்கள்‌ அக்கரைக்கும்‌ இக்கரைக்கும்‌ 
மக்களா ஏற்‌ 


புணையில்‌ ஏறி, தேன்மலர்‌ மணக்கும்‌ சோலைகள்‌ 
நிறைந்த தென்கரையைச்‌ சேர்ந்தனர்‌ மூவரும்‌; 
“மதுரை, தேவர்‌ உறையும்‌ நகரம்‌. அதை வலம்‌ 
வந்தால்‌ புண்ணியம்‌ உண்டு” என்றெண்ணி, காவற்‌ 
காடு சூழ்ந்த அகழியைச்‌ சுற்றிச்‌ சென்றனர்‌. தடா 
கங்களில்‌, நீண்ட கருங்குவளைகளும்‌, ஆம்பலும்‌, தாமரை 
களும்‌ செறிந்திருந்தன ; அவை காற்றால்‌ ஆடின. அக்‌ 
காட்சி கண்ணகிக்கும்‌ கோவலஜுக்கும்‌ வரும்‌ துயரை 
முன்பே ஐயமின்றி அறிந்து, அஞ்சி நடுங்குவது 
போலிருந்தது. அப்பூக்களில்‌ கள்ளுண்டு, வண்டுகள்‌ 
பண்ிபாடின. அது, காதலர்க்குறும்‌ துன்பத்தை எண்‌ 

ணிப்‌ பரிந்தழுவதே போலிருந்தது. புறமதிலில்‌, பகை. 
வரை ஒறுத்த போர்களில்‌ எடுத்த நெடிய வெற்றிக்‌ 
கொடிகள்‌ காற்றில்‌ ஆடின. அவை “ஏ கோவல! ஏ 
கண்ணகி! நீங்கள்‌ இங்கே வராதீர்கள்‌. உங்களுக்கு 
ஆபத்து வருகிறது!” என்று எச்சரிக்கை செய்து கையால்‌ 
தடுத்துக்‌ காட்டுவதுபோலத்‌ தோன்றின. மூவரும்‌ 
நகருக்குப்‌ புறம்பே, ஓர்‌ இடத்தைச்‌ சேர்ந்தனர்‌. அஃது 
இயற்கை யழகு நிரம்பிய இடம்‌. அங்கே பலவகைப்‌ 
புட்கள்‌ நிரம்பிய வயல்களும்‌, சோலைகளும்‌ நீர்வள 
முள்ள பண்ணைகளும்‌, நீர்‌ விரிந்த ஏரியும்‌, குலை குலை 
யாகக்‌ காய்‌ குலுங்கும்‌ தென்னந்‌ தோப்புகளும்‌, வாழைக்‌ 
கொல்லைகளும்‌, கமுக மரங்களும்‌, நெருக்கமாக மூங்கி 
லால்‌ அமைந்த தண்ணீர்ப்‌ பந்தல்களும்‌ விளங்கின. 
அங்கே ஆன்ம தருமமும்‌, ஆருயிர்‌ அறமும்‌ காக்கும்‌ 
துபோதனரைத்‌ தவிர, மற்றவர்‌ அடைந்து வசிப்ப 
தில்லை. அத்தகைய புறஞ்சேரியில்‌ (யம்மாம்‌) மூவரும்‌ 
புகுந்து இருந்தனர்‌. 


34. கவுந்தி சொல்‌ 


பொழுது புலர்ந்தது. புறஞ்சேரிப்‌ பொழில்களிலும்‌, 

மருத நிலத்திலும்‌, முற்றிய கதிர்ச்சுமையால்‌ 
வளைந்த பயிர்‌ நிறைந்த கழனிகளிலும்‌ புட்கள்‌ எழுந்து 
பாடுகின்றன. பொய்கைத்தாமரை முகையவிழ்ந்தது. 
அதை மலர்த்திய சூரியமண்டலத்தை உலகம்‌ வணங்கு 
கிறது. பகைவர்‌ தலை நடுங்க வாளேந்திய பாண்டியன்‌ 
தலைநகரான மாடமாளிகைகள்‌ ஓங்கிப்‌ புகழுயர்ந்த 
மதுரையைச்‌ சூரியன்‌ துயிலெழுப்புகிறான்‌. காமனை 
யெரித்த நெற்றிக்‌ கண்ணனான சிவபிரான்‌ கோயில்‌; 
கருடக்கொடி யுயர்ந்த விஷ்ணு கோயில்‌ ; கலப்பையை 
ஆயுதமாய்க்‌ கொண்ட பலதேவர்‌ கோயில்‌; சேவற்‌ 
கொடி தாங்கிய முருகன்‌ கோயில்‌ ; இல்லறம்‌ துறவறம்‌ 
ஆகிய அறத்துறைகளை விளங்கச்‌ செய்யும்‌ அறவோர்‌ 
பள்ளி; வெட்சி, கரந்தை, வஞ்சி, காஞ்சி, நொச்சி, 
உழிஞை, தும்பை, வாகை ஆகிய மறத்துறைகளை 
விளங்கச்‌ செய்யும்‌ மன்னவன்‌ கோயில்‌ இவற்றில்‌ தூய 
வெண்சங்குடன்‌, வகைவகையான காலை முரசுகள்‌ 
முழங்கின. 


கொள்கைப்படி, கவுந்தியடிகள்‌ தியானத்திலிருந்‌ 
தார்‌. அப்போது கோவலன்‌, காலைக்கடன்களை முடித்‌ 
துச்‌ சென்று அடிகளை வணங்கி இவ்வாறு சொன்னான்‌ : 
*: நீண்டகாலம்‌ இயற்றிய தவப்பெருமையுடைய அடி 
காள்‌, நான்‌ வேசி முயக்கால்‌ இல்லறந்‌ தவறினேன்‌. 
“ நற்குடிப்‌ பிறந்தோர்‌ நாணுடை மகளிரொடு நீள்‌ 
நெறிச்‌ செல்லார்‌” என்னும்‌ நியாயத்தையும்‌ துறந்‌ 
தேன்‌. நறுமலர்‌ மேனியளான இம்மெல்லியளூடன்‌ 
உடல்‌ நடுங்கித்‌ துன்புறும்படி, முன்பின்‌ அறியாத 


கவுந்தி சொல்‌ 487 


'யிரதேசத்தில்‌. காட்டு வழியில்‌ உழன்று திரிந்து சிறுமை 
யுற்றேன்‌. இனி நான்‌ இப்பழம்‌ பதிக்குட்‌ சென்று 
மன்னர்‌ பின்னவரான வணிகருக்கு எனது நிலையை 
உணர்த்தி வருவேன்‌. அதுகாறும்‌, தம்‌ திருவடிகளையே 
துணையாகக்‌ கொண்டவளாதலால்‌, இவளுக்கு எக்‌ 
கேடும்‌ இல்லை ”” என்றான்‌. 


அதற்குக்‌ கவுந்தியடிகள்‌ கூறியது பின்வருமாறு :-- 
“ முற்பவத்தில்‌ நீ புண்ணியஞ்‌ செய்தாய்‌. அதனால்‌, 
அறிவும்‌ செல்வமும்‌ படைத்தாய்‌. ஆனால்‌ நீ தீவினையும்‌ 
செய்தாய்‌. அதன்‌ பயனாகவே இப்படி உற்றார்‌ பெற்‌ 
ரை வீடுத்து; காதலியுடன்‌ காட்டில்‌ நடந்து தனித்‌ 
துயருற்று வருந்தினை. 

“மறத்துறை நீங்குமின்‌ வல்வினை ஊட்டுமென்‌ (று) 

அறத்துறை மாக்காள்‌ திறத்திற்‌ சாற்றி 

நாக்கடிப்‌ பாக, வாய்ப்பறை யறியினும்‌, 

யாப்பறை மாக்கள்‌ இயல்பிற்‌ கொள்ளார்‌ ; 

துடை வெவ்வினை யுருத்த காலைப்‌ 

பேதைமை கந்தாப பெரும்பே துறுவர்‌. 

ஓய்யா வினைப்பயன்‌ உண்ணுங்‌ காலைக்‌ 

கையாறு கொள்ளார்‌ கற்றறி மாக்கள்‌, 

பிரிதற்‌ றுன்பமும்‌, புணர்தற்‌ றுன்பமும்‌, 

உருவி லாளன்‌ ஓறுக்கும்‌ துன்பமும்‌ 

புரிகுழன்‌ மாதர்ப்‌ புணர்ந்தோர்க்‌ கல்லது 

ஒருதனி வாழ்க்கை உரவோர்க்‌ கில்லை, 

பெண்டிரும்‌, உண்டியும்‌, இன்பமென்‌ றுலகிற்‌ 

கொண்டோர்‌ உறாஉங்‌ கொள்ளாத்‌ துன்பம்‌ 

கண்டன ராகிக்‌ கடவுளர்‌ வரைந்த 

காமஞ்‌ சார்பாக்‌ காதலின்‌ உழக்தாங்கு 

ஏமஞ்‌ சாரா இடும்பை எய்தினர்‌ 

இன்றே அல்லால்‌ இறக்தோர்‌ பலரால்‌...” 

-“பாபவமழியினின் றும்‌ விலகுங்கள்‌ ; அவ்வழி 
திவினைப்‌ பயன்களைத்‌ தரும்‌ £ என்று அறவழி நிற்கும்‌. 
பெரியார்‌ நாக்கைக்‌ கோலாகவும்‌, வாயைப்‌ பறையாக 
வுங்‌ கொண்டு, திறம்படச்‌ சாற்றி அற முழக்கம்‌ செய்‌ 
கிறார்கள்‌. எனினும்‌, புண்ணிய வுறுதியற்ற மாக்கள்‌, 
அம்மேலோர்‌ சொல்லும்‌ உண்மையை உள்ளபடி ஏற்‌ 
றுக்கொள்ளார்‌. அவர்‌ மடமையே அவர்களுக்குப்‌ 
பந்தமாகி அவர்‌ திமையால்‌ விளைந்த. கொடிய வினைகள்‌ 
முளைக்கும்போது, பெருந்‌ அயருற்று “யாது செய்‌ 
வோம்‌ ? * என்று மயங்குவர்‌. அனால்‌, யா தானும்‌ 
விலக்கமுடியாத முன்வினைப்பயனை அனுபவிக்கும்‌ 
போது, கற்றறிந்த ஞானிகள்‌ வருத்தப்படமாட்டார்கள்‌ . 
“பிராரத்த கருமம்‌ அனுபவித்து ஒழியட்டும்‌ ” என்று 
பொறுமையாயிருப்பார்‌. சுருட்‌ கூந்தலையுடைய மாத 
ரைப்‌ புணர்ந்தோர்க்கே, புணரும்‌ முயற்சியால்‌ வரும்‌ 
துன்பம்‌, பிரிவினால்‌ வரும்‌ துன்பம்‌, இரண்டு வழியிலும்‌ 
அனங்கன்‌ கணையால்‌ வருத்தும்‌ துன்பம்‌ ஆகிய துன்‌ 
பங்கள்‌ உண்டாகும்‌. பந்ததொந்தம்‌ அற்றுத்‌ தாமே 
தாமான தனிவாழ்க்கை எய்திய முனிவருக்கு, ஆன்ம 
ஞானிகளுக்கு, இத்துன்பங்களெல்லாம்‌ இல்லையாம்‌. 
உண்டியும்‌, பெண்டிருமே இன்பம்‌ என்று; அவற்றிற்‌ 
சிக்கிக்கொண்டோர்‌ படும்‌ துன்பம்‌ எல்லையற்றது. 
அதைக்‌ கண்டே, தெய்வப்‌ பெரியோர்‌ பெண்‌ பொன்‌ 
ஆசையை அடக்கியாண்டனர்‌, அத்தகைய அடக்கமில்‌ 
லாமல்‌, அந்த ஆசை பற்றினோர்‌ பல துன்பங்களை அனு 
பவித்தனர்‌. அவர்களை இன்பம்‌ சார்வதில்லை. காமஞ்‌ 
சார்ந்தார்‌, ஏமஞ்‌ சாரார்‌. அவ்வாறே நீ இன்று துன்‌ 
புற்றனை. உன்னைப்போலே, துன்புற்ற தேவரும்‌ மாந்‌ 
தரும்‌ முற்காலத்திலும்‌ இருந்தனர்‌. தந்தை ஏவ, 
மனைவியுடன்‌ காட்டிற்குச்‌ சென்றான்‌ இராமன்‌. சீதையை. 
இராவணன்‌ தூக்கிச்‌ சென்றான்‌, அதனால்‌ இராமன்‌ 

பெருந்துயருற்று, வானரப்படை திரட்டி, இலங்கைப்‌ 
போர்‌ நடத்தினான்‌. இப்படிப்‌ பெண்ணால்‌ துன்புற்ற 
இராமன்‌ வேதாவை யீன்றவன்‌ என்பதை நீ அறிவா 
யல்லையோ ? இது புராணக்கதை. இனியொரு மனிதன்‌ 
உதாரணத்தைச்‌ சொல்லுகிறேன்‌ : நளன்‌ புட்கரனுடன்‌ 
சூதாடி மண்ணரசையிழந்து, மெல்லியனாகிய தமயந்தி 
யுடன்‌ வெய்ய காட்டையடைந்தான்‌. அவன்‌ தமயந்தி 
யின்‌ பிரியாக்‌ காதலன்‌ ; அவளும்‌ பிரியாக்‌ காதலி ; 
கணவனைத்‌ தவிர. வேறு நிலையான்‌; திதிலாள்‌ ; 
சிறுமையில்லாள்‌ ; எனினும்‌, அத்தகைய உத்தமியையும்‌ 
இருண்ட மலைக்காட்டில்‌ நள்ளிரவில்‌ விட்டு[நீங்கினான்‌, 
நனன்‌. அது தமயந்தியின்‌ குற்றமா? இல்லை. 
திவினைப்‌ பயனே அப்படிக்‌ காதலரைப்‌ பிரித்தது. 
இராமன்‌, நனன்‌ போன்று நீயும்‌ துன்புற்றாய்‌ ; எனி 
னும்‌, அவர்களைப்போன்று மனைவியை நீங்காமல்‌, இன்‌: 
பத்திலும்‌ துன்பத்திலும்‌ அவளுடன்‌ பிரியா திருக்கும்‌ 
வாழ்வைப்‌ பெற்றாய்‌. அந்தமட்டில்‌ நீ பாக்கியம்‌ செய்த 
வனாவாய்‌. இனி வருந்தாதே. நீ பாண்டியன்‌ மதுரைக்‌ 
குச்‌ செல்‌; ஊரைச்‌ சுற்றிப்பார்‌ ; நீ இவளுடன்‌ இல்ல 
றமும்‌, உனக்குரிய தொழிலறமும்‌ நடத்துவதற்குப்‌ 
பொருந்திய இடத்தை அறிந்து திரும்பிவா !” 
* % ட 

கவுந்தியின்‌ ஆசிபெற்றுக்‌ கோவலன்‌ துரைக்கு 

சென்றான்‌, 


35. மதுரைக்‌ காட்சி 


“ ஆயிரங்‌ கண்ணோன்‌ அருங்கலைச்‌ செப்பு 
வாய்திறந்‌ தன்ன மதிலக வரைப்பில்‌...” 


காவற்காடு சூழ்ந்த நீர்‌ அகழி; யானைக்‌ கூட்டம்‌ 

மறைந்துசெல்லும்‌ உள்வீதி; அதைத்‌ தாண்டி 
யுள்ள கோட்டையில்‌ பல இயந்திரப்‌ போர்க்‌ கருவி 
களும்‌, அவற்றைச்‌ செய்யும்‌ சாதனங்களும்‌ இருந்தன. 
அவையாவன $ தானே வளைந்து பகைவரை எய்யும்‌ 
விற்பொறி, சுடுகற்களை பகைவர்மேல்‌ எறியும்‌ கவண்‌, 
கருங்குரங்கு போன்றதாய்ச்‌ சேர்ந்தாரைக்‌ கடிக்கும்‌ 
ஊகம்‌, பகைவரைக்‌ காயும்‌ கொதி. நெய்‌, செம்பை 
உருக்கும்‌ மிடா, இருப்பு வட்டுகள்‌ காயும்‌ உலைகள்‌, 
முற்றுகையிடவரும்‌ பகைவரை நோக்கி யெறியும்‌ கற்‌ 
களிட்ட கூடைகள்‌, அவரைக்‌ கோத்திழுக்கும்‌ தூண்டில்‌, 
அவர்‌ கழுத்திற்‌ பூட்டி முறுக்கும்‌ சங்கிலி (கயிறு), 
£ ஆண்டலை” என்ற பட்சி வடிவாகச்‌ செய்து, அம்‌ 
பெறிந்து பகைவர்மூளையைக்‌ கொத்தியெறியும்‌ பொறி 
கள்‌, கிடங்கில்‌ ஏறிய பகைவரைத்‌ தள்ளியொறுக்கும்‌ 
இருபிளவான இரும்பாயுதம்‌ (கவை), கழுக்கோல்‌, ௮ம்‌ 
புக்கட்டு, தலைகளை வைத்துத்‌ திருகும்‌ யந்திரம்‌, மதிலைப்‌ 
பற்றுவார்‌ கைகளைப்‌ பொதுக்கும்‌ ஊசியந்திரம்‌, விர்‌ 
ரென்றுசென்று மாற்றார்‌ விழியைப்பெயர்க்கும்‌ சிச்சி 
லிப்பொறி, மதிலேறினார்‌ உடலைக்‌ கிழித்தெறியும்‌ பன்‌ 
றிப்பொறி, பகைவரை அடிக்க மூங்கிலாற்‌ செய்த 
பொறிகள்‌, கோட்டைக்கதவுடன்‌ பொருந்திய விசைகள்‌, 
வளைதடி, தண்டாயுதம்‌, கோல்‌, குந்தம்‌, வேல்‌, ஈட்டி, 
நூறு பேரைக்‌ கொல்லும்‌ “சதக்கினி, தள்ளிவெட்டி, 
களிற்றுப்பொறி, விழுங்கும்‌ பாம்பு, கழுகுப்பொறி, 

புலிப்‌ பொறி, சகடப்பொறி, தகர்ப்பொறி, அரிநூற்‌: 
பொறி முதலிய பல படைக்கலங்களும்‌, அவற்றை வீரர்‌ 
மறைந்திருந்து பிரயோகிக்கும்‌ ஏவறைகளும்‌ மிகுந்தது 
மதுரைக்‌ கோட்டை. அதன்‌ வாயலில்‌ வெற்றிக்கொடி 
யாடியது. அங்கே கொல்வாள்‌ பிடித்த யவனர்‌ காவல்‌ 
காத்தனர்‌. அவர்‌ ஐயுறாமல்‌ நகருட்‌ சென்றான்‌ 
கோவலன்‌. கோட்டைக்குள்‌ இருக்கும்‌ மதுரை, இந்‌ 
திரன்‌ அணிகலப்பெட்டியைத்‌ திறந்தது போலே 
சொக்கழகாகப்‌ பொலிகிறது. 


இனி அந்தந்தப்‌ பருவ காலங்களில்‌ மதுரையர்‌ 
வாழ்க்கையின்‌ பண்பையறிவாம்‌ : மேல்‌ காற்றில்‌ மாடக்‌ 
கொடிகள்‌ ஆடுகின்றன. காலை வைகைக்‌ கரையில்‌ 
உள்ள உய்யானத்தில்‌, காதற்‌ செல்வருடன்‌, பொது 
மகளிர்‌ நாவாயிற்‌ செல்லுகின்றனர்‌ ; தெப்பக்கட்டை 
யைத்‌ தழுவிப்‌ புனல்‌ விளையாடுகின்றனர்‌. குளிர்ந்த 
மணமுல்லை, கண்போன்ற நெய்தல்‌, நீர்குவளை ஆகிய 
வற்றைக்‌ கொண்டை நிரம்பச்‌ செருகி, மல்லிகையும்‌ 
செங்கழுநீர்‌ இதழ்களும்‌ நெருங்கத்‌ தொடுத்த மாலை 
யுடன்‌, கொற்கைத்‌ துறையினின்‌ றெடுத்த ஆணி முத்‌ 
தாரமும்‌ அணிந்து, சந்தனம்‌ செழியப்‌ பூசி, மகளிர்‌, 
நண்‌ பகல்‌, மதுரைக்கடுத்த பொற்கொடி படர்ந்த 
பொழில்களில்‌ விளையாடுகின்றனர்‌. இவ்வாறு புனலி 
னும்‌ பொழிலிலும்‌ விளையாடி. பிற்பகலில்‌ மாதர்‌ 
வீட்டிற்குச்‌ செல்லுகின்றனர்‌. அவர்‌ ஆடியிளைத்த 
கோலத்தைக்‌ காதலர்‌ மெச்சுகின்‌ றனர்‌. பிறகு 
பெண்டிர்‌ தம்மை அலங்கரித்துக்கொள்ளுகின்‌ றனர்‌, 
பூஞ்சேக்கை மேல்‌ இருந்து, இரத்தப்‌ பூம்பட்டு 
டுத்தி, குழலில்‌ வெட்‌ பாலைப்‌ பூ முடித்து, சிறு 
மலையிற்‌ பூத்த செங்கூதாளமும்‌ மணமிக்க குறிஞ்சி 
நாண்மலரும்‌ சூடி, குங்கும வர்ணச்‌ சந்தனத்தால்‌ 
மார்பில்‌ தொய்யில்‌ எழுதி, மேனியில்‌ செய்ய வாச 

னைப்பொடியப்பி, அழகிய பவளமாலையும்‌, செங்‌ 
கொடிவேலிப்‌ பூமாலையும்‌ புனைகின்றனர்‌. இது 
மதுரை மகளிர்‌ கார்காலக்‌ கோலமாம்‌. இந்தச்‌ செவ்‌ 
வணிக்‌ கோலத்தைத்‌ தனது அரசனாகிய மலைச்‌ சிற 
கரிந்த இந்திரனுக்குக்‌ காட்டுவதுபோல, கார்‌ காலம்‌ 
வாடையுடன்‌ வரும்‌. மதுரை மாடங்கள்‌ சிற்பநூற்‌ புல 
வரால்‌ சிறப்பாக அமைக்கப்பெற்றன ; மேகமண்ட 
லத்தை அளாவி உயர்ந்தன. குளிர்‌ காலத்தில்‌, அதன்‌ 
சாளரங்களை அடைத்து, அகில்‌ விற கெரித்து, சந்தன 
மார்புடன்‌ விளங்கும்‌ நம்பியருடன்‌ நங்கையர்‌ கணப்புக்‌ 
காய்வர்‌. சூரியன்‌ மிதுன வீதியில்‌ இயங்கும்‌ முன்பனிக்‌ 
காலத்தில்‌ (மார்கழி, தை,) வீட்டு முற்றத்தில்‌ மைந்த 
ரும்‌ மகளிரும்‌ இளவெயில்‌ காய்வர்‌. தொண்டித்‌ துறை 
முக வணிகர்‌ கப்பல்களில்‌ அகில்‌, ஆடைகள்‌, பட்டு, 
சந்தனம்‌, கற்பூரம்‌, வாசனைச்‌ சரக்குகள்‌ ஆகிய 
இவற்றை ஏற்றுமதி செய்வர்‌. அவற்றின்‌ வாசத்தைச்‌ 
சுமக்கும்‌ கொண்டலுடன்‌ வந்து, மதுரையில்‌ பங்குனி 
மாதம்‌ காமனுக்கு நடக்கும்‌ வில்விழாவைக்காணும்‌ பின்‌ 
பனிக்காலம்‌. இளவேனிலென்னும்‌ அரசன்‌, மாலை 
போன்ற குருக்கத்தி கொடியெடுக்க, காடும்‌ சோலையும்‌ 
மணமலர்‌ ஏந்த, பொதிகைத்‌ தென்றலுடன்‌ போந்து, 
பாண்டியன்‌ மதுரையிலுள்ள காதலரைக்‌ கூடித்‌ தழுவச்‌ 
செய்வான்‌. பூவணையில்‌ கொழுநருடன்‌ இருக்கும்‌ பூங்‌ 
கொடிமாதர்‌, மேற்சொன்ன ஐந்து பருவகாலங்களையும்‌ 
நினைப்பர்‌. அவ்வக்‌ காலங்களில்‌ தாம்‌ அரநுபவித்த 
சுகங்களை எண்ணி, “அக்கால மெல்லாம்‌ எங்கோ எப்‌ 
படியோ ஓடிப்போயினவே !'” என்றெண்ணுவர்‌. 


இப்போது கோடை யிறுதி நாள்‌. மலைக்‌ காடு 
களில்‌ வெயில்‌ கொதிக்கிறது. குட்டிகளுடன்‌ கூடிய 
பிடிகளைக்‌ காக்கும்‌ களிறுகள்‌ வெக்கை தாங்காது தவிக்‌ 
கின்றன. . அத்தகைய வெங்காற்றுடன்‌ வேனிலான்‌ 

மதுரையிற்‌ புகுந்து இருந்து, இப்போது வேறிடம்‌ 
தேடுகிறான்‌. பெண்டிர்‌ உய்யானத்தில்‌ மன்னனுடன்‌ 
கூடி விளையாடுகின்‌ றனர்‌. அவர்களுக்கு மன்னன்‌, 
கூடார வண்டி, சிவிகை முதலியவற்றிலேறும்‌ வரிசை 
களையும்‌, கவரி அடைப்பம்‌ உடைவாள்‌ ஆகியவற்றை 
எடுக்கும்‌ வரிசைகளையும்‌ அளிக்கிறான்‌. ஆடலின்‌ இணைப்‌ 
புத்‌ தீர்ந்து, மீண்டும்‌ வீறுபெறப்‌ பொன்‌ வட்டிலில்‌ 
தோழியர்‌ தரும்‌ தேறலை நங்கையர்‌ அருந்துகின்றனர்‌. 
அதனால்‌ அவர்‌ கருவிழிகள்‌ இமையுள்‌ மயங்குகின்றன. 
இமையை மலர்களென்றும்‌, கருவிழியைத்‌ தமது இன 
மென்றும்‌ எண்ணி வண்டுகள்‌ மொய்க்கின்றன. அந்த 
வண்டுகளைப்‌ பெண்டிர்‌ நறுமண மாலையால்‌ ஓச்சுகின்‌ 
றனர்‌. அது வண்டு மொய்க்காத வெற்றிடத்தில்‌ விழு 
கிறது. அவர்‌ இலவிதழ்ச்‌ செவ்வாயில்‌ இளம்‌ முத்‌ 
தரும்புகிறது. அவர்‌ காதலரைத்‌ தழுவிக்கொண்டு, 
தமது புலவிக்‌ குறையைக்‌ குழறுகின்றனர்‌. தலை, மிடறு, 
நெஞ்சு, பல்‌, இதழ்‌, நாக்கு, மூக்கு, அண்ணம்‌, ஆகிய 
ஓசை பிறக்கும்‌ எட்டுத்‌ தானத்தையும்‌ பயன்படுக்கி ஐவர்‌ 
நாவால்‌ அழுத்தமாகப்‌ பேசவில்லை. அவர்‌ கிளவி, நகை 
விளைவிக்கிறது. அழகிய செங்குவளை அரும்பு 
அவிழ்ந்தது போன்றன அவர்‌ நீள்‌ விழிகள்‌. அவை 
செங்கயலைப்‌ போலப்‌ புரள்கின்றன. அவற்றின்‌ 
செழிய ஓரப்பார்வை, கண்டார்‌ மனத்திற்‌ பூசல்‌ 
விளைக்கிறது. அவர்‌ புருவம்‌ கொலை விற்போன்றது. 
உள்‌ வளையத்‌ திலகமிட்ட அழகிய நெற்றி வியர்க்கிறது. 
இந்த ஊடல்‌ தீரும்‌ சமயம்‌ பார்த்திருக்கின்றனர்‌ 
காதலர்‌. அவர்‌ செழுங்குடிச்‌ செல்வரும்‌ மன்னரும்‌ 
ஆவர்‌. இத்தகைய சுக்போகிகள்‌ வசிப்பது அவ்வூர்‌ 
ராஜவீதியாம்‌. அதில்‌ உறையும்‌ அரசர்‌ தமது பிறப்‌ 
'பொழுக்கங்‌ குன்றாதவராவர்‌. அக்காலம்‌ பொது 
மகளிரும்‌ குடிக்குற்றம்‌ செய்தாரை, தலையில்‌ ஏழு சுட்ட 
13 

செங்கல்‌ ஏற்றி, ஊரைச்‌ சுற்றி ஓட்டுவது வழக்கம்‌. 
அவர்‌ நகர்ப்புறத்தேதான்‌ வாழவேண்டும்‌. அப்படிப்‌ 
பட்ட தண்டனை பெறாமல்‌, அரச வீதியிலுள்ள மங்கல 
மனையினர்‌ மாசற்ற வாழ்க்கை வாழுகின்றனர்‌. அவர்‌ 
மனைகள்‌ சுட்ட மண்ணாலன்‌ றி, பொற்றகடுகளால்‌ சிற்ப 
சாத்திரப்படியே குற்றமற்ற சிறப்புடன்‌ அமைந்து, 
எழில்பெற்று விளங்குகின்‌ றன. 

இரண்டு பெரிய வீதிகளில்‌, அறுபத்து நான்கு 
கலைகளும்‌ அறிந்த கணிகையர்‌ வசிக்கின்றனர்‌. அவர்‌ 
தாக்கணங்கனையார்‌ ; பண்ணையும்‌ திறனையும்‌ மிஞ்சிய 
இன்‌ சொல்லார்‌. அவர்‌ கண்‌ .வலைப்பட்டார்‌ அறி 
விழப்பர்‌. தவசிகளாயினும்சரி, மலரில்‌ தேனுண்ணும்‌ 
வண்டுபோல இன்பம்‌ நுகர்ந்து நுகர்ந்து செல்லும்‌ 
இனைஞராயினுஞ்சரி, காமவிருந்திற்கே புதிய பேதைய 
ராயினுஞ்சரி அவர்‌ வசப்படுவர்‌ ; அவர்களுடன்‌ களித்‌ 
திருந்து இனிய துயில்கொள்வர்‌. தலைக்கோல்‌ மடந்தை 
யர்‌, வேந்தருக்கும்‌, பொதுமக்களுக்கும்‌ அளவறிந்து, 
சுத்தமாக நடனமாடுவர்‌. அவர்‌, கண்‌ கூடுவரி, காண்‌ 
வரி, உள்வரி, புறவரி, கிளர்வரி, தேர்ச்சிவரி, காட்சிவரி, 
எ டுத்துக்கோள்வரி ஆகிய எண்வகை வரிகள்‌, தாளங்‌ 
ப; மதலை, துணிபு, கோயில்‌, நிவப்பு, கழால்தூக்கு, 
செந்தூக்கு, நெடுந்தூக்கு ஆகிய ஏழுவகைத்‌ தாள 
வீச்சுகள்‌, இடக்கை, சல்லிகை, மத்தளம்‌, தண்ணுமை 
ஆகிய நான்கு குயிலுவக்கருவி ஆகியவற்றை நன்குணர்‌ 
வர்‌. அவர்‌ ச, ரி, க, ம, ப, த, நி என்னும்‌ ஏழு சுரங்‌ 
களின்‌ விரிவாகிய இசை நுணுக்கங்களிற்‌ சிறந்தவர்‌. 
அவர்‌ ஆடும்போது தோரியமடந்தை வாரம்பாடுவாள்‌. 
கூட்டமாக நடிக்கும்போது, ஓருத்தி (உகம்‌) தலைப்‌ 
பாட்டுப்பாடுவாள்‌. அதை வாங்கி மற்றொருவள்‌ 
(ஓளகம்‌) பின்பாட்டுப்‌ பாடுவாள்‌. இவ்வாறு கணி 
கையர்‌ ஆடிப்‌ பாடித்‌ தினமும்‌ கலைவளர்ப்பர்‌. மாந்தரை 

மகிழ்விப்பர்‌ ; முறையாக, ஒன்றுமுதல்‌ ஆயிரத்தெட்டுக்‌' 
கழஞ்சுப்‌ பொன்பெறுவர்‌ (கழஞ்சு = 6 ௦2.)* 


அரசபோகத்தில்‌ வாழும்‌ செல்வர்‌ தெருவையும்‌ 
கலைவளர்‌ தெருவையும்‌ கண்டோம்‌. இதோ கடைத்‌- 
தெரு வருகிறது; அதைக்‌ காண்போம்‌. சிவிகை, 
கூடார வண்டி, தேர்வட்டை, மணித்தேர்க்‌ கொடுஞ்சி, 
உடலுக்குக்‌ கவசம்‌, யானை வீரர்‌ விரும்பும்‌ அங்குசம்‌,. 
தோற்கவசம்‌, அரைப்பட்டிகை, மருந்து வகைகள்‌, 
வளைந்த தடிகள்‌, வாசனை யுருண்டைகள்‌, வெண்சா 
மரைகள்‌, பன்றிமுகக்‌ கேடயம்‌, தோற்கேடயம்‌, வனக்‌ 
காட்சியும்‌ விலங்குருவும்‌ எழுதிய கேடயம்‌, குத்துக்‌: 
கோல்‌, கூடாரம்‌, செப்புப்‌ பொருள்கள்‌, வெண்கலப்‌ 
பொருள்கள்‌, கயிறுகள்‌, மாலைகள்‌, இரம்பம்‌ முதலான 
கருவிகள்‌, அகில்‌ முதலான புகைக்குரிய பண்டங்கள்‌, 
சாந்துகள்‌, பூவேலைகள்‌, இன்னும்‌ இன்ன வகை 
யென்று தெரியாமல்‌ பார்ப்போர்‌ மனம்‌ மயங்கும்படி, 
அரசரும்‌ விரும்பும்‌ வளம்‌ பெற்று விளங்குகிறது பெரிய 
கடைவீதி. 


ஈ சும்மா ஆடல்‌ பாடல்‌, அழகு செய்தல்‌, ஊடல்‌, கூடல்‌ 
இவற்றையே வர்ணிக்கிறாரே கவி. மதுரை நகரத்தாருக்கு 
இவைதாமா தொழில்‌ என்று நினைக்க வேண்டா. அக்காலம்‌ 
நுண்கலை வளர்ச்சி எவ்வளவு பரந்து விரிந்திருந்தது. அதைச்‌ 
செல்வர்‌ எவ்வாறு ஆதரித்தனர்‌ என்பதையே இங்குக்‌ குறிக்க: 
வேண்டும்‌. மேலும்‌ நமது நாடு தியாகபூமி, யோகபூமி, போக 
பூமி. நம்‌ முன்னோர்கள்‌ வீரதீரர்‌ ; அவர்‌ நாட்டைக்‌ காக்கவும்‌,. 
பகைவரை ஒடுக்கி அமைதி பரப்பவும்‌, பொதுரலம்‌ புரியவும்‌ 
அரிய தியாகம்செய்தனர்‌; தெய்வத்‌ திருவருளைப்‌ பெறும்‌ யோகம்‌ 
செய்தனர்‌; பொருளை வளர்க்கும்‌ தொழில்களைச்‌ செய்தனர்‌ ;. 
அருள்‌, பொருள்‌, வீரம்‌, அறம்‌, அன்பு, இவையனைத்தையும்‌ 
கொண்டு, நிறைமுறையான இன்பம்‌ துய்த்தனர்‌ ஈம்‌ முன்னோர்‌ 
கள்‌. அந்த இன்பவாழ்வையே இங்கே கவி சித்திரிக்கிறார்‌ என்க... 

இனி, பொன்‌ இரத்தினம்‌ இவை விற்கும்கடைகளைக்‌ 
காண்போம்‌. வைரத்தைக்‌ குற்றமில்லாமற்‌ பார்த்து 
நலம்‌ போற்றி வாங்கவேண்டும்‌. சரை, மலம்‌, கீற்று, 
சப்படி, பிளத்தல்‌, துளை, கரி, விந்து, காகபாதம்‌, 
இருத்து, கோடியில்லன, கோடி முரிந்தன, தாரை 
மழுங்கல்‌ என்று குற்றம்‌ பன்னிரண்டுண்டு. காகபாதம்‌, 
பாம்பச்சம்‌ ; விந்து, மனத்துயர்‌ ; கீற்று, சாவு; மலம்‌, 
உறவினர்‌. கேடு இவற்றைத்‌ தரும்‌. இக்குற்றங்கள்‌ 
இல்லாமல்‌, வைரங்களைத்‌ தேர்ந்தெடுக்க வேண்டும்‌. 
அவை எட்டுப்பலகை, ஆறுகோடி, தாரை, சுத்தி, 
தராசம்‌ ஆகிய ஐந்து குணங்கள்‌ வாய்ந்திருக்கவேண்‌ 
டும்‌. வெள்ளை அந்தண்மையளிக்கும்‌, சிவப்பு ஆட்சி 
தரும்‌, பச்சை செல்வமளிக்கும்‌, கருமை தானியமளிக்‌ 
கும்‌; இவ்வாறு மணியின்‌ நிறத்திற்கும்‌ பலனுண்டு. 
மதுரை இரத்தினக்‌ கடைகளில்‌, குற்றம்‌ நீங்கி வான 
விற்போலே ஒளிரும்‌ நால்நிற வைரங்கள்‌, கீற்று தார்‌ 
கருகல்‌ ஆகிய குற்றங்களின்றி, கிளி, மயிற்கழுத்து, 
யசும்‌ பயிர்‌, பொன்வண்டின்‌ வயிறு போன்று தெளி 
வான ஒள்ளிய பசுங்கதிர்‌ வீசும்‌ மாசற்ற மரகதங்கள்‌, 
நல்ல இலட்சணமுள்ள பதுமராகம்‌, நீலம்‌, குருவிந்‌ 
தம்‌, படிகம்‌ ஆகிய சாதி மாணிக்கங்கள்‌, பூனைக்கண்‌ 
நிறத்திற் பொன்‌ தேய்த்தது போன்றொளிரும்‌ புருட 
ராகங்கள்‌, மாசற்ற கதிருடன்‌ தேன்‌ துளிபோன்ற 
வயிடூரியங்கள்‌, இருளைக்‌ தெளிய வைத்தாற்போன்ற 
மநீலமணிகள்‌, மஞ்சள்‌, சிவப்பு ஆகிய இருநிறங்‌ கலந்த 
கோமேதகங்கள்‌, பளிங்கில்‌ தோன்றி, ஐந்து வனப்பில்‌ 
ஒளிரும்‌ (மாணிக்கம்‌, புருடராகம்‌, நீலம்‌, கோமேதகம்‌, 
வைடுரியம்‌) மணிகள்‌ பெருந்திரளாகக்‌ குவிந்து கிடக்‌ 
கின்றன. பிறகு காற்று, மண்‌, கல்‌, நீர்‌ இவற்றில்‌ 
உண்டாகும்‌ குற்றம்‌ சிறிதுமற்ற வெண்முத்து, செந்நீர்‌ 
முத்து, ஆணிமுத்து, கருப்பத்திலேயே துளையுண்டு, 

வளைவு திருகல்‌ அற்ற கொடிப்‌ பவளங்கள்‌ ஆகியவை 
குவிந்த கடைகள்‌ காண்கின்றன. மேற்சொன்ன நவ 
மணிகளின்‌ வகை தெரிந்த இரத்தின வணிகர்‌ அங்கே 
கூடி வசிக்கின்‌ றனர்‌. பகைவர்‌ தம்மை வருத்தியறியா து, 
அச்சமின்றி நகரின்‌ செல்வச்‌ செழிப்பிற்குக்‌ காரணராக 
இவ்வணிகர்‌ வாழுகின்றனர்‌. இவர்கள்‌ ஏராளமான 
முத்து மணிகளைக்‌ கப்பலில்‌ பிற நாடுகளுக்கு அனுப்பி 
நாட்டின்‌ செல்வத்தைப்‌ பெருக்குகின்றனர்‌. அதனாலே. 
தான்‌ இவர்‌ தெருவைப்‌ : பயன்‌ கெழு வீதி” என்பர்‌. 


இதன்‌ பிறகு பொன்வணிகர்‌ காண்கின்றனர்‌. 
சாதரூபம்‌, கினிச்சிறை, ஆடகம்‌, சாம்பூந்தம்‌ என்‌ 
னும்‌ நால்வகைப்‌ பொன்னும்‌ விளம்பரக்‌ கொடியுடன்‌ 
அவர்‌ கடைகளிற்‌ பொலிகின்றன. பிறகு, துணிக்கடை 
கள்‌ வருகின்றன. பருத்தி, கம்பளி, பட்டு இம்மூன்றி 
லும்‌ நெய்த பலவகை ஆடைகள்‌ நுூற்றுக்கணக்காக 
அங்கே மடித்து அடுக்கப்‌ பெற்றுள்ளன. 


பிறகு கூலத்தெருக்கள்‌ வருகின்றன. அங்கே, 
நெல்‌, வரகு, பயறு, அவரை, துவரை, மொச்சை, கடலை 
முதலியன குவிந்து கிடக்கின்றன. மிளகுப்‌ பொதி 
களும்‌ பாக்குப்‌ பொதிகளும்‌ அடுக்கப்‌ பெற்றுள்ளன. 
துலாக்கோலும்‌, பறையும்‌, மரக்காலுங்‌ கொண்டு தரகர்‌ 
விலைபேசிப்‌ பண்டங்களை யளந்து இங்குமங்கும்‌ திரி 
கின்றனர்‌. மொத்த வியாபாரிகளும்‌, அந்நியநாட்டுத்‌ 
தரகரும்‌ இப்பொருள்களை வாங்கிச்‌ செல்லுகின்றனர்‌. 


இவ்வாறு போகச்செல்வமும்‌, தொழிற்செல்வமும்‌, 
வாணிகச்‌ செல்வமும்‌, அழகும்‌, அணியும்‌, பொன்னும்‌, 
மணியும்‌ குலுங்கும்‌ மதுரை நகரைக்‌ கோவலன்‌ சுற்றிப்‌ 
பார்த்தான்‌ ; நான்கு வருணத்தாருக்கும்‌ உரிய தெருக்‌ 
கள்‌, முச்சந்தி, சதுக்கம்‌, கோயில்‌, கடைத்தெரு, கலை 

மன்றங்கள்‌, ஆடல்‌-பாடல்‌ அரங்கங்கள்‌, சந்து, சிறு 
தெருக்கள்‌ எல்லாம்‌ திரிந்து சுற்றினான்‌. சூரியன்‌ இப்‌ 
பருவத்தில்‌ நடுக்‌ கோட்டில்‌ நின்று காய்ந்தான்‌. நக 
ரின்‌ கொடிகள்‌ பந்தல்போல நிழல்செய்தன. வெயிற்‌ 
கொடுமை யின்றி, மதுரை மாநகரைக்‌ கண்டு மகிழ்ந்‌ 
தான்‌ கோவலன்‌. உலகையீன்ற திருவாகிய அங்கயற்‌ 
கண்ணியின்‌ அருள்‌  நிழலிலிருந்து, பாண்டியர்‌ 
ஆணைச்‌ சக்கரத்தை நடத்துகின்றனர்‌. நிலம்‌ ஏராள 
மான வளம்‌ பொழிகிறது. அத்‌ திருவளத்தின்‌ கீழி 
ருந்து அவர்‌ செங்கோ லோச்சுகின்றனர்‌. அவர்‌ செங்‌ 
கோலின்‌ செம்மை, வெண்கொற்றக்‌ குடையின்‌ தண்மை, 
பாண்டிய ' வீரர்‌ வேலின்‌ கொற்றம்‌-இவையெல்லாம்‌ 
உலகப்புகழ்‌ பெற்றன. மன்னன்‌ மன்னுயிரைத்‌ தன்‌ 
னுயிர்‌ போலப்‌ போற்றினான்‌. குடிகளுக்கு எவ்வகைத்‌ 
துயரும்‌ இல்லை. கொடுங்கோன்மைக்‌ கஞ்சி யாரும்‌ 
குறைகூறி மதுரையை நீத்துச்‌ சென்றதில்லை. இத்‌ 
தகைய மாண்புடைய மதுரை மூதூரைப்‌ பார்த்துக்‌ 
கோட்டையைத்‌ தாண்டி, மிண்டும்‌ தருமசிந்தனையுள்ள 
அறவோர்‌ வாழும்‌ புறஞ்சேரிச்‌ சோலை புகுந்து, மாதவக்‌ 
கவுந்திக்கு மாசற்ற மதுரையின்‌ மாண்பையும்‌ புகழையும்‌ 
பற்றிக்‌ கோவலன்‌ சொன்னான்‌. 


36. மாடலன்‌ 


ஆங்கே, ஒரு வேதியன்‌ வந்தான்‌. அவன்‌ கோவலன்‌ 

நண்பன்‌, மாடலன்‌. அவன்‌ ஊர்‌ புகாருக்குத்‌ தென்‌ 
மேற்கே நான்கு நாழி வழியுள்ள தலைச்‌ செங்காடு. 
மாடலன்‌ நான்கு வேதங்களையும்‌ கற்றவன்‌ ; கற்றவழி 
நிற்பவன்‌ ; அதன்‌ பயனாக அனை த்திற்கும்‌ நலமே நாடு 
வோன்‌. அவன்‌ அகத்தியர்‌ பொதிய மலையை வலம்‌ 
வந்து, குமரிப்‌ புனலில்‌ மூழ்கி, யாத்திரா மார்க்கத்தில்‌ 
இந்தப்‌ புறஞ்சேரிச்‌ சோலையில்‌ இளைப்பாறக்‌ கவுந்தி 
யிருந்த இடத்திற்கு வந்தான்‌. கோவலன்‌ அவளைச்‌ 
சென்று வணங்கி வரவேற்றான்‌. கோவலன்‌ நிலை 
மைக்கிரங்கி, மாடலன்‌ இவ்வாறு கூறினான்‌ ௯ ' 
“கோவல்‌, நீ இப்பிறப்பில்‌ பல புண்ணியங்களையே 
செய்தனை, நீ செய்த நல்வினைகளை யானறிந்த மட்டும 
சொல்லுகிறேன்‌ : 


(1) கரிகால்‌ வளவனிடம்‌ பெற்ற சீரும்‌ சிறப்பும்‌ 
மாதவிக்குச்‌ செழிப்பீந்தன. மாந்தனிர்‌ மேனியளாலா 
அவள்‌ உன்னுடன்‌ கூடிப்‌ பெண்மகவின்றாள்‌. பிருடு 
(பிரசவத்திட்டு) நீங்கிய பின்‌, சித்திராபதி முதலிய 
முதிய கணிகையர்‌, மாதவி மகளுக்கு என்ன பெயர்‌ 
வைப்பது என்று சிந்தித்தனர்‌. அப்போது நீ இவ்‌ 
வாறு சொன்னாய்‌: “* ஒருகால்‌ எம்‌ மூதாதையர்‌ ஓருவர்‌ 
கப்பல்‌ வாணிகம்‌ செய்து வருநாளில்‌, நள்ளிரவில்‌ 
கலம்‌ உடைந்தது. துன்புற்றுக்‌ கடலில்‌ நீந்திச்‌ 
சோர்ந்து அவர்‌ கரைகாணாது தத்தனித்தார்‌. அவர்‌ 
முற்பிறப்பில்‌ பல புண்ணியங்களும்‌ தானங்களும்‌ புரிந்‌ 
தவர்‌. ஆதலால்‌, அவருக்கிரங்கி ஒரு தெய்வம்‌ தோன்‌ 
றியது. * நான்‌ இந்திரன்‌ கட்டளையால்‌ இந்தத்‌ தீவில்‌ 

வாழ்கின்றேன்‌ ; அஞ்சாதே ! உணது புண்ணியப்‌ 
பயன்‌ நீங்காது, உன்னைக்‌ காக்கிறேன்‌ ; என்‌ பெயர்‌ 
மணிமேகலை * என்று சொல்லி அத்‌ தெய்வம்‌ தன து 
மந்திர வித்தையால்‌, அவரை ஒரு. திடரிற்‌ சேர்த்துத்‌ 
துன்பந்‌ துடைத்தது. ஆதலால்‌, எமது * குலதெய்வ 
மான மணிமேகலையின்‌ பெயரையே குழந்தைக்கு. 
இடுக!” 


மேகலை யணிந்த கணிகையர்‌ அவ்வாறே பெய 
ரிட்டு “மணிமேகலை வாழ்க!” என்று குழந்தையை 
வாழ்த்திச்‌ செம்பொன்‌ மாரிபெய்து, தான தருமங்‌ 
களைச்‌ செய்தனர்‌, அப்போது, தானம்‌ வாங்க, ஞான 
மார்க்கத்தின்‌ எல்லைகண்ட கூனிக்‌ குறுகிய முதிய 
அந்தணன்‌ ஒருவன்‌ கம்பூன்றி நடை தள்ளாடி வந்து 
கொண்டிருந்தான்‌. அப்போது பாகனுக்கு வசப்‌ 
படாமல்‌, ஒரு மத யானையும்‌ கட்டுமிறி அங்கே 
விரைந்து அந்த அந்தணனைக்‌ கைக்‌ கொண்டது. நீ 
ஓடிச்சென்று அந்தணனை விடுவித்தாய்‌. யானை கை 
* யால்‌ உன்னை வளைத்தது. அதன்‌ கொம்பைப்‌ பிடித்து 
மேலேறி முதுகில்‌ அமர்ந்து, அதன்‌ மதத்தை அடக்கிய 
௧௬ மறவன்‌ அல்லவா நீ.! 


(2) மறையோனொருவனும்‌ அவன்‌ பத்தினியும்‌ 
இல்லறம்‌ நடத்தினர்‌; பிள்ளைப்பேறில்லாமல்‌, 
ஒரு கீரிப்‌ பிள்ளையை மகவென வளர்த்‌ தனர்‌. 
நெடுங்காலஞ்‌ சென்று அவர்களுக்கு ஒரு பிள்ளை 
பிறந்தது. ஒருநாள்‌, கணவனைப்‌ பிள்ளைக்குக்‌ 
காவலாக வைத்து, மனைவி நீர்மொள்ளச்‌ சென்‌ 
ருள்‌. குழந்தை தொட்டிலில்‌ உறங்கியது, கண 
வ. அவசர நிமித்தம்‌ வெளியே சென்றான்‌. 
கீரிப்பிள்ளை குழந்தையைக்‌ காத்திருந்தது. அச்சமயம்‌, 
குழந்தையருகே ஒரு பாம்பு வந்தது. அதைக்‌ கீரி 

கொன்று இரத்தந்‌ தோய்ந்த மேனியுடன்‌, தண்ணீர்‌ 
சுமந்துவந்த பார்ப்பனியெதிரே வந்தது. “ஐயோ, 
இது பிள்ளையைக்‌ கொன்று விட்டதே ”” என்று நீர்க்‌ 
குடத்தை அதன்மேற்‌ போட்டு அதை அவள்‌ நசுக்கிக்‌ 
கொன்றாள்‌. பார்ப்பனி வீட்டிற்கு வந்து பார்த்ததும்‌, 
உண்மை யறிந்தாள்‌ ; ££ ஜயோ பாம்பு வாயினின்று என்‌ 
மகவைக்‌ காத்த பிராணியையோ பாவி கொன்றேன்‌ ”' 
என்று இரங்கினாள்‌. இக்‌ கொலைப்‌ பாவத்தைப்‌ பொரு 
மல்‌ கணவன்‌ காசியாத்திரை புறப்பட்டான்‌ ; மனைவியும்‌ 
பின்‌ தொடர்ந்தாள்‌. ££ நில்‌; கொலைப்பழி சுமந்த உன்‌ 
கையால்‌ உண்ணேன்‌. இந்தா, இந்தச்‌ சுலோகம்‌ எழு 
திய சிட்டு; இதை அறிவாளிகளிடம்‌ கொடு? என்று 
சொல்லிப்‌ பெயர்ந்தான்‌ அந்தணன்‌. அச்சிட்டில்‌, 


அபரிக்ஷிய நகர்த்தவ்யம்‌ ; கர்த்தவ்யம்‌ ஸுபரீக்ஷிதம்‌ ;/ 
பச்சாத்‌ பவதி ஸந்தாபம்‌ ப்ராஹ்மணீ நகுலம்‌ யதா [! 


“எதையும்‌ ஆராய்ச்சியின்‌ றிச்‌ செய்யற்க. நன்றாக 
ஆராய்ந்‌ கு செய்வன செய்க. இன்றேல்‌, உதவி செய்த 
கீரியைக்‌ கொன்ற பார்ப்பனி போல வருந்த நேரிடும்‌ ? 
என்பது அதன்‌ பொருள்‌. இந்த ஏட்டை, அவள்‌ 
பீடிகைத்‌ தெருவிலுள்ள பெரிய வீட்டுச்‌ செட்டிமாரிடம்‌ 
காட்டி, தன்‌ கருமங்‌ கழியத்‌ தருமஞ்‌ செய்யப்‌ பொரு, 
ளுதவி கேட்டுத்‌ திரிந்தாள்‌. அப்போது, நீ அம்மாதைக்‌ 
கூவி, அவள்‌ குற்றத்தைக்‌ கேட்டறிந்து, “*அஞ்சாதே 
உனது துயரை யான்‌ களைவேன்‌”' என்று, அவர்‌ 
செய்த பாபந்திரும்‌ தானதருமங்களை முறைப்படி செய்‌ 
வித்தாய்‌. அவள்‌ கணவனை அழைத்துவரச்‌ செய்து 
இருவருக்கும்‌ வேண்டிய பொருளும்‌ செல்வமுந்‌ தந்து 
மீண்டும்‌ இல்லறம்‌ நடத்தச்‌ செய்தாய்‌. நீயே செல்வன்‌ ; 
கருமவான்‌ ! 

(5) _பத்தினி ஒருத்திமேல்‌ அறிவிலி ஒருவன்‌, அவள்‌ 
கணவன்‌ ஐயுறும்‌ பொய்ப்பழி சுமத்தினான்‌. அந்தப்‌ 
“பொய்யன்‌, உடனே பூதச்‌ ௪துக்கத்திலுள்ள பூதத்தின்‌ 
பாசத்திற்‌ பட்டான்‌. பொய்‌ சொல்பவரை அப்பூதம்‌ 
புடைத்துண்ணும்‌. பாசத்தில்‌ அகப்பட்ட அப்‌ பொய்ய 
னின்‌ அன்னை படும்துயரைத்‌ தாங்காமல்‌, நீ அப்பாசத்‌ 
அட்‌ புகுந்து அவனை விடுவித்து, உன்னை யுண்ணும்படி 
பூதத்தை வேண்டினை. 


“நரக: உயிர்க்கு நல்‌ உயிர்கொண்டு, 
பரகதி யிழக்கும்‌ பண்பிங்‌ கில்லை... 


உன்‌ கருத்தொழிக' என்று அவ்விடத்திலேயே அப்‌ 
பூதம்‌, குற்றவாளியை உண்டு தீர்த்தது. அப்‌ பொய்யன்‌ 
குடும்பத்திற்கு நீ இரங்கிலை. அவன்‌ தாயார்‌ உறவி 
னரை நீ பசிப்பிணி யறுத்துப்‌ பல்லாண்டுகள்‌ தாங்‌ 
கிண. ஏழைகளின்‌ செல்வமே, நீ இவ்வாறு பல நல்‌ 
வினைகளைச்‌ செய்ததை யானறிவேன்‌. ஞானவிருத்தனான 
கோபாலா, திருத்தகு மாமணிக்‌ கொழுந்தனைய பத்தினி 
யுடன்‌ நீ இப்படி வந்தது முன்வினைப்‌ பயனே போலும்‌!”” 


இவ்வாறு வருந்திய மாடலனைப்‌ பார்த்துக்‌ 
கோவலன்‌, தான்‌ அதிகாலையிற்‌ கண்ட கனவைப்‌ 
பற்றிச்‌ சொன்னான்‌ :-- “ அறக்காவலனாகிய பாண்‌ 
டியன்‌ புரக்கும்‌ இம்‌ மதுரையில்‌ ஒரு புல்லனால்‌ 
மணமுள்ள கூந்தலாளான கண்ணகி, கண்டார்‌ 
உள்ளம்‌ நடுங்கும்படியான துன்பமெய்தினாள்‌. நான்‌ 
உடுத்த ஆடையைப்‌ பிறர்‌ பறித்தனர்‌. நான்‌ 
எருமைக்கடா மீதேறி, இந்த ஆயிழையுடன்‌, பந்தம்‌ 
விட்ட துறவிகள்‌ அடையும்‌ மோட்சத்தைப்‌ பெற்றேன்‌. 
மன்மதன்‌ கணை செல்லாது ஏங்க, மாதவி, தன்‌ மகள்‌ 
மணிமேகலையைப்‌ போதி அறவோன்முன்‌ அளித்தாள்‌. 
இக்கனவால்‌ விரைவில்‌ தீங்கு நேரிடும்‌.”” 

கவுந்தியும்‌ மாடலனும்‌, “* இப்புறஞ்சேரி, அறவோர்‌ 
இருப்பிடம்‌; இல்லறத்தார்‌ இருப்பிட மன்று. *மாசாத்‌ 
துவான்‌ மகன்‌” என்று கேட்டதுமே மதுரை வணிகர்‌ 
உன்னை ஏற்றுக்கொள்வர்‌. ஆதலால்‌ சூரியாஸ்தமனத்‌ 
திற்குள்‌, மனைவியுடன்‌ புறப்பட்டு, நகரில்‌ ஒர்‌ இடம்‌ 
பார்த்து இரு?” என்று சொன்னார்கள்‌. ££ தக்க இடம்‌ 
பார்த்து வருமட்டும்‌ கண்ணகியை எங்கே இருக்கச்‌ 
செய்வது 2?” என்று கோவலன்‌ தயங்கினான்‌. அப்‌ 
போது அங்கே முதியளான மாதரி ஆய்ச்சி வந்தாள்‌. 


37. மாதரி பணிவு 


மாதரி அன்பும்‌, பண்பும்‌ மிக்கவள்‌. அவள்‌ மலர்‌ விழி 
யாளான ஓர்‌ ஆரியாங்களைக்கு (சமணத்துறவினி), 
வழக்கப்படி பாற்சோறு படைத்து வரும்போது, கவுந்தி 
யடிகளைக்‌ கண்டு வணங்கினாள்‌. பசுவைக்‌ காத்துப்‌ 
பால்‌ அளிக்கும்‌ இடையர்‌ குற்றமற்ற வாழ்வுடையார்‌. 


ஆகாத்‌ தோம்பி, ஆப்பயன்‌ அளிக்கும்‌ 
கோவலர்‌ வாழ்க்கையோர்‌ கொடும்பா டில்லை. . 


இம்முதுமகள்‌ மாசற்றவள்‌, தீதிலள்‌, செவ்வியள்‌, 
ஈகைமிக்கவள்‌, இவளிடம்‌ கண்ணகியை இருத்தலாம்‌ 
என்றெண்ணிக்‌ கவுந்தியடிகள்‌ சொல்லஜுற்றார்‌ :- 

“மாதரி! இவர்‌ உத்தமர்‌, உயர்குடிப்‌ பிறந்தார்‌, 
பெருஞ்‌ செல்வர்‌. இம்மடந்தையின்‌ மாமனார்‌ பெயரைக்‌ 
கேட்டாற்‌ போதும்‌ ; இவ்வூரிலுள்ள தனவணிகர்‌ அரும்‌ 
பொருள்‌ பெற்றதுபோல மகிழ்ந்து, இந்த விருந்‌ 
தினரை இக்கருந்தடங்‌ கண்ணியுடன்‌ எதிர்கொண்டு, 
தமது வீட்டிற்கு அழைத்துச்சென்று, உபசரிப்பர்‌. அவ்‌ 
வாறு மனைப்புகு மட்டும்‌, இம்மங்கையைத்‌ தக்கவர்‌ காப்‌ 
பில்‌ வைக்க வேண்டும்‌. ஆதலால்‌ இவளை உனக்கு 
அடைக்கலமாகத்‌ தந்தேன்‌, ஏற்றுக்கொள்‌ ! என்னோடு 
போந்த இந்த இளங்கொடி நங்கை வீட்டைவிட்டு 
வெளியே நடந்தறியாள்‌. இவள்‌ தூய பத்தினி; கண 
வளைப்‌ பிரியாதவள்‌. அவனே தெய்வமெனப்‌ பணி 
பவள்‌ ; அதனால்‌ அவனுடன்‌ எல்லா இடர்களையும்‌ 
பொறுத்துக்‌ கடுங்கதிர்‌ வெம்மையில்‌ காட்டில்‌ நடந்தாள்‌. 
அதைக்‌ கண்ட கணவனும்‌ நடுங்கித்‌ துயர்‌ எய்தினான்‌. 
தாலா நாப்புலர, தாகந்தவிக்க வாடினாலும்‌ தனது துய 
ரைப்‌ பாராட்டாமல்‌ கற்புக்‌ கடமையைச்‌ செய்த பத்‌ 

தினித்‌ தெய்வம்‌ இவள்‌. கற்புள்ள நங்கை கண்கண்ட 
தெய்வமாவள்‌. பத்தினிப்‌ பெண்டிர்‌ இருக்கும்‌ நாட்டில்‌, 
வானம்‌ பொய்க்காது, வளமை வற்றாது, வேந்தறம்‌ 
சிதையாது, அரசன்‌ புகழ்‌ பெருகும்‌, என்னும்‌ நல்லு 
ரையை நீ அறிவாய்‌. தவத்தினர்‌ அடைக்கலமாகத்‌ 
தந்த பொருள்‌ சிறிதாயினும்‌, பேரின்ப மளிக்கவல்ல து. 


என்னொடு போந்த இளங்கொடி நங்கை தன்‌ 
வண்ணச்‌ சீறடி மண்மகள்‌ அறிந்திலள்‌, 
கடுங்கதிர்‌ வெம்மையிற்‌ காதலன்‌ றனக்கு 
நடுங்கு துயர்‌ எய்தி, நாப்புலர வாடித்‌ 
தன்றுயர்‌ காணாத்‌ தகைசால்‌ பூங்கொடி, 
இன்றுணை மகளிர்க்‌ கன்றி யமையாக்‌ 

கற்புக்‌ கடம்‌ பூண்ட இத்தெய்வம்‌ அல்லது, 
பொற்புடைத்‌ தெய்வம்‌ யாங்கண்‌ டிலமால்‌ ; 
வானம்‌ பொய்யாது, வளம்பிழைப்‌ பறியாது, 
நீணில வேந்தர்‌ கொற்றஞ்‌ சிதையாது, 
பத்தினிப்‌ பெண்டிர்‌ இருந்தகா டென்னும்‌ 
அத்தகு நல்லுரை அறியா யோநீ 2 
தவத்தோர்‌ அடைக்கலம்‌ தான்சிறி தாயினும்‌, 
மிகப்பே ரின்பம்‌ தருமது கேளாய்‌ ! 


காவிரிப்பூம்பட்டினத்தில்‌, சிராவகர்‌ அசோக மரத்‌ 
தின்கீழ்‌ அமைத்த சிலாதலத்தில்‌, இரண்டு சாரணர்‌ 
தருமோபதேசம்‌ செய்தருளினார்‌. அச்சமயம்‌, ஒரு 
தேவன்‌ அங்கே தோன்றினான்‌. பூமாலையும்‌, மணிமாலை 
யும்‌ பொன்னணிகளும்‌ பூண்ட அவன்‌ மேனி, வான 
வில்லைப்போல்‌ ஒளிர்ந்தது. தேவர்‌ பலரும்‌ வணங்கும்‌ 
திறலுடைய அத்தேவனுக்கு ஒரு பாகத்துக்‌ கை கருங்‌ 
குரங்கின்‌ கைபோல்‌ இருந்தது. * இவன்‌ யார்‌? குரங்‌ 
கின்‌ கையுடன்‌ இப்படி வந்ததேன்‌ ?” என்று சிராவகர்‌ 
சாரணரை வேண்டினர்‌. சாரணர்‌ அவன்‌ வரலாற்‌ 
றைச்‌ சொன்னார்கள்‌ :-- எட்டி, என்ற பட்டம்‌ பெற்ற 

சாயலன்‌ என்னும்‌ தனவணிகன்‌,  பட்டினியிருந்து 
அருந்தவம்‌ புரியும்‌ அந்தண முனிவருக்கு வேண்டிய 
உபசாரங்கள்‌ செய்து வந்தான்‌. மாதவ முதல்வன்‌ 
ஓருவன்‌ அவன்‌ வீட்டிற்கு வந்தான்‌. சாயலன்‌ இல்‌ 
லாள்‌ அவளை உபசரித்தாள்‌. அச்சமயம்‌ பசியால்‌ வாடிய 
ஒரு கருங்குரங்கு, ஒதுங்கி ஓதுங்கி உள்ளே புகுந்து, 
மாதவன்‌ காலில்‌ விழுந்தது. அவன்‌ உண்ட எச்சிலை 
யும்‌, கைகழுவிய நீரையும்‌ உண்டு, “என்‌ பசி தீர்ந்தது! 
நீடுழி வாழ்க!' என்பதற்கு அறிகுறியாக மாதவன்‌ 
முகத்தைப்‌ பார்த்தது அக்குரங்கு. குரங்கின்‌ இன்பச்‌ 
செவ்வியைக்‌ கலங்கா உளத்தனாகிய அறிஞன்‌ பார்த்‌ 
தான்‌. * இக்குரங்கை உன்‌ மக்களுக்குச்‌ சமானமாகக்‌ 
கருதிப்பேணுக” என்று சாயலன்‌ மனைவியிடம்‌ கூறிப்‌ 
போந்தான்‌. அவள்‌ அவ்வாறே செய்தாள்‌. குரங்கு 
நீண்டநாள்‌ அவளிடம்‌ அருமையாக வளர்ந்து இறந்‌ 
தது. சாயலன்‌ மணைவி ₹ அக்குரங்கின்‌ தீவினை நீங்குக” 
என்றெண்ணித்‌ தனது தானத்தில்‌, தன்‌ மக்களுக்கு 
ஒரு பங்கும்‌ அதற்கு ஒருபங்கும்‌ செய்தான்‌. அக்குரங்கு, 
விலங்குரு நீங்கி, வாரணாசியில்‌, “உத்தர கெளத்தன்‌ ” 
என்னும்‌ அரசனுக்கு, உருவும்‌, திருவும்‌ உணர்வும்‌ 
பெற்ற மகனாகத்‌ தோன்றி, அரியபெரிய தானதருமங்‌ 
களைச்‌ செய்து 82-அவது வயதில்‌ இறந்து இத்தெய்வ 
வடிவம்‌ பெற்றது. சாயலன்‌ மணைவி தனக்குச்‌ 
செய்த தருமத்தால்‌ இவ்வாறு குரங்கு தேவசரீரம்‌ 
பெற்றது; அந்த நன்றியை உலகிற்கு அறிவித்து, 
தானத்தின்‌ பெருமையை விளக்கவே இத்தேவன்‌ கருங்‌ 
குரங்குக்‌ கைகொண்டு விளங்குகிறான்‌. 


சிராவகர்‌, தானத்தின்‌ பெருமையறிந்து புரிந்து, 
வீடுபே றெய்தினர்‌. ஆதலால்‌ மாதரி, என்னுரையைக்‌ 
கேட்ட நீயும்‌, இனி இப்பூவார்‌ குழலியைக்‌ கொண்டு 
சென்று உபசரிப்பாயாக : 

மங்கல மடந்தையை நன்னீர்‌ ஆட்டி, 
செங்கயல்‌ நெடுங்கண்‌ அஞ்சனம்‌ தட்டி, 
தேமென்‌ கூந்தற்‌ சின்மலர்‌ பெய்து 
தூமடி யுடீஇத்‌ தொல்லோர்‌ இறப்பின்‌ 
ஆயமும்‌, காவலும்‌ ஆயிமை தனக்குத்‌ 
தாயு நீஃய யாகித்‌ தாங்குக / 


இவ்வாறு பெற்ற தாய்போலே இப்‌ பெண்மனி 
யைப்‌ பேணத்‌ தாமதமில்லாமல்‌ உடன்‌ கொண்டு 
செல்க!” என்று பணித்தாள்‌ கவுந்தி. அடிகளைப்‌ 
பணிந்து மாதரியும்‌ அவ்வாறே செய்தாள்‌. 


வளர்‌ இள வனமுலை, நன்கமைந்து பெருத்த மூங்‌ 
கிலைப்‌ போன்ற தோன்‌, முனை இள வெண்பல்‌, 
முதிர்ந்த அறிவு இவை பொலியும்‌ நங்கை கண்ணகி; 
அவளுடன்‌ கதிர்‌ சுருங்கிய மாலையில்‌, மாதரி வழி நடந்‌ 
தாள்‌. மடுசுரக்கும்‌ பசுக்கள்‌, கன்றை நாடி “அம்மா” 
என்று முழங்கி வந்தன. ஆட்டுக்குட்டியைத்‌ தோளிற்‌ 
சுமந்து கோடரியுடனும்‌, உறிதொங்கும்‌ காவடியுடனும்‌, 
இடையர்‌ வந்துகொண்டிருந்தனர்‌. இடைச்சியர்‌ பாற்‌ 
குடம்‌ சுமந்து வந்தனர்‌. அவர்கள்‌ கண்ணகி யழகை 
வியந்து, அவளைச்‌ சூழ்ந்து வந்தனர்‌. கோட்டை வாயி 
லைத்‌ தாண்டி மாதரி தன்‌ மனை புக்கான்‌. 


38. அன்புப்‌ பணி 


மாதரி மனைக்குப்‌ பக்கத்தில்‌ செம்மண்‌ பூசிய சிறிய புது 
மனையிருந்தது; அது கட்டுவேலி சூழ்ந்தது; 
குளிர்ந்த காவணம்‌ வேயப்பெற்றது. மோர்‌ விற்றுப்‌ 
பிழைக்கும்‌ ஆய்ச்சியர்‌ வீடுகளினின்றுந்‌ தன்ளியிருந் 
தது. அம்மனையைக்‌ கண்ணகி-கோவலருக்கீத்து, பெரு 
மகிழ்வுடன்‌ பரிவுகூறி அவர்களை மாதரி உபசரித்தாள்‌ ; 
ஆய்ச்சியருடன்‌ கூடி, நறுமலர்க்‌ கோதையாகிய கண்‌ 
ணகிக்குப்‌ புதுப்புனலாட்டினாள்‌. “இம்‌ மதுரைப்‌ 
பெண்கள்‌ அணியும்‌ பூண்களெல்லாம்‌ உங்கள்‌ அழ 
கின்முன்‌ காசுபெறா ; அத்தகைய இயலழகுடன்‌ தோன்‌ 
றிய நல்லீர்‌, இதோ என்‌ மகள்‌ ஐயை இருக்கிறாள்‌, 
அவள்‌ உங்களுக்கு வேண்டிய பணிவிடைகளைச்‌ செய்‌ 
வான்‌. உங்கள்‌ அடித்தொண்டிற்காக அவன்‌ இங்கே 
இருக்கட்டும்‌. கடுமையான வழி நடந்தீர்கள்‌ ; கவுந்தி: 
யடிகள்‌ வழித்துயரைப்‌ போக்கி, ஏதமில்லா இடத்தில்‌ 
உங்களைச்‌ சேர்த்தார்கள்‌. இனி உங்‌ கணவருக்குக்‌ 
கவலையில்லை”” என்று பரிவு கூறினாள்‌ மாதரி. 


“இவர்கள்‌ சிராவக நோன்பினர்‌, இரவுண்ணார்‌. 
உடனே சமையலுக்கு வேண்டிய சட்டி பானை பண்டங்‌ 
கள்‌ கொண்டு வாருங்கள்‌”? என்று அவன்‌ ஆய்ச்சியரை 
ஏவினாள்‌. அவர்கள்‌ அவ்வாறே கொணர்ந்தனர்‌ ; 
புதுப்பானைகள்‌, பலாக்காய்‌, கனியத்தக்க செழித்த 
காயினங்கள்‌, வெள்ளரிக்காய்‌, கொம்மட்டி, 
மாதுளங்காய்‌, மாங்கனி, வாழைக்‌ தீங்கனி, 
செந்நெலரிசி, பால்‌, நெய்‌ முதலியவற்றைக்‌ கண்‌ 
ணகியிடம்‌ கொடுத்தனர்‌. மெல்‌ விரல்‌ நோவ, 
திருமுகம்‌ வியர்க்க, மலர்க்கண்‌ சிவக்க, பல்வகைப்‌ 

பசுங்காய்கறிகளைத்‌ திருத்திவைத்தாள்‌ கண்ணகி. 
கரிந்த இடத்தையுடைய அட்டிலில்‌, ஐயை, வைக்கோ 
லால்‌ அடுப்பு மூட்டினாள்‌. அவளுடன்‌ தனது கைத்‌ 
திறலுக்‌ கிசைந்தபடி, கண்ணகி சமைத்தாள்‌. பிறகு, 
கணவனை உபசரித்தாள்‌. கோவலன்‌ தனது வைசிய 
தருமத்திற்குரிய அனுஷ்டானங்களை முடித்துவந்தான்‌ ; 
புதிய மண்கல நீரால்‌, கண்ணகி அவன்‌ அடிகழுவி, 
அந்நீரைத்‌ தொழுது மாற்றினாள்‌. ஆய்ச்சியர்‌ அழகாக 
மிடைந்த ஓர்‌ ஓலைத்‌ தடுக்கில்‌ கோவலன்‌ அமர்ந்தான்‌. 
இனித்‌ தமக்குறுந்‌ துயர்‌ கண்டு, மாலுறும்‌ மணமகளின்‌ 
மயக்கந்‌ தீர்ப்பதுபோல்‌, தரையில்‌ தண்ணீர்‌ தெளித்‌ 
துத்‌ தடவி, தலைவாழையிலை பரப்பி, பரிமாறி, ££ அடி 
கள்‌ அமுதம்‌ உண்டருளுக!”' என்று கணவனைப்‌ 
பத்தினி உபசரித்தாள்‌. கோவலன்‌ உணவுகொண் 
டான்‌. அப்போது ஐயையும்‌, மாதரியும்‌, கண்ணகி- 
கோவலர்‌ செவ்வியை இவ்வாறு புகழ்ந்து விம்மித மெய்‌ 
தினர்‌ : 


ஆயர்‌ பாடியின்‌ அசோதைபெற்‌ றெடுத்த, 
பூவைப்‌ புதுமலர்‌ வண்ணன்‌ கொல்லோ ! 
நல்லமு துண்ணும்‌ நம்பி யீங்குப்‌ 

பல்வளைத்‌ தோளியும்‌ பண்டுகங்‌ குலத்துத்‌ 
தொழுனை யாற்றினுள்‌ தரமணி வண்ணனை 
விழுமம்‌ தீர்த்த விளக்குக்‌ கொல்லென / 


“தென்‌ மதுரையில்‌ நமது ஆயர்பாடியில்‌ அமு 
துண்ணும்‌ இந்நம்பி, அன்று வடமதுரை ஆயர்பாடி 
யில்‌ அமுதுண்ட கண்ணனேயோ ? இவனது துயர்‌ 
தீர்த்த இத்தொடிவளை நங்கை, காளிந்தியாற்றில்‌ கண்‌ 
ணனைத்‌ துயர்தீர்த்து மகிழ்வித்த இராதைதானோ ? 
இவர்‌ காட்சி நமக்குக்‌ கண்கொளாக்‌ காட்சி ! '* 

* * * 
14 

உண்டெழுந்து, கைகழுவி வாய்பூசி அமர்ந்த 
கோவலனுக்குக்‌ கண்ணகி அழகிய மெல்லிய தாம்பூல 
மீந்தாள்‌. ஆய்ச்சியர்‌ குரவையாடச்‌ சென்றனர்‌. 


இருவரும்‌ தனியேயிருந்தனர்‌. “வா, என்‌ 
கண்ணே ”” என்று தனது கற்பரசியை அருகே 
அணைத்து, கணவன்‌ இவ்வாறு பரிந்துரைத்தான்‌ :- 
கல்லும்‌ கனலும்‌ இடர்தரும்‌ காட்டில்‌, எயினர்‌ சுரத்தில்‌, 
இம்‌ மடந்தையின்‌ மெல்லடி எப்படி நடக்குமோ? 
என்றிரங்கி நம்‌ பெற்றோர்‌ என்ன துன்புற்றனரோ £2 
ஆ, இது மாயமோ, முன்‌ செய்த வல்வினையோ ! 


எம்முது குரவர்‌ என்னுற்‌ றனர்கொல்‌ 

மாயங்‌ கொல்லோ / வல்வினை கொல்லோ / 
யானுளங்‌ கலங்கி யாவதும்‌ அறியேன்‌ / 
£வறுமொழி யாளரொடு வம்பப்‌ பரத்தரொடு, 
*குறுமொழிக்‌ கோட்டி, நெடுககை புக்குப்‌ 
₹பொச்சாப்‌ புண்டு, *பொருளுரை யாளர்‌ 
நச்சுர்கொன்‌ றேற்கு நன்னெறி யுண்டோ ? 
இருமுது குரவர்‌ ஏவலும்‌ பிழைத்தேன்‌ 
5சிறுமுதுக்‌ குறைவிக்குச்‌ சிறுமையுஞ்‌ செய்தேன்‌ 
வழுவெனும்‌ பாரேன்‌ மாநகர்‌ மருங்கீண்டு 
எழுகென எழுந்தாய்‌, என்‌ செய்தனை / 


“வம்பர்‌, வீணர்‌, மறதியுள்ளவர்‌, வேசையுடன்‌ 
கூடுவோர்‌ இவருடன்‌ கூடினேன்‌ ; அறிவாளர்‌ விரும்‌ 
பும்‌ தல்லொழுக்கத்தைத்‌ துறந்தேன்‌. பெற்றோருக்குச்‌ 
செய்யவேண்டிய: பணிவிடையை விடுத்தேன்‌; அப்‌ 
பெரியாருக்குப்‌ பிழை செய்தேன்‌. இளம்‌ வயதிலேயே 


1 வீண்சொல்‌. 2 பிறரை இகழும்‌ சிறுசொல்‌. 89 மறதி. 
4 அறிஞர்‌. 5 சிறுவயதிலே பேரறிவுடைய உனக்கு. 6 புகார்‌ 
ககரினின்றும்‌ இம்மதுரைக்கு. 

அறிவிற்‌ சிறந்த உனக்கும்‌ சிறுமை யிழைத்தேன்‌. 
எனது தீய நடத்தை கொடிய பிழையென்றும்‌ பாரேன்‌. 
எனக்கு நற்கதி யுண்டோ? புகாரினின்று மதுரைக்‌ 
குப்‌ புறப்படு என்றதும்‌ ஆராயாமல்‌ நீயும்‌ உடனே 
எழுந்து என்னுடன்‌ வந்தாயே! என்ன காரியஞ்‌ 
செய்தாய்‌ ?”” 


இவ்வாறு பரிந்துருகும்‌ கணவனைக்கண்டு, 
கண்ணகி யுரைப்பாள்‌ : இல்லறத்தாருக்குரிய கடமை 
களைச்‌ செய்யக்‌ கொடுத்துவையாதவளானேன்‌. 


“ அறவோர்க்‌ களித்தலும்‌, அந்தணர்‌ ஓம்பலும்‌ 
துறவோர்க்‌ கெதிர்தலும்‌, தொல்லோர்‌ சிறப்பின்‌ 
விருந்தெதர்‌ கோடலும்‌, இழந்த என்னை ”” 


பெருமகளான தங்கள்‌ தாயும்‌ இரு நிதிக்‌ கிழவனான 
தாதையும்‌ கண்டனர்‌ ; உள்ளன்பு சிறந்து, அருளுரை 
புரிந்து எனது பொறுமையைப்‌ பாராட்டினர்‌. தாங்கள்‌ 
என்னுடன்‌ இல்லாது பிரிந்தீர்கள்‌, போற்று 
வொழுக்கம்‌ புரிந்தீர்கள்‌. அதனால்‌ என்மனத்தில்‌. 
வெறுப்பும்‌, துயரும்‌, கவலையும்‌ கொண்டேன்‌. 
இவற்றை மனத்தே மறைத்துப்‌ பொய்ந்‌ நகை புரிந்‌ 
தேன்‌ ; அந்நகை எனது மனத்துயரை வெளிப்படை 
யாகச்‌ சொல்வது போன்றிருந்தது; எனது நிலை 
கண்டு தங்கள்‌ பெற்றோர்‌ வருந்தினர்‌. ஆயினும்‌, 
நாயகன்‌ சொற்கடவா வாழ்க்கையேன்‌ ஆதலால்‌, 
பிழைகளைப்‌ பாராட்டாமல்‌, தங்களுடன்‌ மதுரைக்குப்‌. 
புறப்பட்டேன்‌.” 

இம்மொழி கேட்ட கோவலன்‌ கண்ணகி கற்பை 
யும்‌ அன்பையும்‌ கண்டு இவ்வாறு மனங்குழைந்‌ 
துரைத்தான்‌ :-- 

குழ்முதற்‌ சுற்றமும்‌, குற்றி&ர்‌ யோரும்‌; 
அடியோர்‌ பாங்கும்‌, ஆயமும்‌ நிங்க 

நாணமும்‌ மடனும்‌ நல்லோர்‌ ஏத்தும்‌ 

பேணிய கற்பும்‌; பெருந்துணை யாக 
என்னொடு போந்தீங்‌ கென்றுயர்‌ களைந்த 
பொன்னே கொடியே, புனைபூங்‌ கோதாய்‌; 
நாணின்‌ பாவாய்‌, நீணில விளக்கே, 

கற்பின்‌ கொழுந்தே, பொற்பின்‌ செல்வி, 
சீறடிச்‌ சிலம்பின்‌ ஒன்றுகொண்‌ டியான்போய்‌, 
மாறி வருவன்‌ மயங்கா தொழிக/?? 


“பெற்றோர்‌, சுற்றம்‌, செவிலியர்‌, பணியாளர்‌, 
தோழிமார்‌ அனைவரையும்‌ விட்டு நாணம்‌, மடம்‌, கற்பு 
இவையே துணையாக என்னுடன்‌ வருந்தி வந்து, என்‌ 
துயர்தீர்த்த பொன்னே, கற்பின்‌ கொழுந்தே. அழகுத்‌ 
திருவே, உனது சிற்றடிச்‌ சிலம்பில்‌ ஒன்று கொண்டு 
சென்று விற்று வருகிறேன்‌...... கலங்காதே!” காதலன்‌ 
காதலியை ஓருங்கே தழுவி, உள்ளம்‌ வெதும்பி, ததும்‌ 
யும்‌ கண்ணீரை அடக்கிக்‌ கொண்டு வருத்தத்துடன்‌ 
விடைபெற்று, இல்லம்‌ நீங்கி நடக்கமாட்டாமல்‌ 
நடந்து சென்றான்‌. 


39. பொற்கொல்லன்‌ வஞ்சம்‌ 


தெருவிற்‌ செல்லும்போதே அபசகுனமாக, இமிலேறூ 
பாய்ந்தெதிர்ந்தது! இடையர்‌ கண்டால்‌ துர்ச்‌ 
சகுனம்‌ என்று சொல்வர்‌. கோவலன்‌ அதை யறியான்‌ !. 
விதியும்‌ முன்னே பிடித்துத்‌ தள்ளியது ! தாதெருமன்றம்‌ 
(பூவாகிய எரு குவிந்த மரநிழல்‌, இடையர்‌ குரவையாடு 
மிடம்‌) மாதர்வீதி முதலியவற்றைத்‌ தாண்டி நடந்து... 
கோவலன்‌ கடைத்தெருவை அடைந்தான்‌. அங்கே 
உருக்குத்தட்டாரும்‌, கைதேர்ந்த சிற்பத்தொழில்‌ வல்ல 
கம்மாளரும்‌ ஆக நூறுபேர்‌ வந்தனர்‌. அவர்களுள்‌ 
பொற்கொல்லன்‌ ஒருவன்‌ சட்டைபோட்டு, கைக்கோல்‌ 
கொண்டு ஒதுங்கி நடந்து வந்தான்‌ ; அவன்‌ பாண்டிய 
னுக்கு அணிகள்‌ செய்து சீரும்‌ சிறப்பும்‌ பெற்றவன்‌. 
அவனிடம்‌, ** பாண்டிமாதேவி அணியத்‌ தக்க ஓரு 
சிலம்புள்ளது ; அதை நீ விலை மதித்துத்‌ தரமுடியுமா ?”” ' 
என்று கோவலன்‌, வினவினான்‌. எமதூதன்‌ போன்ற 
கொல்லன்‌, “மாதர்‌ அடியிற்‌ பூணும்‌ கலன்களை விலை 
மதித்தறியேன்‌ ; ஆயினும்‌ மன்னன்‌ முடியிற்‌ பூணும்‌ 
கலன்களை நான்‌ செய்வேன்‌. சிலம்பைக்கொடும்‌, பார்க்‌ 
கலாம்‌” என்று, கைதொழுதேத்தினான்‌. வஞ்சகமறியாக்‌ 
கோவலன்‌ பொதிவாயவிழ்த்துப்‌ போற்றரும்‌ பொற்‌. 
சிலம்பை அவன்‌ கையில்‌ ஈந்தான்‌. எவ்வளவு அழகான 
சிலம்பு ! வயிரப்பத்தியுடையது ; முகத்தில்‌ விலையுயர்‌ ந்த. 
மணி பொலிவது ! அதன்‌ வேலைப்பாடெல்லாம்‌ பார்த்‌ 
தான்‌ பொய்த்தொழிற்‌ கொல்லன்‌ ! உடனே அவன்‌ ஒரு 
வஞ்சச்‌ சூழ்ச்சியை மனத்துட்‌ கொண்டான்‌. “ஐய, 
இவ்வருமைச்‌ சிலம்பு கோப்பெருந்‌ தேவிக்கே தகும்‌ ; 
வேறெவரும்‌ இதை யணியுந்‌ தகுதியுடையவர்‌ அல்லர்‌. 
இதைக்‌ குறித்து நான்‌. அரசனுக்குத்‌ தெரிவித்து வரு, 

வேன்‌ ; அதுகாறும்‌ எனது சிறு குடிலுக்கு அருகே 
அந்த இடத்தில்‌ இரும்‌!” என்று அந்தத்‌ திருட்டுத்‌ 
தட்டான்‌ விரைந்தான்‌. கோவலன்‌ அவ்வாறே ஒரு 
தேவகோட்டத்துட்‌ புகுந்திருந்தான்‌. 7 


பொற்கொல்லன்‌, வஞ்சன்‌, திருடன்‌, இரக்கமில்‌ 
லாப்‌ பாவி ! முன்பு அரசிக்குப்‌ பொற்சிலம்பு செய்ய 
ஏற்றுக்கொண்டான்‌ ; செய்தான்‌ ; இரண்டு சிலம்பில்‌ 
ஓன்றை வஞ்சகமாகத்‌ திருடிக்‌ கொண்டான்‌. தனது 
திருட்டு வெளிப்படுமோ என்று அவன்‌ மனம்‌ பதைத்‌ 
துக்‌ கொண்டிருந்தது. *: நல்லவேளையாய்‌ இந்த ஓற்‌ 
றைச்‌ சிலம்பு கிடைத்தது; *களவு போன சிலம்பு 
இதுவே ; கள்ளன்‌ இவனே : என்று இப்புதிய ஆள்‌ 
மீது பழிசுமத்தி நாம்‌ தப்பித்துக்‌ கொள்வோம்‌ ?' என்ற 
சூழ்ச்சியுடன்‌ அரண்மனைக்குட்‌ சென்றான்‌ அக்‌ 
கொல்லன்‌. 

அப்போது, மன்னவையில்‌ நாடக மகளிர்‌ ஆடிப்‌ 
யாடிப்‌ பண்‌ முழக்கினர்‌; அவை அரசனுள்ளத்தைக்‌ 
கவர்ந்தன. “சரி, இவர்‌ மனம்‌ இப்பெண்டிர்‌ வசப்‌ 
பட்டது ”” என்று பாண்டிமாதேவி ஊடி, அந்தப்புரஞ்‌ 
சென்றாள்‌. அவள்‌ ஊடலைத்‌ தீர்க்கக்‌ காம வயத்தனாய்‌ 
மந்திரச்‌ சுற்றம்‌ நீங்கி, சேடிகளுடனே அந்தப்‌ புரத்‌ 
தைப்‌ பார்க்க விரைந்தான்‌ பாண்டியன்‌. அதுதான்‌ 
சமயமென்று அவ்வஞ்சக்கொல்லன்‌, தாழ்ந்து பணிந்து 
முகமன்‌ பல கூறி, இவ்வாறு முறையிட்டான்‌ : “அரசே, 
சிக்கினான்‌ கள்ளன்‌ ; கையுங்‌ களவுமாய்ப்‌ பிடித்தேன்‌. 


கன்னக மின்றியும்‌, கவைக்கோல்‌ இன்றியும்‌ 
துன்னிய மந்திரம்‌ துணையெனக்‌ கொண்டு, 
வாயி லாளரை மயக்குதுயி லுறுத்துக்‌ 
கோயிற்‌ சிலம்பு கொண்ட கள்வன்‌ 

1 கல்லென்‌ பேரூர்க்‌ காவலர்க்‌ கரந்தென்‌ 
2 இல்லைச்‌ சிறுகுடி லகத்திருக்‌ தோனே?” 


அது முன்வினை விளையும்‌ காலம்‌; மனம்‌ காமக்‌ 
கனலேறிய காலம்‌. ஆதலின்‌ வேப்ப மாலையணிந்த 
பாண்டியன்‌ முன்பின்‌ சிந்திக்கவில்லை; ஊர்‌ காப்பா 
ளரை உடனே கூவினான்‌ : 


“என்‌, தாழ்பூங்‌ கோதை தன்காற்‌ சிலம்பு 
3 கன்றிய கள்வன்‌ கையதாகில்‌ 


தொன்‌ றச்‌ சிலம்பு கொணர்க ஈங்கு 1”? 


என்று கட்டளையிட்டான்‌. அச்சிலம்பைத்‌ தந்து தனது 
தேவியின்‌ ஊடலைத்‌ தீர்க்கக்‌ கருதினான்‌ மன்னன்‌. **கன்‌ 
வனைக்‌ கொல்லச்‌ சிலம்புடன்‌ கொண்டு வாருங்கள்‌ !”” 
என்பதற்குப்‌ பதிலாக, வாய்தவறி அவ்வாறு சொன்‌ 
னான்‌ ! விதி, விதி! என்ன கொடுமை! “*மகராசா, சித்‌: 
தம்போலே நடக்கிறேன்‌”” என்று விரைந்தான்‌ வஞ்சக்‌ 
கொல்லன்‌ ! 


1 கல்லென்றொலிக்கும்‌ மதுரையின்‌ 2 தாழ்ந்த 
9 தழும்பேறிய கள்வன்‌. 


40. கொலை ! படுகொலை ! 


நமது எண்ணம்‌ நிறைவேறியது என்று தட்டான்‌ 
மகிழ்ந்தான்‌ ! என்ன செய்வது? கோவலனும்‌ 

முதிர்ந்த தீவினை வலையிற்‌ சிக்கியிருந்தான்‌ ! காவலரை 
அழைத்து வந்தான்‌ திருட்டுத்‌ தட்டான்‌ ; “ஐயா, அரச 
ணிடம்‌ செய்தியைச்‌ சொன்னேன்‌ ; தங்கள்‌ சிலம்பைக்‌ 
காண இவர்கள்‌, மன்னர்‌ ஆணையால்‌, வந்திருக்கிறார்‌ 
கள்‌” என்று கோவலன்‌ முன்னே தந்திரமாகப்‌ பேசி 
னான்‌. பிறகு காவலரைத்‌ தனியாக அழைத்துச்‌ சென்று 
“களவு போன அரசியின்‌ சிலம்பு இதுவே : அடையா 
ளம்‌ ஒத்திருக்கிறது ; இக்கள்வனைக்‌ கொல்ல உத்தரவா 
யிருக்கிறது; தீட்டுங்கள்‌ !”” என்று தூண்டினான்‌. 
கோவலனைக்‌ காவலர்‌ பார்த்தனர்‌ ; “இவனிடம்‌ சீரிய 
இலக்கணம்‌ காணப்படுகிறது ; இவன்‌ சாது, கள்வ 
னல்லன்‌ ; இவனைக்‌ கொல்லத்தகாது”” என்று கூறினர்‌. 
தட்டான்‌ வஞ்சநகை புரிந்து, அவர்கள்‌ மனத்தைக்‌ 
கலைத்தான்‌ : ““நன்றாயிருக்கிறது ; இவன்‌ சாது போலக்‌ 
காணகிறான்‌--பெருந்திருடன்‌ ! இவன்‌ மருந்திற்பட்‌ 
டால்‌ அரசன்‌ உங்களை உடனே ஓறுப்பான்‌. கள்வர்‌ 
இலக்கணத்தை உரைப்பேன்‌, கேளுங்கள்‌ :- 

“மந்திரம்‌, தெய்வம்‌, மருந்தே நிமித்தம்‌ 

தந்திரம்‌, இடனே, காலம்‌ கருவி என்று 

எட்டுட னன்றே இழுக்குடை மரபிற்‌ 

* கட்டுண்‌ மாக்கள்‌ துணையெனத்‌ இரிவது 

யந்திரம்‌, தெய்வம்‌, மருந்து, சகுனம்‌, தந்திரம்‌, 
இடம்‌, காலம்‌, கருவி இந்த எட்டும்‌ திருடிப்‌ பிழைப்‌ 

௯ திருடியுண்போர்‌, 

போர்‌ துணையாம்‌. இவர்‌ நாவினால்‌ மந்திரம்‌ 
போட்டால்‌, தேவர்போல இக்கள்வரும்‌ பிறர்கண்‌ 
ணுக்குப்‌ புலப்படார்‌. தங்கள்‌ உபாசனா தெய்வத்தை 
உள்ளத்தில்‌ தெளிந்தால்‌, திருடிய பொருளைக்‌ 
கையில்‌ வைத்து, நமக்குக்‌ காட்டிக்கொண்டே அவர்‌ 
கள்‌ தப்புவார்கள்‌ ; நாம்‌ திகைத்து நிற்போம்‌. இவர்‌ 
மருந்தினால்‌ நம்மை மயக்கினால்‌, இருந்த இடம்‌ விட்டு 
எங்கும்‌ பெயரமுடியாதிருப்போம்‌. சரியான நிமித்தம்‌ 
வாய்த்தாலல்லது இவர்‌ அரும்‌ பொருள்‌ வலியவந்‌ 
தாலும்‌ விரும்பார்‌. இவர்‌ தந்திர கரணம்‌ எண்ணி 
னால்‌, இந்திரன்‌ மார்பிற்‌ பூண்ட ஆரத்தையும்‌ எய்து 
வர்‌. * இன்ன பொருளைத்‌ திருட இன்ன இடம்‌ தக்கது * 
என்று இவர்‌ துணிந்து சென்றால்‌, அவரை யார்‌ 
கண்டுபிடிக்க முடியும்‌? சரியான காலங்‌ கருதி இவர்‌ 
ஓரு பொருளைக்‌ கைக்‌ கொண்டால்‌, எப்பெரியாரும்‌ 
இவரை விலக்கமுடியா து. தக்க கருவிகளைக்கொண்டு 
இவர்கள்‌ கைப்பற்றிய பொருளைக்‌ கண்டறிய வல்லவர்‌ 
யார்‌? 


இரவே பகலே என்றிரண்‌ டில்லை ; 
கரவிடங்‌ கேட்பினோர்‌ புகலிட மில்லை, 


கேளுங்கள்‌ ஒரு சம்பவத்தை: முன்னொரு பகலில்‌ 
கள்வன்‌ ஓருவன்‌ தூதர்‌ கோலத்துடன்‌ நமது அரண்‌ 
மண வாயிலில்‌ இருந்து, இரவில்‌ மாதர்கோலத்‌ 
துடன்‌, விள்க்கு நிழலிலே மறைந்து மறைந்து 
இளவரசன்‌ பள்ளியறைக்குச்‌ சென்றான்‌ : அங்கே, 
அவன்‌ அணிந்திருந்த வயிரமணி மாலையை விரை 
வாகக்கழற்றினான்‌. இளவரசன்‌ சட்டென விழித்துக்‌ 
கொண்டான்‌ ; மாலை திருடிய கள்ளனைக்‌ கண்டான்‌ ; 
உடைவாளை உருவிக்‌ குத்தினான்‌ ; கள்ளன்‌ வாளு 
றையைப்‌ பிடுங்கிக்‌ கொண்டு, அதில்‌ வாளின்‌ குத்தைத்‌ 

தாங்கினான்‌, “(அரசன்‌ குத்தும்போது வாளிலே 
உறையை நுழைத்தான்‌) பிறகு இளவரசன்‌ கள்ள 
னுடன்‌ மற்போர்‌ புரியத்‌ தொடை தட்டினான்‌; அங்கி 
ருந்த மணித்தூணைத்‌ தானாகக்‌ காட்டிக்‌ *களவு நூல்‌ 
கற்ற கள்வன்‌ மாயமாய்‌ மறைந்தான்‌. - இந்த மாயாவி 
கள்‌ திறமைக்கு உலகில்‌ ஈடில்லை” என்றான்‌ பொற்‌ 
கொல்லன்‌. 


காவலருள்‌ இளைஞன்‌ ஒருவன்‌ இவ்வஞ்சன்‌ 
சொல்லை ஆமோதித்தான்‌ :- “ ஆமாம்‌; நானும்‌ கள்வர்‌ 
மாயம்‌ கண்ணாரக்‌ கண்டறிவேன்‌. ஒரு நீண்ட மாரி 
நாள்‌; இருட்டு “கும்‌'மென்று மயக்கியது; நள்ளிரவு; 
ஊர்‌ உறங்கியது; நான்‌ எனது காவலிடத்தில்‌ 
இருந்தேன்‌. ஒரு திருடன்‌ வந்தான்‌; அவன்‌ 
கன்னமிடும்‌ கருவி வைத்திருந்தான்‌; நீலவேட்டி 
யணிந்திருந்தான்‌; பற்றிய ஊனை விடாத கடும்‌ 
புலிபோலே, வேட்கையால்‌ தான்‌ திருடிய நகை 
நாணயங்களைப்‌ பற்றிக்‌ கொண்டு நின்றான்‌, 
“ அவனைக்‌ கொல்லக்‌ கைவாள்‌ உருவினேன்‌ ; என்‌ 
வாளைப்‌ பறித்துக்கொண்டான்‌ அக்கள்வன்‌. பிறகு 
வாளையும்‌ காணேன்‌ ; அவனையும்‌ காணேன்‌. இக்‌ 
கள்வர்‌ செயலை யார்‌ அறிவார்‌? இவனைச்‌ சும்மா 
விட்டால்‌ இறைவன்‌ முனிவான்‌. என்னசெய்யலாம்‌? 
சொல்லுங்கள்‌!” என்றான்‌ அந்தக்கடுமனக்காவலன்‌. 
இவ்வளவிலே கல்லாக்களிமகன்‌ ஒருவன்‌ கிளம்பினான்‌. 
சற்றும்‌ சிந்தியாமல்‌, கோவலன்மீது வெவ்வானை ஓரே 
வீச்சில்‌ வீசினான்‌ ! அந்தோ ! வாள்‌ குறுக்கே பாய்ந்து 
தலை வேறு உடல்‌ வேறாக்கியது! புண்ணினின்று 
குருதி பொழிந்து நிலமிசைப்‌ பரந்தது. 


*களவுநூல்‌, ஸ்தேயசாஸ்திரம்‌, வடமொழியில்‌ கர்ணீஸூதர்‌ 
செய்தது. 

பாண்டியன்‌ செங்கோல்‌ கோடியது! தரும 
தேவதை அலறினாள்‌ ! சிலம்பு விற்கவந்த கோவலன்‌ 
இரண்டு துண்டாகிக்‌ கீழே விழுந்தான்‌, இறந்தான்‌ ! 
ஊழ்வினைப்‌ பயனென்னே ! அந்தோ ! 


“ நண்ணும்‌ இருவினையும்‌ ; ஈண்ணுமின்கள்‌ ஈல்லறமே ; 
கண்ணகிதன்‌ கேள்வன்‌ காரணத்தால்‌_— மண்ணில்‌ 
வளையாத செங்கோல்‌ வளைந்ததே பண்டை 
விளைவாக வந்த வினை /?? 


41. தீக்குறி 


இந்திரன்‌ மாலையைப்‌ பூண்டு, வெண்கொற்றக்‌ குடை 

தாங்கிய பாண்டியன்‌, இமய நெற்றியில்‌, தனது 
மீனக்கொடியை எழுதினான்‌ ; வடக்கேயுள்ள புலிக்‌ 
கொடிச்‌ சோழன்‌, மேற்கேயுள்ள விற்கொடிச்‌ சேரன்‌, 
இன்னும்‌ நாவலந்‌ தீவிலுள்ள மன்னர்‌ அனைவரும்‌ 
தனது ஏவல்‌ கேட்பப்‌ பாராண்டான்‌. அவன்‌ அரண்‌ 
மனையில்‌ காலை முரசம்‌ முழங்கியது, அன்று மாதரி 
அரண்மனைக்கு நெய்யளக்கும்‌ முறை. அதற்காக அவள்‌ 
ஐயையை அழைத்து, கடைகயிறும்‌ மத்தும்கொண்டு 
தயிர்‌ கடையச்‌ சென்றாள்‌ ; தாழியைத்‌ திறந்து பார்த்‌ 
தாள்‌ ; பிரையிட்டபால்‌ உறையவில்லை ! பட்டியில்‌ காளை 
கள்‌ கண்ணீர்‌ சொரிந்தன ! நேற்றெடுத்த வெண்‌ 
ணெயை உருக வைத்தாள்‌ ; அதுவும்‌ உருகவில்லை ! 
ஆட்டுக்குட்டிகள்‌ துள்ளி விளையாடாமல்‌ முடங்கிக்‌ 
கிடந்தன ! நான்கு முலைக்காம்புகளையுடைய பசுக்கள்‌, 
உடல்‌ நடுங்கி நின்று இரங்கின ! பசுக்களின்‌ கழுத்திற்‌ 
கட்டிய பெரிய மணிகள்‌ அறுந்து வீழ்ந்தன ! “என்னே 
திக்குறிகள்‌ ! இன்றேதோ துன்பம்‌ வரப்‌ போகிறது, 
வந்துவிட்டது!” என்று மாதரி திகைத்தாள்‌ ; ஐயை 
அஞ்சினாள்‌. 


“மகளே, அஞ்சாதே; கண்ணன்‌ நம்மைக்‌ காப்‌ 
பான்‌; முன்னே ஆயர்பாடியில்‌, கண்ணன்‌ பலராம 
னுடன்‌ ஆடிய பாலசரிதை நாடகங்கள்‌ பலவாம்‌ ; 
அவற்றுள்‌ கண்ணன்‌ பின்னைப்பிராட்டியுடன்‌ ஆடிய 
குரவையை இன்றாடுவோம்‌. நமது கறவை கன்றுகள்‌ 
துயர்‌ நீங்குக !”” என்றாள்‌ மாதரி. 

பின்னையின்‌ தோழியர்‌ எழுவர்‌ ; ஏழுவகை ஏறுகளை 
வளர்த்தனர்‌. அவையர்வீன்‌ : (1) காரியெருது (2) நெற்‌ 
றியிற்‌ சிவந்த சுட்டி கட்டியது (5) வலிய மழவிடை 
ஞு நுண்பொறி வெள்ளை 6) பொன்பொதி வெள்ளை 
(6) வெற்றி மழவிடை (7) தூநிற வெள்ளை. *இந்த 
ஏழு வகை ஏறுகளை அடக்கி நடத்தும்‌ வீரனுக்கே 
முல்லைப்‌ பூங்குழலி, மணமலர்க்கோதை, பொற்றொடி, 
மென்முலையாள்‌, புதுமலராள்‌ ஆகிய பெண்கொடி 
பின்னைப்‌ பிராட்டி உரியள்‌ என்றனர்‌ * ஏழு தோழியரும்‌. 
அத்தகைய வீரன்‌ கண்ணனே யன்றோ ! பின்னையாகிய 
ஜீவான்மாவைக்‌ கண்ணனுக்கு உரிமையாக்குவதே 
சப்த நாடிகளாகிய தோழியர்‌ குறிப்பு ; எழுவரும்‌ ஸப்த 
ஸ்வரங்களுமாவர்‌. ஸப்த ஸ்வரங்களாலாகிய ஜிவ 
கானம்‌ கண்ணனைப்‌ போற்றி இன்புறுகிறது. இனி 
ஆய்ச்சியர்‌ கண்ணகி முன்னிலையிற்‌ குரவையாடு 
கின்றனர்‌. 


42. குரவை 


குரல்‌, துத்தம்‌, கைக்கிளை, உழை, இளி, விளரி, தாரம்‌ 

என்பன ஏழிசை தரும்‌ யாழ்நரம்புகள்‌ ; இசையும்‌ 
இசைப்பயனும்‌ இறைவனான கண்ணனேயாவன்‌. இந்த: 
ஏழிசைகளையும்‌ குறிக்க ஏழு ஆய்ச்சியர்‌ வட்டமிட்டு 
நின்றனர்‌. குரல்‌ கண்ணன்‌, துத்தம்‌ பின்னைப்பிராட்டி, 
இளி பலராமன்‌ எனக்‌ குறித்தனர்‌. கண்ணனாக நின்ற 
ஆய்ச்சிக்குத்‌ துவளமாலை சூட்டினர்‌; அவனுக்கு 
இனியள்‌ பின்னையே என்றாள்‌ மாதரி. ஆய்ச்சியர்‌ எழு 
வரும்‌ நின்ற ஓழுங்கை அடியிற்‌ காண்க : 

கைகோத்து நின்ற பிறகு, மாயவனாக: நின்றவள்‌ 


பின்னையை ே நாக்கி, 


“கொல்லைப்‌ புனத்துக்‌ குருந்தொசித்தாற்‌ பாடுதும்‌, 
முல்லைத்‌ தீம்‌ பாணியென்றாள்‌ ?” 


கண்ணன்‌, கன்றைக்‌ குறுந்தடிபோல்‌ எறிந்து 
விளாங்கனி யுதிர்த்தான்‌ ; பாம்பு கயிறாகப்‌ பாற்கடல்‌ 
கடைந்தான்‌ ; கொல்லையில்‌ சார்ந்த குருந்தொசித்தான்‌; 
அவன்‌ இன்று நம்மிடையே வந்தால்‌ முல்லைத்‌ தீங்குழல்‌ 
கேட்போம்‌. 


கன்று குணிலாக்‌ கனியுதிர்த்த மாயவன்‌, 
இன்று நம்மானுள்‌ வருமேல்‌, அவன்‌ வாயில்‌, 
கொன்றையம்‌ தீங்குழல்‌ கேளோமோ தோழி! 


பிறகு யமுனைத்‌துறையில்‌, கண்ணன்‌, கோபியர்‌ 
துகிலை யொளித்த திருவிளையாடலைப்‌ பாடினர்‌. உடல்‌ 
உயிர்‌, மனம்‌ அனைத்தையும்‌, எல்லா உணர்வுகளையும்‌, 
மானாவமானங்களையும்‌, வேறு எப்பற்றுமில்லாமல்‌, 
இயல்பாகவுள்ளபடியே இறைவனுக்கு ஐப்படைக்க 
வேண்டுமென்பதே இந்த லிலையின்‌ கருத்து. தனது 
நெஞ்சங்கவர்ந்து வஞ்சம்‌ புரிந்த மாயனிடம்‌ ஜீவான்ம 
வடிவான. பின்னை, காதலாகிக்‌ கருத்தழிந்து அவனழ 
கில்‌ மோகித்து நிற்கிறாள்‌... ட 


“வலப்புறம்‌ மலர்மேனிப்‌ பலராமன்‌, இடப்புறம்‌ 
கடல்‌ மேனிக்கண்ணன்‌ நின்று பின்னை முதலிய கோபி 
யருடன்‌ தாதெரு மன்றத்தில்‌ அடிய குரவை தகவு 
டைத்தே” என்று மாதரி போற்றுகிறாள்‌. பிறகு தமிழ்‌ 
நாட்டு மூவேந்தரையும்‌ திருமாலவதாரமெனக்‌ குறித்‌. 
துப்‌ பாடுகின்‌ றனர்‌ : 


254 சிலம்ப/சீ செல்வம்‌ 


எ கர்வா  ம்லையாரம்‌, கோத்த கடலாரம்‌, 
தேவர்கோன்‌ பூணாரம்‌ தென்னர்கோன்‌ மார்பின்வே ! 
தேவர்கோன்‌ பூணாரம்‌ பூண்டான்‌ செழுந்துவரைக்‌ 
கோகுல மேய்த்துக்‌ குருந்தொசித்தான்‌ என்பரால்‌ !* 


“பொன்‌ இமயகல்‌ கோட்டுப்‌ புலிபொறித்து மண்ணாண்டான்‌ 
மன்னன்‌ வளவன்‌ மதிற்புகார்‌ வாழ்வேம்கன்‌ ; 
மன்னன்‌ வளவன்‌ மதிர்புகார்‌ வாழ்வேந்தன்‌ 
பொன்னன்‌ தி௫ிரிப்‌ பொருப்படையான்‌ என்பரால்‌ /?? 


“£ முன்நீரின்‌ உள்புக்கு, மூவாக்‌ கடம்பெறிந்தான்‌ 
மன்னர்கோச்‌ சேரன்‌, வளவஞ்சி வாழ்வேந்தன்‌, 
மன்னர்கோச்‌ சேரன்‌ வளவஞ்சி வாழ்வேந்தன்‌, 
கன்னவில்‌ தோளோச்சிக்‌ கடல்கடைந்தான்‌ என்பரால்‌ 1?” 


இனி அனைவரும்‌ கண்ணனை முன்னிலைப்‌ படுத்தி 
உருக்கமாகப்‌ பாடியாடுகின்‌ றனர்‌. 


“ வடவரையை மத்தாக்கி, வாசுகியை நாணாக்கிக்‌ 
கடல்வண்ணன்‌ பண்டொருநாட்‌ கடல்வயிறு கலக்கனையே 
கலக்கயகை யசோதையார்‌ கடைகயிற்றாற்கட்டுண்கை 
மலர்க்கமல வுந்தியாய்‌ மாயமோ மருட்கைத்தே /”? 


“ அறுபொருளிவனென்றே அமரர்கணந்தொழுதேத்த 
உறுபசியொன்‌ றின்‌ நியே யுலகடைய உண்டனையே ; 
உண்டவாய்‌ களவினால்‌ உறிவெண்ணெ யுண்டவாய்‌ 
வண்டழாய்‌ மாலையாய்‌ மாயமோ மருட்கைத்தே !** 


“ இரண்டமரர்‌ தொழுதேத்தும்‌ திருமால்‌, நின்‌ செங்கமல 
இரண்டடியால்‌ மூவுலகும்‌ இருள்‌ தீர நடந்தனையே ! 
நடந்தஅடி பஞ்சவர்க்குத்‌ தூதாக நடந்தவடி / 
மடங்கலாய்‌, 2 மாறட்டாய்‌, மாயமோ, மருட்கைத்தே / ?” 


1 பொதியமலை. ௪மாறு--அட்டாய்‌-பகையை அழித்தாய்‌. 

இனி மாயவன்‌ சீர்‌ கேட்கும்படி உலகத்தாரை 
விழிப்புறுத்தி யழைக்கின்றனர்‌ : 


முவுலகும்‌ ஈரடியால்‌, முறைநிரம்பா வகைமுடியத்‌ 
தாவியசே வடிசேப்பத்‌ தம்பியொடுங்‌ கான்போந்து, - 
சோவரணும்‌ போர்மடியத்‌ தொல்லிலங்கை கட்டழித்த 
சேவகன்சீர்‌ கேளாத செவியென்ன செவியே ! 
இிருமால்‌சர்‌ கேளாத செவியென்ன செவியே ! 


பெரியவனை மாயவனைப்‌ பேருலக மெல்லாம்‌. 

விரிகமல வுந்தியிடை விண்ணவனைக்‌ கண்ணும்‌ 
இருவடி.யுங்‌ கையுர்‌ திருவாயுஞ்‌ செய்ய 

கரியவனைக்‌ காணாத கண்ணென்ன கண்ணே ! 
கண்ணிமைத்துக்‌ காண்பார்தம்‌ கண்ணென்ன கண்ணே ! 


மடந்தாமு நெஞ்சத்துக்‌ கஞ்சனார்‌ வஞ்சம்‌ 
கடந்தானை, நூற்றுவர்பால்‌ நாற்றிசையும்‌ போற்றப்‌ 
படர்ந்தா ரணமுழங்கப்‌ பஞ்சவர்க்குத்‌ தூது 
நடந்தானை யேத்தாத நாவென்ன நாவே 

காராய ணாவென்னா நாவென்ன நாவே / 


நாம்‌ குரவை பாடி யாடி ஏத்திய தெய்வம்‌, நமது 
ஆநிரைகளிடம்‌ புகுந்த துயர்‌ களைந்திடுக ! இடிப்படை 
யுடைய இந்திரன்‌ முடியையுடைத்த தொடித்தோள்‌ 
தென்னவன்‌ கடிமுரசம்‌, வேந்தர்‌ மருள, பகைவரை 
வென்று எந்நாளும்‌ வெற்றி முழக்கம்‌ செய்க! 


இவ்வாறு கடவுளையும்‌, மன்னனையும்‌ போற்றி 
ஆய்ச்சியர்‌, கண்ணகி முன்னிலையில்‌, குரவைக்‌ கூத்தாடி 
முடித்தனர்‌. 

43. கண்ணகி துன்பம்‌ 


கோவலன்‌ வெட்டுண்ட செய்தி ஊரெங்கும்‌ காட்டுத்‌ 

தீப்போலப்‌ பரவியது. புறஞ்சேரி ஆயர்பாடியில்‌, 
குரவைக்கூத்து முடிந்ததும்‌, மாதரி, பூவும்‌, புகையும்‌, 
சாந்தும்‌ கொண்டு வைகைத்‌ துறையில்‌ நீராடி, நெடு 
மாலை வழிபடச்‌ சென்றாள்‌. அச்சமயம்‌ ஊர்ச்செய்தி 
கேட்டு, ஐயை விரைவாக வந்து, அதைத்‌ தாயிடம்‌ 
தெரிவித்தாள்‌. ஆய்ச்சியரிடையே செய்தி பரவியது. 
அனைவரும்‌ திடுக்கிட்டனர்‌. கண்ணகியிடம்‌ இத்‌ துயரச்‌ 
செய்தியைச்‌ சொல்ல நாவெழாது அனைவரும்‌, 
“அந்தோ என்ன அழகு, இளமை, வனப்பு, நற்குணம்‌, 
கற்பு! இத்திருவாட்டிக்கும்‌ இப்படிப்பட்ட துயரம்‌ 
வந்ததே !”” என்று பொருமியழுது நின்றனர்‌. 

யார்‌ சொல்லாது போனாலும்‌, தன்‌ மனம்‌ சொல்லித்‌ 
தீருமன்றோ ? சென்ற மணாளன்‌ மீளாததினால்‌, கண்‌ 
ணகி மனம்‌ கலக்கமுற்றது. தனது மனக்‌ கலக்கத்தை 
அவன்‌ ஐயையிடம்‌ கூறினாள்‌ : 


“ தரதலற்‌ காண்கிலேன்‌ / கலங்கிகோய்‌ கைம்மிகும்‌ 
்‌ ஊதுலை தோற்க உயிர்க்குமென்‌ கெஞ்சன்றே 
ஊதுலை தோற்க உயிர்க்குமென்‌ கெஞ்சாயின்‌, 
உஏதிலார்‌ சொன்ன தெவன்‌ வாழியோ தோழி ! ? 


்‌ நண்பகற்‌, போதே, நடுக்குகோய்‌ கைம்மிகும்‌ ; 
அன்பனைக்‌ காணாது அலவுமென்‌ கெஞ்சன்றே 
அன்பனைக்‌ காணா தலவுமென்‌ நெஞ்சாயின்‌, 


மன்பதை சொன்ன தெவன்வாழி யோதோழீ ! ? 


* அயலார்‌. 

* தஞ்சமோ தோழி ! தலைவன்‌ வரக்காணேன்‌ ! 
வஞ்சமோ வுண்டு ; மயங்குமென்‌ நெஞ்சன்றே 
வஞ்சமோ வுண்டு மயங்குமென்‌ கெஞ்சாயின்‌, 
* எஞ்சலார்‌ சொன்ன தெவன்‌ வாழி யோதோழிீ 1?” 


இவ்வாறு கண்ணகி கலங்கக்‌ கண்டு, ஐயை, 
“உனது கலக்கம்‌ சரிதான்‌; அந்தோ, பாண்டியன்‌ 
அரண்மனையில்‌, சிலம்பைத்‌ திருடிய கள்வனென்று 
ஐயுற்றுக்‌ கோவலனைக்‌ காவலர்‌ கொன்றனர்‌ !”” என்று: 
நடந்த செய்தியைத்‌ திறந்து சொல்லிவிட்டாள்‌. இடி 
விழுந்தது போலிருந்தது செய்தி! என்‌ செய்வாள்‌ 
பத்தினி! ஆ, துயரம்‌! மாதவி மோகத்தால்‌ செல்வ 
மிழந்தான்‌ கணவன்‌ ; கண்ணகி சுகமிழந்தாள்‌ ; கண 
வன்‌ வறியவனாய்‌ மீண்டான்‌ ; உடனே இருவரும்‌ வீடு 
வாசலெல்லாம்‌ விட்டு, சிலம்புவிற்று, வாணிகம்‌ செய்து 
பிழைக்கக்‌ காடு மேடெல்லாம்‌ நடந்து வருந்தி மதுரை 
சேர்ந்தனர்‌. £ கண்ணே, இதோ சென்று சிலம்பை 
விற்று வருகிறேன்‌” என்று தன்னை அணைத்து அன்‌ 
புடன்‌ பேசிச்‌ சென்ற கணவன்‌, உத்தமக்‌ கணவன்‌, 
நலமேயன் றித்‌ தீதறியாத்‌ தருமவான்‌, இவ்வாறு திருட்‌ 
டுக்‌ குற்றத்திற்காகக்‌ கொலையுண்டான்‌ என்றால்‌ அவ 
னன்‌ றியாருமில்லாப்‌ பத்தினியின்‌ துன்பத்தை அளக்கப்‌: 
போமோ? சிலம்பு தனது; அதை * அரண்மனையில்‌ 
திருடினான்‌ ' என்ற பொய்யைப்‌ பத்தினி தாங்குவாளோ ? 


பொங்கி யெழுந்தாள்‌; “ஆ, என்னருமைக்‌ காதலா”” 
என்றலறி இடியுண்ட கொடியென விழுந்தாள்‌. கதிர்‌ 
பொழியும்‌ திங்கள்‌, கார்மேகத்துடன்‌ நிலத்தில்‌ வீழ்ந்‌ 
தது போல, மதிமுகமும்‌, காரார்‌ கூந்தலுங்‌ கொண்ட 
கண்ணகி வீழ்ந்தாள்‌ ! செங்கண்‌ சிவப்ப அழுதாள்‌ ! 
“என்‌ கண்ணாளா! அந்தோ நீ எங்குற்றாய்‌ ? என்னு 


* அயலார்‌. 

டன்‌ இன்புற்ற நீ, எரி மூழ்கக்‌ காண்பேனோ! நானும்‌ 
அதே எரியில்‌ மூழ்காமல்‌ கைம்பெண்‌ விரதம்‌ பூண்‌ 
'பேனோ ! ஆ, மன்னவன்‌ தவறிழைத்தான்‌ ! என்‌ அன்புயி 
ரான உன்னை இழந்தேன்‌ ! அகன்ற மார்புடைய ஆருயிர்‌ 
நண்பா! நீ தீயில்‌ மூழ்க, நான்‌ நீர்த்துறைகளில்‌ 
மூழ்கிக்‌ கைம்பெண்ணாய்‌ வாழ்வேனோ ! அதர்மம்‌ செய்த 
இந்த மன்னனைச்‌ சும்மா பார்த்துக்‌ கொண்டாயிருக்கி 
றாய்‌ அறக்கடவுளே ! நீ அறிவற்றவனா ! ஐயோ எனக்கு 
யார்‌ இரங்குவார்‌ ! அந்தோ ! 


“£ தம்முறு பெருங்‌ கணவன்‌ தழலெரி யகமூழ்கக்‌ 
கைம்மைகூர்‌ துறைமூழ்குங்‌ கவலைய மகளிரைப்போல்‌ 
செம்மையின்‌ இகந்தகோல்‌ தென்னவன்‌ தவறிழைப்ப 
இம்மையும்‌ இசையொரீஇ இனைந்தேங்கி யழிவலோ ?”” 


“ தீக்குறி கண்டு குரவையாடிய ஆய்ச்சியீர்‌, கேண்‌ 
மின்‌! காய்கதிர்ச்‌ செல்வனே, கடல்வேலி சூழ்ந்த இவ்‌ 
வுலகில்‌ நீ அறியாததில்லை ; சொல்‌, என்‌ கணவன்‌ 
கள்வனா ?” என்றாள்‌ பத்தினி. 


அப்பொழுது, 


££ அல்லன்‌ ! கருங்கயற்கண்‌ மாதராய்‌ ! 
ஒள்‌ எரி யுண்ணுமிவ்‌ வூர்‌?” 


“உன்‌ கணவன்‌ கள்வனல்லன்‌ ; கருங்கயற்கண்‌ 
மாதரசே! அப்படிப்‌ பொய்க்‌ குற்றஞ்சாட்டி உனது 
உத்தமக்‌ கணவனைக்‌ கொன்ற பாண்டியன்‌ நகரமாகிய 
இவ்வூர்‌ தீப்பட்டெரியும்‌ '” என்று ஓர்‌ அசரீரி கேட்டது! 


44. கண்ணகி முறையீடு 


சும்மா விட்டாளா வீரக்‌ கண்ணகி ! மற்றொரு சிலம்‌: 
பைக்‌ கையிலெடுத்துக்‌ கொண்டாள்‌ ; ஆயர்பாடியை 

நீத்தாள்‌ ; நகருக்குள்‌ ளே சென்று, ஊர்‌$; மகளிரிடம்‌. 

மன்னன்‌ அநீதியைச்‌ சொல்லி முறையிட்டாள்‌ : 


“முறையில்‌ அரசன்ற னூரிருந்து வாழும்‌ 
நிறையுடைப்‌ பத்தினிப்‌ பெண்டிர்காள்‌ ஈதொன்று; 
பட்டேன்‌ படாத துயரம்‌ ; படுகாலை 

"உற்றேன்‌ உறாத துறுவனே யீதொன்று; 

கள்வனோ அல்லன்‌, கணவன்‌ என்‌ காற்சிலம்பு 
கொள்ளும்‌ விலைப்பொருட்டாற்‌ கொன்றாரே ஈதொன்று; 
மாதர்த்‌ தகைய மடவார்கண்‌ முன்னரே 

காதற்‌ கணவனைக்‌ காண்பனே யீதொன்று; 

காதற்‌ கணவனைக்‌ கண்டால்‌ அவன்‌ வாயில்‌ 

தீதறு நல்லுரை கேட்பனே ஈதொன்று ; 

தீதறு நல்லுரை கேளா தொழிவேனேல்‌ 

நோதக்க செய்தாளென்‌ றெள்ளல்‌ இதுஒன்று !”” 


“நியாயம்‌ பாராமல்‌, சிந்தியாமல்‌, ஒரு குற்றமற்ற 
புண்ணியனைக்‌ கொன்றானே உமது மன்னன்‌ ! அந்த 
முறைகெட்ட அரசனூரில்‌ வாழும்‌ பத்தினிப்‌ பெண்‌ 
காள்‌, என்‌ முறையைக்‌ கேளுங்கள்‌ ! வாழ்க்கையில்‌ 
படாத பாடும்‌ பட்டேன்‌ ! எவ்வளவோ துயரம்‌ பொறுத்‌ 
தேன்‌ ! எனக்கும்‌ பொறுக்க முடியாத துயரம்‌ உற்றதே! 
என்‌ கணவன்‌ கள்வனல்லன்‌ ; அவன்‌ உயர்குடிப்‌ 
பிறந்த உத்தமன்‌ ! என்‌ காற்‌ சிலம்பில்‌ ஒன்றை விற்க. 
இந்நகருக்குக்‌ கொண்டு வந்தான்‌! இதோ அதன்‌ 
இணையான மற்றொரு சிலம்பு என்‌ கையில்‌ உள்ளது! 
நான்‌ கையாரத்‌ தந்த சிலம்பு எப்படிப்‌ பாண்டியன்‌ 

'தேவி சிலம்பாகும்‌? என்‌ கணவன்‌ எப்படித்‌ திருட 
வான்‌ ? அந்தோ, அநியாயமாக அவனைக்‌ கொன்றார்‌ 
களே ! இனி என்‌ கணவனைக்‌ காண்பேன்‌. கண்டால்‌ 
நல்லுரை கேட்பேன்‌; என்‌ கற்பின்‌ பெருமையால்‌ 
அவன்‌ எழுந்து நல்லுரை சொல்லா துபோனால்‌, பிறகு 
என்னைத்‌ தீயள்‌ என்று இகழ்தற்கு அது நல்ல காரண 
மாகும்‌?” இவ்வாறு துயராற்றாமல்‌ அல்லலுற்றழுவாளைக்‌ 
கண்டு, மதுரைப்‌ பொதுமக்கள்‌ ஏங்கிக்‌ கலங்கினர்‌. 
“இவள்‌ புதிய தெய்வம்‌, சிலம்பேந்தி வந்தாள்‌. இப்‌ 
பத்தினித்‌ தெய்வத்திற்கு ஆறாத்துயர்‌ செய்ததால்‌ 
பாண்டியன்‌ நீதிகெட்டது ! வளையாத கோலும்‌ வளைந்‌ 
தீது! மேலும்‌ என்ன விளையுமோ ! தென்னவன்‌ கொற் 
அம்‌ சிதைந்தது ! 


“களையாத துன்பமிக்‌ காரிகைக்குக்‌ காட்டி 

வளையாத செங்கோல்‌ வளைந்த திதுவென்கொல்‌ / 
மண்குளிரச்‌ செய்யு மறவேல்‌ நெடுந்தகை 

தண்குடை வெம்மை வித்த திதுவென்கொல்‌ ! 
செம்பொற்‌ சிலம்பொன்று கையேந்தி நம்பொருட்டால்‌, 
வம்பப்‌ பெருந்தெய்வம்‌ வந்த திதுவென்‌ கொல்‌ /?* 


பலர்‌, நீதிதவறிய பாண்டியனை வன்பழி தூற்றி 
னர்‌. சிலர்‌ கண்ணகியை அழைத்துச்‌ சென்று கொலைக்‌ 
களத்தில்‌ அவன்‌ வெட்டுண்டு கிடப்பதைக்‌ காட்டினர்‌. 


கண்ணகி, கணவன்‌ உடலைக்‌ கண்டாள்‌ ! அவள்‌ 
துயரைக்‌ காணச்‌ சகியாமல்‌ கதிர்‌ சுருக்கிச்‌ சூரியன்‌ 
அஸ்தமன கிரியிற்‌ போய்‌ ஒளிந்தான்‌. பூங்கொடி 
யாள்‌ முறையீட்டினால்‌, ஊர்‌ “ஜல்‌” என்று ஒலி 
படைத்தது. அந்தோ என்ன பரிதாபம்‌! இன்று 
காலைதான்‌ மார்புறத்‌ தழுவிக்‌ கொண்டாள்‌ ! அவனது 
வண்டார்‌ குஞ்சியில்‌ முடிந்திருந்த மாலையைத்‌ தனது 

வார்குழலிற்‌ சூடினான்‌ : மாலையில்‌ புண்ணினின்று-இரத்‌ 
தம்‌ வடியக்‌ கணவன்‌. வெட்டுண்டு கிடப்பதைக்‌ கண்‌ 
டாள்‌ ! இதனினும்‌ கடுந்துயர்‌ உண்டோ! “ஏண்னரு 
மைக்‌ கண்ணாளரே, . உமது பொன்மேனி புழுதியிற்‌ 
புரண்டு கிடப்பதோ ! எனது துயரைக்‌ காணீரோ? 
நான்‌ இடர்ப்படுவேன்‌ என்றெண்ணீரோ ! மன்னன்‌ 
இக்கொலைத்‌ தொழிலைச்‌ செய்தான்‌ ! நான்‌ முற்பவத்தில்‌ 
செய்த தீவினையால்‌, எனக்கு இத்துயர்‌ நேரிட்டதென்று 
இந்நாட்டிலுள்ளார்‌ யாரும்‌ கூறார்களோ ? 
“ யாருமில்‌ மருண்மாலை, இடறுரு தமியேன்முன்‌ 

தார்மலி மணிமார்பம்‌ தரைமூழ்கிக்‌ இடப்பதோ ! 

பார்மிகு பழிதூற்றப்‌ பாண்டியன்‌ தவறிழைப்ப, 

ஈர்வதோர்‌ வினை காணா இதுவென வுரையாரோ ** 

கண்பொழி புனல்சோருங்‌ கடுவினை யுடையேன்முன்‌ 

புண்மொழி குருதியிராய்ப்‌ பொடியாடிக்‌ கடப்பதோ ! 

மன்பதை பழிதூற்ற, மன்னவன்‌ தவறிழைப்படி 

உண்பதோர்‌ வினைகாணா இதுவென வுரையாரோ ?” 


இவ்வூரில்‌, பத்தினிப்‌ பெண்டிரும்‌, சான்றோரும்‌, 
தெய்வமும்‌ உண்டோ ? உண்டானால்‌ இந்த அநியாயம்‌ 
நடக்குமா ? 

“பெண்டிரும்‌ உண்டு கொல்‌? பெண்டிரும்‌ உண்டு கொல்‌? 

கொண்ட கொழமுகர்‌ உறுகுறை தாங்குறாஉம்‌ 

பெண்டிரும்‌ உண்டு கொல்‌ ? பெண்டிரும்‌ உண்டு கொல்‌ 2 

சான்றோரும்‌ உண்டு கொல்‌? சான்றோரும்‌ உண்டு கொல்‌ ? 

ஈன்ற குழவி எடுத்து வளர்க்குறாஉம்‌ 

சான்றோரும்‌ உண்டு கொல்‌ ? சான்றோரும்‌ உண்டுகொல்‌ ? 

தெய்வமும்‌ உண்டு கொல்‌ 2 தெய்வமும்‌ உண்டு கொல்‌ 9 

வைவாளிற்‌ றப்பிய மன்னவன்‌ கூடலில்‌ 

தெய்வமும்‌ உண்டு கொல்‌ ? தெய்வமும்‌ உண்டு கொல்‌? 

கண்ணகி, இவ்வாறு முறையிட்டழுது புல்ம்பினாள்‌ ; 
கணவன்‌ மார்பை இறுக்த்‌ தழுவிக்‌ கொண்டாள்‌ ! 
உடனே இறந்த கோவலன்‌ எழுந்தான்‌! “* அந்தோ, 
உனது நிறைமதிவாண்முகம்‌ கன்றியதே!'' என்று 
விசனித்தான்‌; அவள்‌ கண்ணீரை மாற்றினான்‌. 
கண்ணகி அழுதேங்கி நிலத்தில்‌ வீழ்ந்து தொழத்தக்க 
கணவன்‌ திருந்திய அடிகளை வளைக்கையாற்‌ பற்றினாள்‌, 
அவன்‌, “நீ இருக்க!” என்று சொல்லித்‌ தேவர்‌ 
குழுவுட்‌ சேர்ந்தான்‌. 


“ஆ! இது மாயமோ? என்னை மருட்டிய தெய்‌ 
வமோ ? ஈதென்ன? கணவன்‌ எழுந்தான்‌! விழுந்‌ 
தான்‌ ; மறைந்தானே ! அவனைத்‌ தேடுவேன்‌ ; கணவ 
னைக்‌ கூடுவேன்‌ ; இஃது எளிதே ! எனினும்‌ என்‌ சினம்‌ 
தணியவேண்டும்‌ ; பிறகே கணவனைக்‌ கூடுவேன்‌. 
“என்‌ கணவனை ஏன்‌ அநியாயமாகக்‌ கொன்றாய்‌ ?” 
எண்று அந்த அதர்ம மன்னனைக்‌ கேட்பேன்‌, கேளாமல்‌ 
விடேன்‌-இதோ செல்கிறேன்‌ ”” என்றாள்‌ ; எழுந்தாள்‌ ; 
தான்‌ புகாரில்‌ கண்ட தீக்கனாவை நினைத்தான்‌ ; நீள்‌ 
கண்ணீர்‌ சொரிந்தாள்‌ ; நின்றாள்‌ ; தன்‌ பக்கம்‌ நியாயம்‌ 
இருப்பதை நினைத்தாள்‌! கண்ணீரைத்‌ துடைத்துக்‌ 
கொண்டாள்‌ ; அரசன்‌ செழுங்கோயில்‌ வாயில்‌ முன்‌ 
சென்றாள்‌. 


45. யானோ அரசன்‌ ? யானே கள்வன்‌ ! 


மெய்யிற்‌ பொடியும்‌, விரித்த கருங்குழலும்‌, 

கையிற்‌ றனிச்சிலம்புங்‌ கண்ணீரும்‌--வையைக்கோன்‌ 
கண்டளவே தோற்றான்‌; அக்காரிகைதன்‌ சொற்செவியில்‌ 
உண்டளவே தோற்றான்‌ உயிர்‌ / 


அங்கே, பாண்டியன்‌ மனைவி பெருந்தேவி, ஒரு திக்‌ 

கனவு கண்டு, தோழியிடம்‌ சொல்லுகிறாள்‌ 7 
““நமதரசன்‌ செங்கோலும்‌, வெண்குடையும்‌ நிலத்தில்‌ 
வீழ்ந்தன ; கொற்ற வாயலில்‌ உள்ளா ஆராய்ச்சி மணி 
யின்‌ குரல்‌ நடுநடுங்கிய து; எட்டுத்திசைகளும்‌ 
அதிர்ந்தன ; கதிரவனை இருள்‌ விழுங்கியது ; இரவில்‌ 
வானவில்லிட்டது ; பகலில்‌ நட்சத்திரங்கள்‌ வீழ்ந்தன. 
ஏதோ தீங்கு வருகிறது! தோழீ, நான்‌ கண்ட தீக்குறி 
களை அரசனிடம்‌ சொல்வோம்‌ வா !** என்று புறப்பட்‌ 
டாள்‌. அணியிழைச்‌ சேடியர்‌, கண்ணாடி, நிறைகுடம்‌, 
கோடி, பட்டு, தாம்பூலம்‌, வண்ணம்‌, சுண்ணம்‌, கத்‌ 
தூரி, சந்தனம்‌, பூங்கொத்து, பூமாலை, கவரி, தூபம்‌ 
முதலிய மங்கலப்‌ பொருள்களை ஏந்திப்‌ பின்‌ சென்ற 
னர்‌; கூனர்‌, ஊமைகள்‌, குள்ளர்கள்‌ கூடிய குற்றேவல்‌ 
செய்யும்‌ இளைஞர்கள்‌ சூழ்ந்து வந்தனர்‌ ; முதிய பெண்‌ 
கள்‌ வாழ்த்துரை கூறினர்‌ ; “ஈண்டுநீர்‌ வையம்‌ காக்கும்‌ 
பாண்டியன்‌ பெருந்தேவி வாழ்க !? என்று ஆய மக 
ளிரும்‌, காவற்‌ பெண்டிரும்‌ அடிபணிந்து புகழ்ந்தேத்தி 
னர்‌. இவ்வைபவங்களுடன்‌ கோப்பெருந்தேவி, அர 
சனை அணுகித்‌ தான்‌ கண்ட தீக்கணாத்‌ திறமுரைத்தான்‌.. 
திருவளர்‌ மார்பனான தென்னவர்‌ கோமான்‌, சிங்கா 
தனத்திலிருந்து, தனது தேவி சொல்வதை வியந்து 
கேட்டான்‌. அச்சமயம்‌, இப்பால்‌ அரண்மனை வாயிலிற்‌. 

கண்ணகி தோன்றி, வாயல்‌ காப்பானிடம்‌ இவ்வாறு 
முறையிட்டாள்‌ : 


“வாயி லோயே ! வாயி லோயே ! 

1 அறிவறை போகிய 3 பொறியறு கெஞ்சத்‌(து) 
இறைமுறை பிழைத்தோன்‌ வாயி லோயே 
இணைஅரிச்‌ சிலம்பொன்‌ றேந்திய கையள்‌ 
கணவனை யிழந்தாள்‌ 3 கடையகத்‌ தாளென்‌ (று) 
அறிவிப்‌ பாயே ! அறிவிப்‌ பாயே !?' 


வாயிலோன்‌, அவ்வாறே விரைந்து சென்று 
பாண்டியனை வணங்கி, உற்றதறிவித்தான்‌ “எமது 
கொற்கை வேந்தே, தென்னம்‌ பொருப்பின்‌ தலைவா 
செழியனே, தென்னவர்கோனே, பழி யாதும்‌ படராப்‌ 
பஞ்சவ, நீ நீடூழி வாழி ! வாசலில்‌ வீராவேசங்கொண்ட 
பெண்‌ ஒருத்தி வந்திருக்கிறாள்‌. அவள்‌ மகிஷ மர்த்‌ 
தனியான, வெற்றிவேல்‌ பிடித்த கொற்றவையல்லள்‌. 
அவள்‌ ஆறு சக்திகளுக்கும்‌ இளைய பிடாரியும்‌ அல்லள்‌; 
இறைவனை ஆடல்‌ கண்டருளிய அணங்கும்‌ அல்லள்‌ ; 
தாருகன்‌ மார்பைக்‌ கிழித்த கொடிய கான முறையும்‌ 
வீரமாகாளியுமல்லள்‌. ஆனால்‌, அவள்‌ தோற்றம்‌ பயங்‌ 
கரமாகவே யிருக்கிறது. அவள்‌ முகத்தில்‌ வெறுப்புக்‌ 
காண்கிறது; அவள்‌ மனம்‌ சினங்‌ கொதிக்கிறது ; 
கையில்‌ நல்ல வேலைப்பாடுள்ள ஒரு பொற்சிலம்பை 
வைத்துக்‌ கொண்டிருக்கிறாள்‌. கணவனை யிழந்தவள்‌ ; 
நமது கடைவாசலில்‌ நிற்கிறாள்‌ !?* இதைக்‌ கேட்டு அர 
சன்‌ பரபரப்புடன்‌ “அவள்‌ வருக! அவளை இங்கே 
அழைத்து வா!” என்றனன்‌. வாயிலோன்‌ வந்து, 
கோயிலுட்‌ செல்ல வழிகாட்டினான்‌. 

* i # 


1 அறிவுகெட்ட 2 புண்ணியமற்ற நெஞ்சம்‌ 8 வாயிலில்‌ 
காத்திருக்கிறாள்‌. 

அதர்மத்தின்‌ முன்பு, தருமதேவதை போலவும்‌ 
பொய்யின்‌ முன்பு மெய்‌ போலவும்‌, அறியாப்‌ பழியின்‌ 
முன்பு அறம்‌ போலவும்‌, குற்றமற்ற கோவலனைக்‌ 
கொல்லக்‌ காரணமாயிருந்த பாண்டியன்‌ முன்னே 
வீரபத்தினி நின்றாள்‌. பாண்டியன்‌, பத்தினியை உற்று 
நோக்கினான்‌ : 


பாண்டியன்‌ :-- மடக்கொடியே, நீர்‌ சொரியும்‌ 
கண்ணியே ! என்முன்‌ இக்கோலத்துடன்‌ வந்த நீயார்‌ 2 


கண்ணகி :--ஆராய்ச்சியற்ற மன்னா, சொல்கிறேன்‌ 
கேள்‌; சோழ மன்னனைப்பற்றி அறிவாய்‌. அவன்‌ 
முன்னோர்‌ பெருமை அளப்பரிது. ஒரு புறாவின்‌ உயி 
ரைக்‌ காக்கத்‌ தனது ஊர அறுத்துக்‌ கொடுத்தான்‌ 
சிபிச்சக்கரவர்த்தி ; ஒரு பசு ஆராய்ச்சி மணியை அடித்‌ 
தது ; அரசன்‌ சென்று பார்த்தான்‌ ; பசு கண்ணீர்விட்டு 
நின்றது ; * அதன்‌ கன்‌ று, இளவரசனான வீதிவிடங்கன்‌ 
நடத்திய தேர்க்காலில்‌ அகப்பட்டிறந்தது” எனக்‌ 
கேள்வியுற்றான்‌. *இப்ப௬ு தனது கன்றையிழந்து 
வருந்துவதுபோலே, எனது ஒரே புதல்வனை இழந்து 
நான்‌ வருந்துவேன்‌! அதுவே நிதி” என்று தன்‌ 
குமரனைத்‌ தேர்க்காலில்‌ இட்டுப்‌ பசுவுக்கு நீதி செய்தான்‌ 
மனுநீதி கண்ட சோழன்‌. அத்தகைய நீதி மன்னர்‌ 
மரபில்‌ வந்த கரிகால்‌ வளவனது மாபெரும்‌ பதியான 
புகாரே எனது ஊர்‌. அவ்வூரில்‌ மாசற்ற சீரும்‌ செல்வ 
மும்‌ சிறந்தோங்கும்‌ பெருங்குல வாணிகன்‌ மாசாத்து 
வான்‌ ஆவார்‌. அவர்‌ மகனே கோவலர்‌. கோவலர்‌ 
ஊழ்வினையால்‌ தாழ்‌ நிலையுற்று, ஊரைத்‌ துறந்து, 
என்னுடன்‌ உனது நகர்‌ புகுந்தார்‌. எனது காலிலுள்ள 
ஓரு பொற்சிலம்பை விற்றுப்‌ பிழைக்கக்‌ கருதி, அதை 
விலை கூறவே இன்று வந்தார்‌ ; உன்னால்‌ படுகொலை 
யுண்டார்‌. கொடுங்கோல்‌ அரசே, நான்‌ அந்தக்‌ கோவ 
லரின்‌ மனைவி ; என்‌ பெயர்‌ கண்ணகி. : 

இவ்வாறு ஓலமிட்டுக்‌ கண்ணகி பாதத்தில்‌ விழுந்து 
தொழுதாள்‌ கோப்பெருந்தேவி. கண்ணகி பதறினாள்‌. 
** கோவேந்தன்‌ தேவியே, பாவியேன்‌ யாதுமறியேன்‌ 2 
எனினும்‌ “அல்லவை செய்தாற்கு அறம்‌ கூற்றம்‌ ” 
என்று பெரியார்‌ சொல்வது பழுதாகுமா ? 


* பிறர்க்கின்னா முற்பகல்‌ செய்யின்‌, தமக்கின்னா 
பிற்பகல்‌ தாமே வரும்‌” 


என்பது பொய்யா மொழி. நான்‌ பத்தினி; நான்‌ 
பிறந்த புகார்‌ நகரம்‌, பத்தினிப்‌ பெண்டிருக்குப்‌ புகழ்‌ 
பெற்றது. அவருள்‌ ஒரு பத்தினிக்கு வன்னி மரமும்‌, 
மடைப்பன்ளியும்‌ சாட்சி கூறின. * பொன்னிக்‌ ஈரையி 
ள்ள மணற்பாவையே நின்‌ கணவனும்‌” என்று. 
மாதர்‌ உரைசெய்ய, திரைவந்து அப்பாவையை அழி 
யாது காத்து நின்றாள்‌ ஓர்‌ உத்தமி. எம்‌ கரிகால்வள 
வன்‌ மகள்‌ * ஆதி மந்தி” யென்பாள்‌, இசைப்‌ புலமை 
வாய்ந்தவள்‌ ; அவள்‌ ஆடல்‌ பாடல்களில்‌ பெரும்‌ 
புலமை வாய்ந்த “ஆட்டனத்தி என்ற வஞ்சிக்‌ 
கோனை மணந்தாள்‌. ஒருநாள்‌, கணவனைக்‌ காவிரி 
வெள்ளம்‌ கொண்டு போனது. ஆதிமந்தியும்‌ 
கணவனைத்‌ தேடிச்‌ சென்று கடற்கரையில்‌ 
* கல்போன்ற தோளுடைய எனது வீரக்கணவா ! ” 
என்று கூவி நின்றாள்‌. அவளது கற்பின்‌ பெருமை 
கடல்கொண்ட நாயகனைக்‌ கரையில்‌ நிறுத்தியது. ஆதி: 
மந்தி, தமது கணாவனைக்‌ கண்டு தழுவி அவனுடன்‌ 
பொற்கொடி போலச்‌ சென்றாள்‌. மற்றொரு பத்தினி, 
பொருள்‌ தேடத்‌ திரைகடலோடிய கணவன்‌, கல 
மோட்டி மீளுமட்டும்‌ கல்லாயிருந்து, அவன்‌ வந்த, 
பிறகே கல்லுரு நீங்கி உயிர்த்தெழுந்தாள்‌. மற்றொரு. 
வேல்விழியாள்‌, தனது மாற்றாள்‌ குழந்தை கிணற்றில்‌ 
விழவே, தனது குழந்தையையும்‌ அதிற்போட்டு இரண்‌ 

டையும்‌ எடுத்துக்‌ காத்தாள்‌. மற்றொரு பூம்பாவை, 
வெளியே சென்ற தனது கணவன்‌ வருமட்டும்‌, தன்‌ 
அழகு பிறரை வசிகரிக்க முடியாதபடி குரங்கு முகங்‌ 
கொண்டிருந்து, நாயகனைக்‌ கண்ட பிறகு இயல்முகங்‌ 
கொண்டாள்‌. இளம்‌ பருவ விளையாட்டில்‌, “எனக்குப்‌ 
பிறக்கும்‌ மகளுக்கு, நீ பெறும்‌ மகன்‌ கணவனாகுக ? 
என்று இரண்டு கன்னியர்‌ பேசிக்‌ கொண்டனர்‌. அவ்‌ 
வாறே மக்களைப்‌ பெற்றனர்‌. தமது தாய்மார்‌ செய்து 
கொண்ட விளையாட்டுத்‌ தீர்மானத்தைக்‌ கேட்டதும்‌, 
இரண்டு மக்களும்‌ காதல்‌ கொண்டனர்‌. பெண்‌ 
குழந்தை கோடி யுடுத்துக்‌ குழல்‌ முடித்துத்‌ தனது 
'நாயகனுக்குத்‌ தலை வணங்கினாள்‌. 


இவ்வாறு பத்தினிமார்‌ பலர்‌ போந்த ஊரிற்‌ பிறந்‌ 
தவள்‌ யான்‌. யானும்‌ பத்தினி என்பது உண்மை 
யானால்‌ சும்மா விடமாட்டேன்‌ ; பழிவாங்குவேன்‌ ; அர 
சோடு மதுரையை ஒழிப்பேன்‌. என்‌ கணவனுக்கு 
உனது கணவன்‌ செய்த வஞ்சத்தால்‌ என்ன விளையு 
மென்று நீ காண்பாய்‌ !?? என்று சினத்தீ கொதித்து 
வெளியே சென்றாள்‌ கண்ணகி. இவ்வுரைகளைக்‌ கேட்கு 
முன்பே கோப்பெருந்தேவி, தன்னுயிர்‌ கொண்டு கண 
வன்‌ உயிரைத்‌ தேடுவான்‌ போல உடல்‌ நீத்தாள்‌. 


46. கண்ணகியின்‌ கற்புக்‌ கனல்‌ 


கண்ணகி வீராவேச முற்றாள்‌ ! மதுரை நகரத்தாரிடம்‌ 
இவ்வாறு சபதங்‌ கூறி நின்றாள்‌ :-- 


“நான்மாடக்‌ கூடல்‌ மகளிரும்‌ மைந்தரும்‌ 

வானக்‌ கடவுளரும்‌, மாதவரும்‌, கேட்டீமின்‌ : 
யானமர்‌ காதலன்‌ தன்னைத்‌ தவறிழைத்த 
கோககர்‌ சீறினேன்‌ ; குற்றமிலேன்‌ யான்‌”? என்‌(று) 


இடமுலை கையால்‌ இருக, மதுரை 
வலமுறை மும்முறை வாரா, அலமந்து, 
மட்டார்‌ மறுகின்‌, மணிமுலையை வட்டித்து 
விட்டாள்‌ எறிந்தாள்‌ விளங்கிழையாள்‌ !?? 


“மதுரையிலுள்ள ஆண்பெண்கள்‌, தேவர்‌, முனி 
வர்‌ அனைவரும்‌ கேளுங்கள்‌ :--எனது ஆருயிர்க்‌ காத 
லனைப்‌ பொய்க்‌ குற்றஞ்சாட்டிப்‌ படுகொலை புரிந்தது 
இந்நகர்‌ மன்னன்‌ அநீதி. அத்தகைய அக்கிரமம்‌ 
நடந்த இவ்வூரின்‌ மேல்‌ சீற்றங்கொண்டேன்‌; என்‌ 
மேற்‌ பிழையில்லை ; இங்கே நடந்த அதர்மமே 
மதுரையை இதோ எரிக்கிறது; பாருங்கள்‌!” என்று 
கூவினாள்‌ ; சபதம்‌ கூறினாள்‌ ; இடமுலையைக்‌ கையால்‌ 
திருகி, மூன்று தடவை மதுரையை வலம்‌ வந்து, ஒரு 
வீதியில்‌ சுற்றி எறிந்தாள்‌. உடனே நீலமேனியும்‌, 
செஞ்சடையும்‌, பால்வெண்‌ பல்லும்‌ பார்ப்பனக்‌ கோல 
முங்கொண்டு தோன்றினான்‌ அக்கினித்தேவன்‌. 
“அம்மா, மஹா பதிவிரதையான உனக்குப்‌ பிழைசெய்த 
நாளில்‌ இவ்வூரை எரிக்க வேண்டுமென்ற ஒரு கட்டளை 
முன்னே எனக்‌ கேற்பட்டுள்ளது. சொல்‌; ஊர்‌ முழு 

தும்‌ எரித்துச்‌ சாம்பலாக்கவா ? இன்றேல்‌, யாராயினும்‌ 
தப்பிப்‌ பிழைக்க வேண்டுமா ?”” என்று அவன்‌ 
வினாவினான்‌. 
பார்ப்பார்‌, அறவோர்‌, பசுபத்‌ இனிப்பெண்டிர்‌, 
மூத்தோர்‌, குமவியெனும்‌ இவரைக்‌ கைவிட்டுத்‌ 
இத்திறத்தார்‌ பக்கமே சேர்க !?” 


என்று ஏவினாள்‌ சினங்கொண்ட வீரபத்தினி. அக்‌ 
கணமே மதுரை தீப்பற்றியெரிந்த து. 


10 


47. சூழுதே தீ! 


அரசர்‌ பெருமான்‌, போர்த்திறல்‌ மிக்க செழியன்‌, 
உயிரினும்‌ அறத்தையே உயர்வென மதித்தான்‌. 
தனது நீதி கோடியது ; அதற்குத்‌ தன்‌ உயிரையே பலி 
கொடுத்துச்‌ செங்கோன்மையின்‌ பண்பை உலகிற்கு 
விளக்கினான்‌. மன்னறம்‌ பிழைத்ததும்‌, தான்‌ அமர்ந்து 
அறந்தாங்கிய அரியணையினின்றே வீழ்ந்திறந்தான்‌. 
அறமே அரசனுக்கு உயிர்‌; அதை நிலைநாட்டலே 
அரியணை ; அப்புகழே பொன்முடி. அறமிழந்தால்‌ 
அரசனுக்கு உயிரில்லை ; அரியணை வகிக்க உரிமையில்லை” 
என்று விளக்கினான்‌ பாண்டியன்‌. ஆருயிர்க்‌ கணவனை 
யிழந்து, ஒருகணமும்‌ வாழா உத்தமியான கோப்பெருந் 
தேவி, அக்கணமே உயிர்‌ நீங்கிக்‌ கற்பின்‌ திறமையை 
உலகிற்கு விளக்கினாள்‌. இஃதறியாமல்‌, ஆசான்‌, 
கணிதத்‌ தலைவன்‌, அறக்களத்தந்தணர்‌, அரசிறை அதி 
காரிகள்‌, மந்திரக்‌ கணக்கர்‌, அரண்மனை மக்கள்‌, மகளிர்‌ 
அனைவரும்‌ சித்திரத்‌ திரள்போலப்‌ பேச்சற்றிருந்தனர்‌. 
தேர்‌ வீரர்‌, யானை வீரர்‌, குதிரை வீரர்‌, காலாட்களான 
மறவர்‌ முதலியோர்‌ தீயணைக்க வந்து நெருங்கினர்‌, 


வருணப்‌ பூதங்கள்‌ 


, மதுரையை நான்கு வருணப்‌ பூதங்கள்‌ காத்து 
வந்தன ; அவற்றின்‌ இயல்பைக்‌ கேளுங்கள்‌ : 


(1) பிராமண பூதமாகிய அதிபதிக்‌ கடவுள்‌, 
வெண்ணிலா மேனியன்‌ ; முத்தணியன்‌ ; வெண்டா 
மரையும்‌, நந்தியா வட்டமும்‌ முடிந்த நன்னிறச்‌ சென்னி 
யன்‌ ; நுண்பூ வேலைசெய்த வெண்ணீற ஆடையன்‌ ; 
வாசனைச்‌ சந்தனம்‌ பூசிய மார்பன்‌; குடை, தண்டு, 

கமண்டலம்‌, தருப்பை சமித்து பிடித்த கையன்‌ ; பூணூல்‌ 
மார்பினன்‌ ; வேத நாவினன்‌ ; பாலும்‌ தேனும்‌ கற்கண்‌ 
டும்‌ உண்டு தீம்புகை ஏற்போன்‌ ; முத்தீ வாழ்க்கையை. 
முறைப்படி நடத்துவோன்‌ ; விதிப்படி வேள்வி புரி 
வோன்‌ ; தீர்த்தக்‌ கரை, தேவர்‌ கோயில்‌, வேதமந்திரம்‌ 
ஆகியவற்றில்‌ இருப்போன்‌ ; இவனே ஆதிப்‌ பூத. 


மாவான்‌. 


(2 அரச பூதமாகிய அருந்திறற்‌ கடவுள்‌, வென்றி 
வெங்கதிர்‌ மேனியன்‌ ; ஏராளமான அணி மணிகளும்‌ 
மகுடமும்‌ பூண்டவன்‌ ; சண்பகம்‌, கருவினை, செங்கூ 
தாளம்‌, தாமரை, அல்லி, செங்கழு நீர்‌ முதலிய மாலை 
யன்‌ ; குங்கும மார்பினன்‌ ; செம்பட்டுடையினன்‌ ; பொற்‌. 
கலத்தில்‌ முல்லை அரும்பு போன்ற செந்நெலரிசிச்‌ 
சாதம்‌ ஏந்தி நற்சுவை யூண்கொள்வோன்‌ ; பவளச்‌ 
செஞ்சுடர்‌ திகழும்‌ மேனியன்‌ ; உலகாளும்‌ அரசனது 
முரசம்‌, வெண்குடை, கவரி, நெடுங்கொடி, அங்குசம்‌, 
வடிவேல்‌, வடிகயிறு பிடித்த கையினன்‌ ; தனது எண்‌ 
ணருஞ்‌ சிறப்பினால்‌, பகை மன்னரை ஓட்டி, உலகைக்‌ 
கைக்கொண்டு, செங்கோலோச்சி, கொடுந்‌ தொழில்‌ 
கடிந்து, கொற்றங்கொண்டு, தான்‌ நாட்டிய புகழை 
வளர்த்து, நானிலம்‌ புரப்பவன்‌ ; இவன்‌ உலகெலாம்‌ 
போற்றும்‌ சிறப்புடைய காவற்‌ கடவுளான திருமாலைப்‌: 
போன்றவன்‌ ஆவன்‌. 


(3) வணிக பூதமாகிய வியன்பெருங்‌ கடவுள்‌. 
செந்நிறப்‌ பசும்பொன்‌ மேனியன்‌ ; மகுடந்‌ தவிர 
மற்ற அணிகள்‌ பூண்டோன்‌ ; தனவணிகர்‌ மரபால்‌ 
விரிநிலம்‌ காப்பவன்‌ ; கலப்பையும்‌, தராசும்‌ ஏந்திய 
கையன்‌ ; பொன்னிற வுடையினன்‌ ; வெட்சி, தாழை, 
ஆம்பல்‌, சேடல்‌, நெய்தல்‌, பூனை, மருதம்‌, ஆகியவை 
சேர்த்து முடித்த சென்னியன்‌ ; பொன்போன்ற சந்தண 

மும்‌, மின்போன்ற பூணூலும்‌ மேவிய: மார்பன்‌ ; 
கொள்ளு, பயறு, துவரை, உழுந்து முதலிய கூல வகை 
கள்‌ சேர்த்து அன்பர்‌ நிவேதிக்கும்‌ உணவை யுண்‌ 
போன்‌ ; நெல்லுடைக்களன்‌, புள்ளுடைக்‌ கழனி, வணி 
கர்‌ கடைத்தெரு, ஆற்றுப்‌ பூவரசு நிழல்‌ ஆகியவற்றில்‌ 
இருப்போன்‌ ; பயிர்த்தொழிலாலும்‌, வாணிகத்தாலும்‌, 
நிலம்‌, மலை, கடற்‌ செல்வங்களாலும்‌ வந்த பயனைக்‌ 
கொணர்ந்து, வேண்டுவோருக்கு அளிப்பவன்‌; 
உழவுத்‌ தொழிலுதவும்‌ மாசற்ற வாழ்வுடைக்‌ கிழவோன்‌; 
இவன்‌ பிறை சூடிய கடவுள்‌ வடிவாய்‌ விளங்குவோன்‌ 
ஆவன்‌. 


(4 வேளாண்‌ பூதமாகிய பூதத்‌ தலைவன்‌; நீல 
மணி போன்ற மேனியன்‌ ; பொன்‌ வெள்ளிப்‌ பூணி 
னன்‌ ; ஒள்ளிய கருமை சேர்ந்த ஆடையன்‌ ; அகிலும்‌ 
சாந்தும்‌ புலர்ந்து அகன்ற மார்பினன்‌ ; கோட்டுப்பூ, 
கொடிப்பூ, நீர்ப்பூ, நிலப்பூ ஆகியவற்றைப்‌ புனைந்த 
சென்னியன்‌ ; கம்மியர்‌ செய்யும்‌ கலப்பையேந்திச்‌ 
செம்மையாக வரும்‌ சிறப்பினன்‌ ! ஆடல்‌ பாடல்களுக்‌ 
மைந்த பல துறைகளிற்‌ பொருந்தி, மதுரை வாசிகள்‌ 
அளிக்கும்‌ பலியை ஏற்பவனாவன்‌. 


*கோமுறை பிழைத்த நாளில்‌ இம்மதுரை தீ மூண்‌ 
டழியும்‌ நியாயத்தை நாம்‌ அறிந்துளோம்‌. ஆதலின்‌ 
நாமும்‌ நகரை விட்டுப்‌ போதல்‌ முறையே ” என்று மேற்‌ 
சொன்ன நான்கு வருணப்‌ பூதங்களும்‌, கண்ணகி 
முன்பு, ஊரைவிட்டுத்‌ தத்தமக்கு உரிய இடங்களுக்‌ 
கேகின. கூலவீதி மக்களும்‌, கொடித்தேர்‌ வீதி மக்களும்‌, 
நால்‌ வருணத்தெரு மக்களும்‌, அனுமக்கொடி யுயர்த்த 
அ௱ச்சுனன்‌ காண்டாவனத்தைக்‌ கொளுத்திய நாளைப்‌ 
போலக்‌ கலக்கினர்‌. காட்டுத்‌ தீ போல நகரிற்‌ பற்றிய 
தீ எரிந்தது. அஃது அறவோர்‌ தெருவில்‌ பரவாமல்‌, 

மறவோர்‌ சேரி மயங்கவே மண்டியெரிந்தது. கனலெரி 
நெருங்கியது ; அதனால்‌ தீங்குறாமல்‌ பசுக்களும்‌ கன்று 
களும்‌, அறம்‌ வழுவாத ஆயர்‌ தெருவைச்‌ சேர்ந்தன. 
மறவெங்களிறும்‌, மடப்பிடிக்‌ கூட்டமும்‌, விரை ந்தோடுங்‌ 
குதிரைகளும்‌ மதிலுக்கப்புறம்‌ ஓடித்‌ தப்பின. பூவும்‌ 
சாந்தும்‌ புனைந்து, பள்ளியறையிலிருந்த மைந்தரும்‌, 
மைத்தடங்‌ கண்ணியரும்‌, உச்சியில்‌ முடித்த பூக்கள்‌ 
சிந்த, மார்பிலணிந்த மாலை குலைய, புலவி நுணுக்கம்‌ 
பாராமல்‌ காமக்‌ களியாட்டமடங்கி, அலங்கோலமாகப்‌ 
புறப்பட்டனர்‌. பூங்குழல்‌ மாதர்‌, பஞ்சணையில்‌ தூங்கிய 
குதலைச்‌ செவ்வாய்க்‌ குறுநடைப்‌ புதல்வரை எழுப்பி, 
மாமியார்‌, பாட்டி, மாமி முதலிய முதியோருடன்‌ உய்‌ 
விடம்‌ தேடிச்‌ சென்றனர்‌. 


கண்ணகி சினத்தைப்பற்றி ஊரில்‌ பலவாறு பேசி 
னர்‌; சிலர்‌ *இது கொடுமை யென்றனர்‌, சிலர்‌ 
“அன்று”? என்றனர்‌. வரும்‌ விருந்தை உபசரித்து, 
மனையறங்காக்கும்‌ பத்தினிப்‌ பெண்டிர்‌ மிக்க மகிழ்ச்சி 
யுடன்‌ '* தனது மணி மார்பணையும்‌ கணவனை, அரசன்‌ 
கொல்லச்‌ சொன்னது குற்றமே! அவன்‌ மேல்‌ வஞ்சத்‌ 
தட்டான்‌ சாற்றிய திருட்டுக்‌ குற்றம்‌ பொய்‌ ; கண்ணகி 
தனது சிலம்பால்‌ அரசனை வென்றான்‌ ; தன்‌ கணவன்‌ 
குற்றமற்றவன்‌ என்று விளக்கினாள்‌. பிறகு கொங்கை 
யைப்‌ பறித்தெறிந்து, போர்‌ விளைத்தாள்‌ ; அது கொடி 
தன்று; நியாயமே'' என்று திக்கடவுளை வணங்கி 
யேத்தினர்‌. அறுபத்து நான்கு கலைபயின்‌ற கணிகையர்‌ 
வாழும்‌ தெருவில்‌ முழங்கிய தண்ணுமை, முழவம்‌, சன்‌ 
னத்‌ தீங்குழல்‌, பண்பல வழங்கும்‌ இசையாழ்‌ எல்லாம்‌ 
நின்றன ; நாடக மடைந்தையர்‌ ஆடரங்கிழந்து, இந்‌. 
நாட்டில்‌ புதிதாக வந்து, கணவனை இழந்து, ஆராய்ச்சி 
யின்‌ றித்‌ தவறிழைத்த மன்னனைச்‌ சிலம்பினால்‌ வென்று, 
இவ்வூரைத்‌ தீ மூட்டிய இந்த ஓப்பற்ற வீர பத்தினி, 

எந்த நாட்டினளோ? யார்‌ மகளோ ? ”” என்று வியந்து 
வினவினர்‌. மதுரையில்‌ வழக்கமாய்‌ நடக்கும்‌ அந்தித்‌ 
திருவிழாக்கள்‌ நின்றன ; வேதவோசை அடங்கியது ; 
கீ வேட்டல்‌, தேவாராதனம்‌ முதலிய புண்ணிய வினை 
கள்‌ ஒழிந்தன ; மனைகளில்‌ விளக்கில்லை ; மாலை வழிபா 
டில்லை ; அரசர்‌ மனையில்‌ முரசொலி அயர்ந்தது; இவ்‌ 
வாறு மதுரை மடிந்து பாழ்பட்டது. கணவனையிழந்த 
துயரால்‌, உள்ளம்‌ கொதித்து, உலைபோல்‌ உயிர்த்து, 
கண்ணின்‌ பெரிய தெருக்களில்‌ சுற்றித்‌ திரிந்தாள்‌ ; 
சிறிய தெருக்களிலும்‌ சென்றாள்‌ ; மயங்கினாள்‌ ; இயங்‌ 
கினாள்‌. 

ஒரு முலை குறைத்து, திருமுகம்‌ அலமரும்‌ திருமா பத்தி 

னிமுன்‌, மதுராபதி தோன்றினன்‌ ; அவள்‌ கொற் 
கைத்‌ தலைவனும்‌, குமரித்துறைவனும்‌, பொற்கோட்டு 
வரம்பனும்‌, பொதிகையுடையானுமாகிய பா யன்‌ 
குலமுதற்‌ கிழத்தியாவள்‌. அத்தேவதை பிறைச்சடைச்சி, 
குவளை விழியாள்‌, தவன வாண்முகத்தி, வீரப்பல்லை 
யுடைய பவளச்‌ செய்யவாயினன்‌, முத்தொளிர்‌ நகை 
யினள்‌, இடப்புறம்‌ நீலமும்‌, வலப்புறம்‌ பொன்னிறமுங்‌ 
கொண்ட மேனியள்‌ ; இடக்லையில்‌ பொற்றாமரையும்‌, 
வலக்கையில்‌ சுடரும்‌, கொடு வாளும்‌ (மழு) கொண்ட 
வள்‌ ; வலக்காலில்‌ வீரக்கழலும்‌, இடக்காலில்‌ ஒரு சிலம்‌ 
பும்‌ ஓலிக்கப்பெற்றவள்‌. அத்தேவதை, கண்ணகியின்‌ 
எதிரே நில்லாமல்‌, பின்னே நின்றுகொண்டு, £ நங்‌ 
காய்‌, நீ வாழி! என்‌ குறையைக்‌ கேட்டருள்‌ *” என்றாள்‌. 
கண்ணகி தனது வாடிய திருமுகத்தை வலப்புறம்‌ 
சாய்த்து, “என்பின்‌ வரும்‌ நீ யார்‌? நான்‌ படும்‌ துயரை 
நீ யறிதியோ? ”” என்று வினாவினாள்‌. 


உடனே மதுராபதி நீண்ட கட்டுரை கூறினாள்‌ : 
“ அணியிழாய்‌, உனது துயரின்‌ காரணம்‌ அறிந்தேன்‌. 
நான்‌ இம்மதுரையைக்‌ காக்கும்‌ மதுராபதியாவேன்‌ ; 
உனக்கு ஓர்‌ உண்மை சொல்வேன்‌ ; உன்‌ கணவனிடம்‌ 
கவற்சிமிக்கேன்‌. பெருந்தகைப்‌ பைந்தொடியே, எனது 
நெஞ்சம்‌ வருந்திப்‌ புலம்பும்‌ துயரைக்‌ கேளாய்‌ ; எங்‌ 
கோமகனான பாண்டியனுக்கு இந்த ஊழ்வினை வந்த 
வகையையும்‌ சொல்வேன்‌ :. உன்‌ கணவனுக்குத்‌ கீமை 
குந்த ஊழ்வினைப்‌ பயனையும்‌ கேளாய்‌. 

இம்மதுரையில்‌, மறைநாவோசையே கேட்கும்‌ 
நான்‌ ஆராய்ச்சி மணி நாவோசை கேட்டறியேன்‌. 
தன்னடி வணங்காப்‌ பகைமன்னர்‌ பழிப்பர்‌; ஆனால்‌, 
தன்‌ குடிகள்‌ பாண்டியனை ஒரு நாளும்‌ பழி தூற்றிய 
தில்லை. நெஞ்சாகிய இளம்‌ யானை, மாதர்‌ நோக்கினால்‌ 
கல்வியென்னும்‌ பாகன்‌ கைக்கு அடங்காது மதங்கொள் 
ளும்‌ ; அது கட்டுக்கு மீறிய காமமுற்றாலும்‌, பாண்டியர்‌ 
ஓழுக்கந்தவறி நடந்ததில்லை. அவர்‌ அத்தகைய சிறந்த 
குடிப்பிறந்தோராவர்‌. 

ஒருநாள்‌, கீரந்தை என்னும்‌ ஏழை அந்தணன்‌ 
காசி யாத்திரை புறப்பட்டான்‌. அவன்‌ மனைவி கலங்கி 
னாள்‌. “அஞ்சற்க; அரசன்‌ நீதி உன்னைக்‌ காக்கும்‌. 
அதனினும்‌ அரிய காப்பில்லை”” என்று மனைவியைத்‌ 
தேற்றிச்‌ சென்றான்‌ அந்தணன்‌. தகர்‌ சோதனைக்கு 
வந்த மன்னன்‌ இம்மொழி கேட்டு, அவ்வீட்டை அந்த 
அம்மாள்‌ அறியாமலே பாதுகாத்து வந்தான்‌. சில 
மாதவன்‌ இவ்வாறு சென்றன ; ஒருநாள்‌, அவ்வீட்டி. 
னுள்‌ பேச்சுச்‌ சத்தம்‌ கேட்டு, காவலன்‌, கதவைத்‌ தட்டி 
னன்‌. யாரோ கள்வன்‌ என்று அந்தணன்‌ ஐயுற்றான்‌ ; 
“அலி று அரச நிதியாகிய குற்றமற்ற வேலி உன்னைக்‌ 
காக்கும்‌ என்று சென்றீர்‌ ; இன்றும்‌ அது நம்மைக்‌ 
காவாதோ?”” என்றாள்‌ மனைவி. எனினும்‌ மறுநாள்‌ 
அந்தணன்‌ மன்னனிடம்‌ “யாரோ கள்வன்‌, நேற்று 
என்‌ வீட்டைத்‌ தட்டினான்‌” என்று முறையிட்டான்‌. 
“இதோ அக்கள்வளத்‌ தண்டிக்கிறேன்‌' என்று 
உள்ளே சென்று கதவைத்‌ தட்டிய கையை வெட்டி 
வந்து காட்டினான்‌ பாண்டியன்‌. ஆ ! அது வச்சிராயுத 
மேந்திய இந்திரன்‌ முடியில்‌ வளையுடைத்த கை! 
(குடிக்‌ தமது அருமை மன்னனுக்குப்‌ பொற்கை 
இட்டனர்‌.) அத்தகைய நிறைவான செங்கோல்‌ தாங்கும்‌ 
கொத்த மன்னர்‌ மரபில்வந்த இம்மன்னன்‌ மாசற்ற 

வன்‌. மற்றும்‌ கேளாய்‌ ; பாரதப்‌ போரில்‌, பாண்டவ- 
கெளரவ சேனைகளுக்குப்‌ பெருஞ்‌ சோறளித்தவன்‌ உதி: 
யன்‌ சேரலாதன்‌. அவன்‌ மரபில்‌ வந்த மாந்திரஞ்‌ 
சேரல்‌, அறமும்‌ திருவும்‌ ஆற்றலும்‌ ஈகையும்‌ மிக்கவன்‌. 
அறச்செங்கோலும்‌, மறவலியும்‌ கொண்டு பசுவுக்கும்‌ 
நீதி செய்த நடுநிலையாளனான புகார்‌ வேந்தன்‌ ஆளும்‌. 
சோழ நாட்டினின்றும்‌, கல்வி, கேள்விவல்ல பராசரன்‌ 
என்னும்‌ அந்தணன்‌ சேரமானுடைய கொடைத்திறங்‌ 
கேட்டு, காடும்‌ நாடும்‌, ஊரும்‌ கடந்து, பொதிய மலை 
யைத்‌ தாண்டிச்‌ சென்று, வஞ்சி நகரை அடைந்தான்‌. 
அங்கே நான்மறைமுற்றி, முத்தி வளர்த்து, ஐம்பெரு 
வேள்வியும்‌ அறுதொழிலும்‌ காக்கும்‌ இருபிறப்பாள 
ரான அந்தணரை வாதில்‌ வென்று வாகை சூடி, சேரன்‌ 
ஈந்த பெரும்‌ பரிசுகளைப்‌ பெற்றுத்‌ தன்‌ ஊருக்குத்‌ 
திரும்பினான்‌. 


வரும்‌ வழியில்‌ அவ்வந்தணன்‌ தென்னன்‌ செங்‌ 
கோன்மையிலுள்ள திருத்தங்காலூரில்‌ இருந்த 
போதி மன்றத்தில்‌, தண்டு, கமண்டலம்‌, வெண்‌ 
குடை, சமித்து, பண்டச்‌ சிறுபொதி அனைத்தையும்‌ 
இறக்கி வைத்து இளைப்பாறினான்‌. அப்போது, 
“வெண்‌ கொற்றக்‌ குடையுயர்த்த விறலோன்‌, கடற்‌ 
கடம்‌ பெறிந்த காவலன்‌, இமயமலைமேல்‌ விற்கொடி 
பொறித்தவன்‌, பொருநை நதியுடைய பொறை 
யனான சேரமான்‌?” என்று மாந்தரஞ்‌ சேரலை வாழ்த்‌ 
திக்கொண்டிருந்தான்‌. அச்சமயம்‌ அங்கு விளையா 
டிக்கொண்டிருந்த பிரமசரியச்‌ சிறுவரெல்லாம்‌ அவ 
ணச்‌ சூழ்ந்தனர்‌. அவர்களைப்‌ பார்த்துப்‌ பராசரன்‌ 
“பிராமணப்‌ பிள்ளைகளா, நான்‌ கேட்ட சுருதியை என்‌ 
னோடு சரியாக ஓதினால்‌, இந்தப்‌ பண்டமுடிப்பை நீங்கள்‌ 
எடுத்துச்‌ செல்லலாம்‌ ”' என்றான்‌. அச்‌ சிறுவருள்‌ 
வார்த்திகன்‌ மகன்‌ தக்ஷிணாமூர்த்தி என்பவன்‌, மற்றப்‌ 

யிரமசாரிகள்‌ முன்னே, பராசரன்‌ கேட்ட வேதத்தை 
மகிழ்வுடன்‌ அவனுக்கு இளைக்காமல்‌, சுருதி பிழையாமல்‌ 
தெளிவாகச்‌ சொன்னான்‌. பராசரன்‌ வியந்தான்‌ ; அச்‌ 
சிறானுக்கு, முத்துப்‌ பூணூல்‌, விலைபெற்ற பூண்கள்‌, 
கடகம்‌, தோடு, பொருள்‌ எல்லாம்‌ பரிசளித்துத்‌ தன்னூர்‌ 
போய்ச்‌ சேர்ந்தான்‌. 


தக்ஷிணாமூர்த்தி பெற்ற பரிசுப்‌ பொருள்களைக்‌ 
கண்டு, அரச சேவகர்‌ சிலர்‌ பொறாமைப்பட்டனர்‌ ; 
திருட்டுக்‌ குற்றம்‌ சாற்றி, வார்த்திகளைச்‌ சிறையிட்டனர்‌. 
அவன்‌ மனைவி, இந்த அநியாயத்தைப்‌ பொறாது, நிலத்‌ 
திற்‌ புரண்டழுதாள்‌. உத்தமி ஒருத்தி மனம்‌ வருந்திக்‌ 
கண்ணீர்‌ வடித்தழுததால்‌, அவ்வூர்க்‌ காளிகோயிற்‌ கதவு 
திறவாமற்‌ போயிற்று ; இதைக்‌ கேட்டான்‌ பாண்டியன்‌ : 
““என்னரசில்‌ ஏதாயினும்‌ அநீதி நடந்ததோ ? காளிக்கு 
நேர்ந்த அபசாரம்‌ என்ன ?”” என்று விசாரித்தான்‌. 
அப்போது, ஏவலர்‌ வார்த்திகனுக்கு நிகழ்ந்ததை அப்‌ 
படியே யுரைத்தனர்‌. அரசன்‌ விசாரித்து உண்மை 
யறிந்து, இந்த உத்தமனைச்‌ சிறையிட்டது தவறு என்று 
வார்த்திகளை விடுவித்தான்‌. ** இந்த அறியா மாக்க 
ளால்‌ எனது நீதி கோடியது ; அடிகள்‌ இதைப்‌ பொறுத்‌ 
தருள்க!”” என்று திருத்தங்கானுடன்‌ விளைவோங்கும்‌ 
வயலூரும்‌ அளித்து நிலத்தில்‌ மார்புதோய வணங்கி, 
அந்த வேதியனை அனுப்பினான்‌. உடனே காளி கோயில்‌ 
திறந்தது. 


சிறைப்படு கோட்டஞ்‌ சமின்‌ யாவதும்‌ 
கறைப்படு மாக்கள்‌ கறைவிடு செய்ம்மின்‌ 
இடுபொரு ளாயினும்‌ படுபொரு ளாயினும்‌ 
உற்றவர்க்‌ குறுதி பெற்றவர்க்‌ காம்‌ என 


(சிறைகளைத்‌ தூய்மையாக்குமின்‌ ;  கடமைப்பொருள்‌ 
கொடாத மக்களை  வருத்தாமல்‌, . அக்‌ கடமை 

யைகுறை)த்‌ தள்ளி விடுங்கள்‌. பிறர்‌ தந்த பொருள்‌, 
தாம்‌ கண்டெடுத்த, அல்லது சம்பாதித்த பொருள்‌ 
இரண்டும்‌ எடுத்தவர்க்கும்‌ கொண்டவர்க்குமே 
உரிமையாம்‌.) 


யாணமிது முரசேற்றி நீதி சாற்றினான்‌. அத்தகைய 
மன்னன்‌ கோல்‌ இன்று கோடியது அவன்‌ குற்றமன்று ; 
வினையின்‌ விளைவேயாம்‌. 


* ஆடித்திங்கள்‌, கிருஷ்ணபக்ஷம்‌, பரணி கார்த்‌ 
திகையுடன்‌ கூடிய வெள்ளிக்கிழமை அஷ்டமி திதியில்‌, 
எரியுண்ணவே, புகழ்பெற்ற மதுரையுடன்‌ அரசும்‌ 
கேடுறும்‌ ? என்றொரு சோதிடமொழியுண்டு ; அதனாலே 
தான்‌ அரசும்‌ மதுரையும்‌ இவ்வாறழிந்தன. 


இனி உன்‌ கணவன்‌ வினைப்பயனைக்‌ காண்பாயாக : 
கலிங்க நாட்டில்‌ வசு, குமரன்‌ என்னும்‌ இரண்டு வேந்தர்‌ 
இருந்தனர்‌. வசு சிங்கபுரத்தரசன்‌ ; குமரன்‌ கபிலபுரத்‌ 
தரசன்‌. இருவரும்‌ தாயவேந்தர்‌ ; தம்முட்‌ பகைத்து, 
தமது நாட்டெல்லையினிடையே உள்ள ஆறு காத நிலத்‌ 
தில்‌ ஒருவரை யொருவர்‌ வெல்லப்‌ போர்‌ புரிந்தனர்‌. ஒரு 
வர்‌ எல்லையில்‌ மற்றொருவர்‌ ஆட்கள்‌ செல்வதில்லை ; 
சென்றால்‌ தண்டனை ஏற்படும்‌. ஒரு நான்‌, * சங்கமன்‌” 
என்ற தனவணிகன்‌, தனது காதலி நீலியுடன்‌, அணிக 
லன்‌ கொண்டு, சிங்கபுரக்‌ கடைத்தெருவில்‌ விலை கூறி 
னான்‌. “பரதன்‌” என்னும்‌ அரச சேவகன்‌, சங்கமனைச்சிறை 
செய்து, “* இவன்‌ நமது பகையரசின்‌ ஒற்றன்‌ ”” என்று 
பொய்ப்பழி சுமத்தி, அரசன்‌ முன்னிலையில்‌ நிறுத்தி 
னான்‌ ; ஒற்றனைக்‌ கொலை செய்யும்படி அரசன்‌ ஆணை 
பிறந்தது. பரதன்‌ சூழ்ச்சியால்‌ சங்கமன்‌ கொலையுண்‌ 
டான்‌. அவன்‌ மனைவி நீலி, “* ஐயோ- இப்படியுண்டா 
அநீதி, என்‌ கணவன்‌ ஓற்றனல்லன்‌ ; நகை விற்க வந்த 


2௦2 சிலம்புச்‌ செல்வம்‌ 


சாது வணிகன்‌ ; அவனை அநியாயமாகக்‌ கொன்றீரே ! 
அந்தோ ! 


அரசர்‌ முறையோ ! பரதர்‌ முறையோ ! 
ஊரீர்‌ முறையோ ! சேரீயீர்‌ முறையோ ! 


என்று அரசமன்றிலும்‌, ஊர்மருங்கிலும்‌ அலறி முறை 
யிட்டாள்‌. பதினான்கு நாட்கள்‌ சென்றபின்‌, ஒரு மலை 
யுச்சி மீதேறி, 


“ எம்முறு துயரம்‌ செய்தோ ரியாவதும்‌ 
தம்முறு துயரமிற்‌ றாகுக.!” 


* எமக்கு இத்துயர்‌ செய்தவர்‌, இதே துன்பத்தை 
அனுபவிக்கக்‌ கடவர்‌? என்று சபித்து உயிர்‌ நீத்து 
விண்ணுலகிற்‌ கேகிக்‌ கணவன்‌ ஆவியைக்‌ கூடினாள்‌. 
அவள்‌ இட்ட சாபம்‌ கிட்டியது. பரதனே கோவலனாகப்‌ 
பிறந்து தான்‌ செய்த வினையை அனுபவித்தான்‌. 


உம்மை வினைவச்‌ துருத்த காலைச்‌ 
செம்மையி லோர்க்குச்‌ செய்தவ முதவாது. 


இன்றிருந்து பதினான்காம்‌ நாள்‌ மாலையில்‌, நீயும்‌ உன்‌ 
கணவனை, வானவர்‌ வடிவில்‌ (மானிட வடிவிலில்லை) 
கண்டு கூடுவாய்‌ ?' என்று தெய்வமா பத்தினிக்கு. 
மதுரைமாத்‌ தெய்வம்‌ சொல்லி மறைந்தது. 


“£ கருத்துறு கணவற்‌ கண்டபின்‌ அல்லது 
இருத்தலு மில்லேன்‌, நிற்றலு மிலனே !?” 


என்று, கண்ணகி, துர்க்கை கோயில்‌ வாசலில்‌ தனது 
கைவனைகளைத்‌ தகர்த்தாள்‌. 


'* கீழ்த்திசை வாயிற்‌ கணவனொடு புகுந்தேன்‌ ; 
மேற்றிசை வாயில்‌ வறியேன்‌ பெயர்க /? 

என்று மதுரை மேற்கு வாசல்‌ வழியாகத்‌ தனி வழி 
சென்றாள்‌. இரவு பகலின்றி, மேடுபள்ளம்‌ பாராமல்‌, 
வைகைக்‌ கரை வழியே மேற்கு நோக்கி நடந்து, கடல்‌ 
வயிறு கிழித்து, மலை நெஞ்சு பிளந்து, அவுணரைக்‌ 
காய்ந்த சுடர்வடிவேலவன்‌ வைகும்‌ நெடுவேள்‌ குன்றம்‌ 
எனவும்‌ திருக்கொடி மாடச்‌ செங்குன்றூர்‌ எனவும்‌ 
வழங்கும்‌ திருச்செங்கோட்டு மலைமே லேறினாள்‌. 


மதுரைக்‌ காண்டம்‌ முற்றிற்று. 


ரர. வஞ்சிக்‌ காண்டம்‌ 
49. கண்ணகி விண்‌ செல்லல்‌ 


“ தெய்வம்‌ தொழா அள்‌; கொழுநற்‌ றொழுவாளைத்‌ 
தெய்வக்‌ தொழுதகைமை திண்ணிதால்‌-தெய்வமாய்‌ 
மண்ணக மாதர்க்‌ கணியாய கண்ணகி, 


விண்ணகமா தர்க்கு விருந்து ?? 


வேங்கை நிழலில்‌ விளங்கிய வீரபத்தினியை அக்குன்‌ 

றில்‌ வாழும்‌ குறவர்‌ கண்டு; ** அம்மையே, நாங்கள்‌ 
தினைப்புனத்தில்‌ வரும்‌ குருவிகளை யோட்டுவோம்‌ ; 
கிளிகளை. விரட்டுவோம்‌ ; அருவியாடுவோம்‌ ; சுனையில்‌ 
துளைவோம்‌ ; இதனால்‌ அயர்‌ ந்துவரும்‌ எங்கள்‌ முன்னே, 
எங்கள்‌ மனம்‌ வியப்பினால்‌ நடுநடுங்க, இந்த மலை 
வேங்கை நறுநிழலில்‌ முலையிழந்து நின்றீர்‌. பார்த்தால்‌ 
வள்ளியம்மை போலிருக்கிறீர்‌. தாங்கள்‌ யார்‌?” 
என்று வினாவினர்‌. 


கண்ணகி அவ்வாறு அவர்கள்‌ கேட்டதற்கு. 
வெறுப்புக்‌ கொள்ளாமல்‌ “*மணமதுரை, அரசுடன்‌ 
அழிய, வல்வினைப்‌ பயனாக வந்து, அங்கே கணவனை 
யிழந்து, அத்துயரால்‌ இங்குற்ற கடுவினையேன்‌ யான்‌ ** 
என்றமைதியாக மறுமொழி கூறினான்‌. குறவர்‌ அதைக்‌ 
கேட்டு அஞ்சி யிறைஞ்சி, கண்ணகியை வணங்கி நின்ற 
போது, கோவலன்‌ திவ்ய சரீரத்துடன்‌ தோன்‌ நினான்‌ ; 
கண்ணகி அவனைத்‌ தொழுது வாழ்த்தினாள்‌. “வீர 
பத்தினி வாழ்க!” என்று தேவர்‌ மலர்மாரி பொழிந்‌ 
தனர்‌. கண்ணகி, கோவலனுடன்‌ விமானமேறி விண்‌ 
ணுலகிற்‌ கேகினாள்‌. 


கண்ணகி விண்‌ செல்லல்‌ 255 


குறவர்‌ ஆவேச பக்தியுடன்‌, “ சிறு குடியீரே, சிறு 
குடியீரே, இவளைப்போன்ற. ஓரு தெய்வம்‌ நம்‌ குலத்‌ 
திற்கு வேறில்லை. வானவிற்போலப்‌ பலநிறங்கிளரும்‌ 
அருவிபாயும்‌ நெடுவேள்‌ குன்றில்‌, ஓங்கும்‌ இந்த. 
வேங்கை மர நிழலில்‌, இப்பத்தினியை ஒரு தெய்வமா 
கப்‌ பாவித்துக்கொள்ளுங்கள்‌, குறிஞ்சிப்‌ பறை கொட்‌ 
டுங்கள்‌ ! சிறுபறை முழக்குங்கள்‌! கொம்பூதுங்கள்‌ ! 
கனத்த ஓசையுடைய மணியை அடியுங்கள்‌ ! குறிஞ்சிப்‌ 
பாட்டுப்‌ பாடுங்கள்‌ ! நறும்புகை காட்டுங்கள்‌ ! மலரணி 
செய்யுங்கள்‌ ! சுற்றிலும்‌ மதிலெழுப்பி வாயிலமையுங்‌ 
கள்‌ ! கோயிலமையுங்கள்‌ ! £ ஒரு முலையிழந்த நங்கைக்கு 
இப்பெருமலை வற்றா வளஞ்சுரக்க £? வென்று பூப்பலி 
செய்யுங்கள்‌ '? என்று பத்தினியை வணங்கினர்‌. 


50. குன்றக்‌ குரவை 
இதன்‌ பிறகு குறவர்கள்‌ குரவையாடினர்‌. 


ஆங்கொன்று காணாய்‌ அணியிழாய்‌ ஈங்கிதுகாண்‌, 
அஞ்சனப்‌ பூழி அரிதாரத்‌ தின்னிடியல்‌ 

சிந்துரச்‌ சுண்ணஞ்‌ செறியத்‌ தூய்த்‌ தேங்கமழ்ந்‌(து) 
இந்திர வீல்லின்‌ எழில்கொண்‌ டி.முமென்று, 
வந்தீங்கிழியு மலையருவி யாடுதுமே... 

ஆடுதுமே தோழி, ஆடுதுமே தோழி! 

அஞ்சலோம்‌ பென்று நலனுண்டு நல்காதான்‌ 
மஞ்சுசூழ்‌ சோலை மலையருவி யாடுது3ம ! 


அணியிழாய்‌, அஞ்சனப்‌ பூதி, அரிதாரத்தின்‌ 
பொடி சிந்துரச்‌ சுண்ணம்‌ இவற்றை நெருங்கத்‌ தூவி 
மணங்கமழ்ந்து, இந்திரவில்லின்‌ அழகுடன்‌ “இழும்‌' 
என்று பாயும்‌ மலையருவியில்‌ நீராடுவோம்‌ வா, தோழி! 
“அஞ்சாதே” என்று சொல்லித்‌ தேற்றாமல்‌, நமது 
பெண்மை நலத்தை நுகர்ந்து தலையளி செய்யாமல்‌, 
பராமுகமாயிருக்கிறான்‌ தலைவன்‌. இஃது அவனுடைய 
புயல்‌ சூழும்‌ சோலையருவி ஆயினும்‌ அதில்‌ நீராடு 
வோம்‌ வா தோழி ! 


மாதே! மை விழி சிவப்ப, அருவியாடிய பின்‌, 
முருகன்‌ வேலினை ஏத்தி நாம்‌ குரவையாடுவோம்‌. 
திருச்செந்தூர்‌, திருச்செங்கோடு, சுவாமி மலை, திருவே 
ரகம்‌-ஆகிய தலங்களில்‌ நீங்கா துறையும்‌ இறைவன்‌, 
முன்னே விரி கடலுட்‌ புகுந்து சூரனை ஓறுத்தான்‌ ; 
அவன்‌ வேலை நாம்‌ போற்றிப்‌ புகழ்வோமாக ! 


அணிமுகங்கள்‌ ஓராறும்‌ ஈராறு கையும்‌ 
இணையின்றித்‌ தானுடையான்‌ ஏந்திய வேலன்றே 


குன்றக்‌ குரவை 251 


* பிணிமுகமேற்‌ கொண்டவுணர்‌ பீடழியும்‌ வண்ணம்‌ 2 
மணிவிசும்பிற்‌ கோ3னத்த மாறட்ட வெள்வேலே ! 


அழகிய ஆறு முகங்களும்‌, பன்னிரு கரங்களும்‌ 
நமது வேலனுக்‌ கல்லாமல்‌ வேறு எக்‌ கடவுளுக்குண்டு? 
இந்திரன்‌ போற்ற மயிலேறி, அவுணர்‌ செருக்கழித்த 
முருகன்‌ வெள்வேலை ஏத்துவாம்‌. அவன்‌ சரவணப்‌ 
பொய்கைத்‌ தரமரையிலே ஆறு கார்த்திகைப்‌ பெண்டிர்‌ 
திருமுலைப்பால்‌ உண்டான்‌ ; மலையைச்‌ சூழ்ந்துவரும்‌ 
அரக்கன்‌ மார்பைப்‌ பிளந்து, கிரவுஞ்சகிரியை எறிந்‌ 
தான்‌. அக்குமரன்‌ நெடுவேலை ஏத்துவாம்‌ ! 


மகள்‌, மலைநாடனைக்‌ காதலித்து உடல்‌ மெலிகி 
ருள்‌; அவள்‌ விருப்பத்தை உணராமல்‌, தாய்‌ இது 
தெய்வ தோஷத்தால்‌ உண்டானதென்று வேலைக்‌ 
கொண்டு வெறியாட்டயாவித்து நீக்க முயலுகிறாள்‌. 
இதையறிந்த மகள்‌ தோழியை நோக்கிச்‌ சொல்லுகிறாள்‌ : 


செறிவளைக்கை நல்லாய்‌ இதுககையா இன்றே 
வெறிகமழ்‌ வெற்பனோய்‌ தீர்க்க வரும்வேலன்‌ 
வேலன்‌ மடவன்‌ அவனினும்‌ தான்மடவன்‌ 
ஆலமர்‌ செல்வன்‌ புதல்வன்‌ வருமாயின்‌ 


தோழீ! இது சிரிப்பிற்‌ கிடமாயிருக்கிறது. வெறி 
கமழ்வெற்பனால்‌ வந்த நோயைத்‌ தீர்க்கப்‌ பூசாரி 
வேலன்‌ வருவானாம்‌. அவ்வேலன்‌ அறிவில்லாதவன்‌ ! 
வெறியாட்டால்‌ உண்மையறியாமல்‌, ஆலமர்‌ செல்வ 
னான சிவன்‌ மகன்‌ முருகன்‌ வருவானேல்‌, அப்பூசாரி 
யைப்‌ பார்க்கிலும்‌ அவன்‌ அறிவில்லாதவனாவன்‌. ஏனெ 
னில்‌, எனது நோய்‌ மலைநாடன்‌ வந்தாலே தீரும்‌. 
வேலன்‌ வெறியாட்டினாலும்‌, முருகன்‌ வெறிக்களம்‌ 
வருவதனாலும்‌ அது தீராது. 

உ மயில்‌. 

 கைலைக்‌ கிறைவன்‌ மகனே, மதிநுதலும்‌, மயில்‌ 
போன்ற சாயலும்‌ உடைய நினது மடவரல்‌ வள்ளியின்‌ 
மலையிலுள்ள பெண்களாகிய யாம்‌, அயல்‌ மணத்தை 
(பிரசாபத்தியம்‌) விலக்கிப்‌ பலர்‌ அறிய மணம்‌ நிகழுமாறு 
அருள்புரிய வேண்டுமென்று உனது அசோக மலர்‌ 
போன்ற திருவடிகளைத்‌ தொழுது நிற்போம்‌. 


மலைமகள்‌ மகனைநின்‌ மதிநுதல்‌ மடவரல்‌ 
குலமலை யுறைதரு குறவர்தம்‌ மளார்‌ 
நிலையுயர்‌ கடவுள்நின்‌ இணையடி தொழுதேம்‌ 
பலர்‌அறி மணமவர்‌ படுகுவ ரெனவே 


பார்வதி மகனே, உன்னுடைய மதிநுதற்‌ பாவை 
யான வள்ளியின்‌ குலமலைகளில்‌ வாழும்‌ குறவர்‌ பெண்டி 
ரான யாம்‌, தலைவர்‌, பலர்‌ அறிய மணப்பதற்கு உடன்‌ 
படுவாராகுக என்று உயர்நிலைக்‌ கடவுளரகிய உன்‌ 
இணையடிகளைத்‌ தொழுதோம்‌. 


“ஆறுமுகனே, நீர்த்துறையில்‌ நின்திருவடி 
தொழுது சூளுற்ற தலைவர்‌, பபிழைமணாம்‌ விட்டு, நன்‌ 
மாம்‌ பெறுவாராகுக வென்று எமது குலக்குற. 
மகளான வள்ளியுடன்‌ உன்‌ இணையடி தொழுதோம்‌ !”” 
என்று நாம்பாட, மறைந்து நின்று கேட்டருளிச்‌ சென்ற 
மலைநாடன்‌ பின்சென்று, பபப தொழுது நின்று 
நானுரைத்ததைக்‌ கேளாய்‌ தோழீ ! 


தன்னைக்‌ கண்டோர்‌ முருகனென்று கருதவேண்டித்‌ 
கள்‌ கடம்புகுடி வேலேந்தி, மடந்தையின்‌ 
பொருட்டு இவ்வூருக்கு வருகிறான்‌. இச்‌ சிறு குடிமக்கள்‌ 
மிகவும்‌ அறிவில்லாதவர்கள்‌. இக்கோலத்தில்‌ முருகன்‌ 
வருவான்‌ என்பதை யறியார்கள்‌. ஆதலால்‌ அவர்கள்‌, 
££ ஆறுமுகமில்லை, அணிமயிலில்லை, வள்ளியில்லை, பண்‌ 


கை. 

னிரு தோளில்லை ?” என்று கூறித்‌ தாம்‌ முறைமையால்‌ 
வழிபடுந்‌ தெய்வமாக ஏற்றுக்‌ கொள்ளார்‌. 


இனி மாமலை வெற்பன்‌ மணாவணி வேண்டி, பலர்‌ 
தொழும்‌ பத்தினி, கண்ணகிக்கு, காதல்‌ தலைவனை 
வானோர்‌ காட்டிக்‌ கொடுத்த தன்மையைப்‌ பாடுவோம்‌ 2 


பாடுகம்‌ வாவாழி, தோழியாம்‌ பாடுகம்‌ 
கோமுறை நீங்கக்‌ கொடிமாடக்‌ கூடலைத்‌ 
தீமுறை செய்தாளை யேத்தியாம்‌ பாடுகம்‌ 
தீமுறை செய்தாளை யேத்தியாம்‌ பாடுங்கால்‌, 
மாமலை வெற்பன்‌ மணவணி வேண்டுதுமே/ 


பத்தினிப்‌ பெண்டிர்‌ பரவித்தொழும்‌ வீரபத்தினி, 
நமது பைம்புனத்தில்‌ இருக்கிறாள்‌. வானோர்‌ அவள்‌ 
கணவனை அவளிடம்‌ உய்த்துக்‌ கொடுத்தனர்‌. இருவ 
ரும்‌ விண்ணேறினர்‌. அங்கே தேவர்‌ அவர்களைத்‌ 
தொழுதேத்துவர்‌. இனி அவள்‌ கணவனுடன்‌ மண்‌ 
வாழ்வுக்கு மீளாள்‌ : 


வானக வாழ்க்கை அமரர்‌ தொழுதேத்தக்‌ 

கான நறுவேங்கைக்‌ கீழாள்‌ ஓர்‌ காரிகையே 
கான நறுவேங்கைக்‌ கீழமாள்‌ கணவனொடும்‌ 
வானக வாழ்க்கை மறுதரவோ இல்லாளே ! 


அப்படிப்பட்ட பத்தினியைத்‌ துதித்துப்‌ பாட 
இவ்வூரும்‌ ஒரு விரதம்‌ பெறுக ! 
பெற்றி யுடையதே பெற்றி யுடையதே 
பொற்றோடி மாதர்‌ கணவன்‌ மணங்காணப்‌ 
பெற்றி யுடையதிவ்‌ வூர்‌. » 
பொற்றொடி மாதர்‌ கலியாணக்‌ கோலம்‌ காணும்‌. 
படியான பெருமையை யுடையது இவ்வூர்‌. 

இவ்வாறு தலைவன்‌. வரவிற்காகப்‌ பாடி ஆடிய 
குரவையைக்‌ கண்டு, முருகனருளால்‌, நம்‌: காதலர்‌, 
கலியாணம்‌ செய்ய இணங்கினார்‌. கெடாத வீரபான 
முண்டு மகிழ்ந்து, அவன்‌ வில்லெழுதிய இமயத்துடன்‌ 
குடவர்‌ கோமானான சேரன்‌, எம்‌ மன்னன்‌ பெருமான்‌, 
பல்லாண்டு அறம்‌ பொலிய அரசு சிறக்க வாழ்க ! 


51... சேரன்‌ விருப்பம்‌ 


அருவி முழங்கும்‌ அழகிய சேரநாட்டுமலை, மேகஞ்‌. 

சூழ்ந்த சோலைவளம்‌ பெற்றது; திருமால்‌ மார்பின்‌ 
ஆரம்போன்று பேரியாற்றை யணிந்தது ; சந்தனம்‌, 
கோங்கு, வேங்கை, கொன்றை, நாகம்‌, மஞ்சாடி முத. 
லிய மரங்கள்‌ செழித்துப்‌ புனலாற்றைப்‌ பூவாறாக்கிப்‌: 
பொலிவ து. 


கடற்‌ கடம்‌ பெறிந்து, இமயமுடியில்‌ விற்பொறித்த. 
நெடுஞ்‌ சேரலாதன்‌ மகன்‌ சேரன்‌ செங்குட்டுவன்‌, 
வேண்மாள்‌, இளங்கோ  வடிகள்‌, . மூவரும்‌, சங்கப்‌ 
புலவர்‌ சாத்தனாருடன்‌ மலைவளங்காண விரும்பி, வஞ்சி 
நகரில்‌ தாம்‌ அப்போதிருந்த . யந்திரவாவி. சூழும்‌ 
சோலையை நீத்து, வானவர்‌ மகளிரொடு, விளையாட்டு 
விரும்பி, இளமரக்காவும்‌ அரங்கும்‌ பள்ளியும்‌ ஒருங்கே 
பரப்பி ஐராவதத்தில்‌ இந்திரன்‌ பவனி வருவதுபோல, 
பெரியாற்றங்கரை மணற்‌ குன்றில்‌ வந்து தங்கினர்‌. 


மலையில்‌ ஓரிடத்திற்‌ குறவர்‌ குரவையாடினர்‌ ; 
கொடிச்சியர்‌ பாடினர்‌ ; மற்‌ றா ரி ட ம்‌ வேலனுக்குப்‌ 
பாணி முழக்கினர்‌. தினை குற்றுவார்‌ வள்ளை பாடினர்‌. 
தினைப்புனங்களில்‌, கிளி. முதலிய பறவைகளை ஓட்டும்‌ 
ஓலியும்‌, குறவர்‌ தேன்‌ கூடுகளில்‌ தேன்‌ எடுக்கும்‌ ஓசை 
யும்‌ கேட்டன. போர்ப்பறை போல, அருவி பயங்கர 
மாக முழங்கியது. புலியும்‌ யானையும்‌ பெருது உறுமின.. 
பரண்மீதிருந்து புனங்காப்பார்‌, ஆலோலத்துடன்‌ 
புள்ளோட்டினர்‌. குழியில்‌ விழுந்த யானையை மேலெழுப்‌ 
பிப்‌ பாகர்‌ ஓலித்தனர்‌.. இவ்வொலிகளுடன்‌ சேரன்‌ 
படையொலியுஞ்‌ சேர்ந்து; எங்கும்‌ ஓலிமயமாயிருந்தது.. 

வஞ்சி முற்றத்தில்‌, இவ்வளவென்று கணக்கிட 
முடியாத கலங்களில்‌ வந்த பண்டங்கள்‌ கலந்து குவிந்து 
கிடக்கும்‌. பகையரசர்‌, திறைகொண்டு- வந்து, சேர 
னுடைய தரிசனம்‌ வாய்க்கப்‌ பெறாமல்‌, அந்த முற்றத்‌ 
தில்‌ காத்து நிற்பர்‌. அவர்களைப்போல மன்னன்‌ வரவு 
கேட்ட மலைக்குரவர்‌, தமக்குரிய வளங்களைத்‌ தலையிற்‌ 
சுமந்து, அவன்‌ சமுகத்திற்கு வந்தனர்‌. அவர்‌ காணிக்‌ 
கையாகக்‌ கொணர்ந்த பொருள்களாவன : யானைத்‌ 
தந்தம்‌, அகிற்குவியல்‌, வெண்சாமரை, தேன்‌ குடங்கள்‌, 
சந்தனக்‌ கட்டைகள்‌, சிந்துரக்கட்டி, அஞ்சனத்திரள்‌, 
அணி அரிதாரம்‌, ஏலச்செடி, மிளருக்கொடி, கூவைக்‌ 
கிழங்கு, மா, செழிய கொடிவளர்‌ கவலைக்கிழங்கு, தேங்‌ 
காய்‌, கரும்பு, இனிய மாங்கனி, பலாக்கனிகள்‌, கமுகந்‌ 
தாறு, பெரிய வாழைப்பழத்‌ தாறு, வெள்ளுள்ளி, படலை 
மாலை, பூங்கொடிகள்‌, ஆளிக்குட்டி, சிங்கக்குட்டி, புலிக்‌ 
குட்டி, யானைக்குட்டி, கரடிக்குட்டி, குரங்குக்குட்டி, மலை 
யில்‌ திரியும்‌ குறும்பாடு, மான்குட்டி, கஸ்தூரி மான்‌ 
குட்டி, கீரிப்பிள்ளை, தோகைமயில்‌, புனுகுப்‌ பூனைக்‌ 
குட்டி, கானக்கோழி, தேன்மொழிக்கிளி முதலியன. 
குறவர்‌, இப்பொருட்களைத்‌ தலையிற்‌ சுமந்துவந்து, 
காணிக்கையாக மன்னன்முன்‌ வைத்து, *£ ஏழ்பிறப்பிற்‌ 
கும்‌ யாம்‌ உனதடியேம்‌! உனது கொற்றம்‌ வாழ்க ! ” 
என்று போற்றி அவனை வணங்கினர்‌. பிறகு “இறைவ, 
ஓர்‌ ஆச்சரியம்‌ :--இம்மலைமேலுள்ள அந்த வேங்கை 
நிழலில்‌ ஒரு காரிகை நின்றாள்‌ ; அவள்‌ ஒரு முலையிழந்‌ 
தவன்‌. கணவனை யிழந்து துயருற்றவள்‌. அவள்முன்‌ 
அவள்‌ கணவனுடன்‌ தேவர்‌ தோன்றினர்‌. அவனுடன்‌ 
கூடி அப்பத்தினி, வானவர்‌ போற்ற விண்ணுலகடைந்‌ 
குனள்‌. அவள்‌ எந்த நாட்டாள்‌, யார்‌ மகள்‌ என்றறி 
யோம்‌. நினது நாட்டில்‌ அத்தகைய மாதைக்‌ கண்டறி 
யோம்‌. அவள்‌ பல நூறாயிரம்‌ ஆண்டு வாழ்க !”' என்‌ 

றனர்‌. இச்செய்தியை, மதுரைத்‌ தமிழாசிரியர்‌ சாத்த 
னார்‌ கேட்டு வியந்து; உலகம்‌ மகிழக்‌ காக்கும்‌ நெடுவேல 
னான சேரனிடம்‌ கண்ணகிக்‌ குற்றதெல்லாம்‌ சொன்‌ 
னார்‌ 45 தீவினைச்‌ சிலம்பின்‌ காரணமாகக்‌ கோவலன்‌ 
கொலையுண்டது, தன்‌ மற்றொரு சிலம்பைக்‌ காட்டிப்‌ 
பாண்டியன்முன்‌ கண்ணகி வழக்குரைத்தது, தென்ன 
வர்‌ கோமான்‌ பத்தினியின்‌ துயர்‌ பொறாமல்‌ இறந்தது, 
்‌ மன்னன்‌ செல்வுழிச்‌ செல்க யான்‌ ' என்று பாண்டிமா 
தேவி தன்னுயிர்‌ கொண்டு கணவனுயிர்‌ தேடினள்‌ 
போல, பத்தினியடியில்‌ விழுந்து மாய்ந்தது, கண்ணகி, 
வெஞ்சினமேறி, ஒரு கொங்கையைத்‌ திருகி வீசி, மதுரை 
யைத்‌ தனது கற்புக்கனலினால்‌ எரித்தது ஆகிய நிகழ்ச்சி 
கணை விளக்கி, கொடுங்கோலின்‌ தன்மையும்‌ பயனும்‌ 
இதுதான்‌ என்று காட்டி, “ நின்‌ நாட்டிற்கு வந்தாள்‌ 
அப்‌ பத்தினி, நீ புண்ணியஞ்‌ செய்தாய்‌. இனி ஊழி 
யூழி, வழிவழி நின்‌ ஆட்சியும்‌ வீரமும்‌, வெற்றி பெற்‌ 
றோங்கும்‌ ”” என்று தன்னுரையை முடித்தார்‌ மதுரைப்‌ 
புலவர்‌. 

தென்னவர்கோமான்‌ இவ்வாறு இறந்ததைக்‌ 
கேட்ட சேரன்‌ மிகவும்‌ வருந்தி, “ தனது நீதிகோடி 
யது என்று கேட்டதுமே பாண்டியன்‌ உயிர்விட்டான்‌ ; 
தான்‌ செம்மையின்‌ இகந்த: சொல்‌ செவியிற்படா முன்‌ 
பாண்டியன்‌ உயிர்‌, உடலைப்‌ பிரிந்து விண்ணுலகிற்குச்‌ 
சென்றது. பாண்‌ டியன்‌ தன்‌ உயிரைக்கொ டுத்து, வளைந்த 
செங்கோலை நிமிர்த்தினான்‌. அகாவல்தொழில்‌எளிதோ! 
மழை வளம்‌ குன்றினாலும்‌, மன்னுயிர்‌ வருந்தினாலும்‌, 
மிகப்‌ பெரிய அச்சமுண்டாம்‌. “இவன்‌ கொடுங்கோலன்‌” 
என்று உலகம்‌ தூற்றாமல்‌ மன்னன்‌ அஞ்சி நடக்க 
வேண்டும்‌. அவ்வாறு நற்குடிப்‌ பிறந்த காவலர்‌ கவன 
மாக, மன்னுயிரைக்‌ காப்பர்‌; அரசாட்சி எல்லாரும்‌ 
பணிந்து புகழும்‌ தொழில்‌ என்பதில்லை; அதில்‌ துன்‌ 

பமே மிகுதி'' என்று கண்ணகிக்குற்ற துயரத்தைத்‌ 
துணிந்துரைத்த நன்னூற்‌ புலவருக்கு நன்றாகச்‌ சொன்‌ 
னான்‌. பிறகு, தனது பத்தினி வேண்மாளிடம்‌ “கணவ 
னுயிருடன்‌ தன்னுயிரையும்‌ கொண்டு சென்ற கோப்‌ 
பெருந்தேவி, கணவனை யிழந்து, வஞ்சினந்‌ தீர்த்து, 
இங்கே வருந்தி வந்த வீர பத்தினி-இவ்‌ விருவருள்‌, 
என்‌ அரசி வியக்கும்‌ உத்தமி யார்‌ ?”” என்று கேட்டான்‌. 
““கணவனுக்குற்ற துன்பம்‌ பொறாது உயிர்‌ நீத்த 
பாண்டிமாதேவி வானுலகில்‌ பெருந்‌ திருவுறுக ! நமது 
்‌ நாட்டையடைந்த இந்தப்‌ பத்தினிக்‌ கடவுளை நாம்‌ 
கொண்டாட வேண்டும்‌”? என்றாள்‌ அரசி. அதையே 
அரசனும்‌ விரும்பித்‌ தன்‌ அமைச்சரை நோக்கினான்‌ . 


குறிப்புணர்‌ ந்த அமைச்சர்‌ ““பத்தினிச்‌ சிலை நாட்ட 
வேண்டும்‌; அதற்குப்‌ பொதிகையில்‌ கல்லெடுத்துக்‌ 
காவிரியில்‌ நீர்ப்படை செய்யலாம்‌. அல்லது இமயத்‌ 
திம்‌ உல்லெடுத்துக்‌ கங்கையில்‌ நீர்ப்படை செய்யலாம்‌!” 
என்றனர்‌. செங்குட்டுவன்‌ ““நெடுவா ளேந்திய எமது 
வீர மரபிற்குப்‌ பொதியிற்‌ கற்கால்கொண்டு காவிரியில்‌ 
மீர்ப்படை செய்தல்‌ பெருமையன்று. சிறிய மயிர்ச்‌ 
சடையும்‌, அடிக்கடி நீராடுவதால்‌ புலராவுடுக்கையும்‌, 
முப்புரி நூலும்‌, முத்தி வளர்‌ செல்வமும்கொண்ட அந்‌ 
தணருடன்‌ *மலையரசன்‌ மாபெரும்‌ பத்தினிக்‌ கடவுளை 
யமைக்க ஒரு கல்லைத்தர மறுத்தால்‌, அவனையே ஒரு 
கை பார்க்கிறேன்‌. தனது முதுகுடிப்பிறந்த பார்‌ 
வதியை, (தடாதகையை) மதிமுடி சூடிய பரமனுக்‌ 
களித்த அம்மலையரசன்‌ எனது ஏவலைச்‌ செய்யானாகில்‌, 
வா... நாட்டுப்‌ பகைவரைவென்று எனது பெருந்‌ திறனைக்‌ 
காட்டுவேன்‌. இமயமலை நிலவுக்கதிர்‌ அளைந்த நீள்‌ 


இவ்விடத்தில்‌. அடிகள்‌ கொள்ளும்‌ பொருளே பொரும்‌ 
தியதென்று தோன்றுகிறது-திரு,. வி. ௧, 

முடி யுடைத்து; மந்தாரையும்‌, வேங்கையும்‌ அங்கே. 
தொடுத்த மாலைபோல்‌ மேவி விளங்குகின்றன. அவை 
மலையக்‌ காண்பேன்‌. அதாவது, இமயமலையின்‌ மலர்ச்‌ 
சென்னி மலையக்‌ கற்கொணர்வேன்‌. . நல்வேளையில்‌ 
படைகளைப்‌ போர்முனைக்‌ கனுப்பிப்‌ போர்புரிவேன்‌ ; 
பகைவர்‌ நாட்டைக்‌ கைக்கொள்வேன்‌ ; வெற்றி பெற்‌ 
றோங்கிச்‌ சிறப்பேன்‌. என்‌ வீரர்களுக்குச்‌ சலியாமல்‌ 
களச்சோறு கொடுப்பேன்‌. கவிகள்‌, என்வெற்றியைப்‌' 
போற்றி பகைவர்‌ வீழ்ச்சிக்‌ கிரங்கிக்‌ கொற்றவள்ளை 
சூட்டுவர்‌. அத்துடன்‌ பகைவரைவென்ற பனந்தாரும்‌ 
சேர்த்து; என்‌ படைவீரர்‌ பொலியச்‌ சூட்டுவன்‌. 
எனது வான்‌ குறிதப்பாதது. அதற்கு வஞ்சிமாலை 
சூட்டிப்‌ பகைவனை எதிர்த்துப்‌ புறப்படுவேன்‌. எனது 
வன்மையைக்‌ காட்டிக்‌ கல்லைக்‌ கொணர்வேன்‌”” 
என்றான்‌. 


வில்லவன்‌ கோதை என்னும்‌ மந்திரி “மன்ன, 
இவ்வுலகில்‌, நினது கொற்றம்‌ பல்லாண்டு வாழ்க! 
முன்னே கொங்கர்‌ செங்களத்தில்‌ தோற்று, சோழன்‌ 
புலிக்‌ கொடியையும்‌ பாண்டியன்‌ கயற்கொடியையும்‌ 
உனக்குத்‌ தந்து ஓடினர்‌. அந்தச்‌ செய்தி திசை யானை 
களின்‌ காதிற்கும்‌ எட்டும்படி அவ்வளவு உலகப்‌ பிர 
சித்தமானது. கொங்கர்‌, கலிங்கர்‌, கொடிய கருநாடர்‌, 
வங்க நாட்டார்‌, கங்கர்‌ (கோலரில்‌ ஆண்டவர்‌), பல 
சிற்றரசர்‌, வடநாட்டு ஆரியர்‌ ஆகியவர்களுடன்‌ தமிழ்ப்‌ 
படை கலந்தபோது, நீ நின்‌ யானையை விட்டுப்‌ பகை 
வரை வேட்டையாடிய காட்சி இன்னும்‌ என்‌ கண்களி 
னின்றும்‌ அகலாதிருக்கிற து. 


எம்‌ கோமகளும்‌ உனது தாயுமாகிய நற்சோணையை: 
நீ கங்கையில்‌ நீராட்டிய நாளில்‌, ஆயிரம்‌ ஆரிய மன்‌ 
னரை நீ ஓருவனாக நின்று வென்ற காட்சியை எமன்‌ 

கண்‌ விழித்துக்‌ கண்டான்‌. கடல்‌ சூழ்‌ உலகையெல்‌ 
லாம்‌ தமிழ்‌ நாடாக்கவேண்டி இமயமலையிற்‌ கற்கொள்‌ 
அரக்‌ கருதினால்‌ உலகில்‌ அவ்விருப்பத்தை எதிர்ப்பவர்‌ 
யார்‌? எம்‌ மன்னன்‌ இமயமலைக்குச்‌ செல்வது போர்‌ 
விருப்பத்துடனன்று, பத்தினிக்கல்‌ எடுப்பதற்கேயாம்‌. 
ஆதலால்‌ வடதிசை மன்னர்க்கெல்லாம்‌ தென்றமிழ்‌ 
நாட்டு மூவேந்தரது முத்திரையாகிய வில்‌, கயல்‌, புலி 
மூன்றையும்‌ பொறித்த ஓலைகளை வரைந்தனுப்புக ”” 
என்றான்‌. 


அழும்பில்‌ வேள்‌ என்னும்‌ அமைச்சன்‌, ££ பகைவர்‌ 
ஒற்றர்‌ நமது வஞ்சியில்‌. இருப்பதால்‌, அவரே இச்செய்‌ 
தியைத்‌ தம்‌ அரசர்களுக்கு அறிவிப்பர்‌. ஆதலின்‌, நாம்‌ 
இங்கே யானைமேல்‌ பறையறைவித்தாற்போதும்‌ ”” என்‌ 
றன்‌. அதற்கிசைந்த செங்குட்டுவன்‌ பேராற்றங்‌ கரையி 
னின்றும்‌ திரும்பிச்‌ சென்று வஞ்சிமா நகர்‌ புகுந்தான்‌. 


52. புறப்பாடு 


வஞ்சி நகரில்‌ யானைமேல்‌ முரசொலித்தது :-- 


வாழ்க எங்கோ, மன்னவர்‌ பெருந்தகை ! 
ஊழிதொ றூழி யுலகங்‌ கரக்கென 
விற்றலைக்‌ கொண்ட வியன்பேர்‌ இமயத்தொர்‌ 
கற்கொண்டு பெயருமெங்‌ காவலன்‌ ; ஆகலின்‌, 
வடதிசை மருங்கின்‌ மன்ன ரெல்லாம்‌, 
இடுதிறை கொடுவட்‌ தெதிரீ ராயின்‌ 
கடற்கடம்‌ பெறிந்த கடும்போர்‌ வார்த்தையும்‌, 
£ விடர்ச்சிலை பொறித்த வியன்பெரு வார்த்தையும்‌, 
கேட்டு வாழுமின்‌ / கேளி ராயின்‌ 
2 தோட்டுணை துறக்கும்‌ துறவொடு வாழுமின்‌ ! 
தாழ்கழல்‌ மன்னன்‌ தன்திரு மேனி 
வாழ்க சேனா முகம்‌ / 


இவ்வாறு பறையறைவித்து, மன்னன்‌ அரியணை 
யேறினான்‌. தானைத்‌ தலைவருடன்‌ ஆசான்‌, சோதிடன்‌, 
அருந்திறலமைச்சர்‌ அனைவருங்கூடி £* மன்னர்‌ மன்‌ 
னன்‌ வாழ்க!” என்று ஏத்தினர்‌ ; படை செல்லவேண்‌ 
டும்‌ திசை இன்னதென்று கட்டளையிட்டருளும்படி 
வேண்டி நின்றனர்‌. 


ஓங்கியுயர்‌ந்த வெண்குடை உரவோனாகிய செங்‌ 
குட்டுவன்‌, தனது வீரப்படைத்‌ தலைவரை நோக்கி, 
இவ்வாறுரைத்தான்‌ :- இமயத்தினின்றும்‌ நீராட வந்த 
முனிவர்‌, கனகன்‌, விசயன்‌ என்னும்‌ இரண்டு ஆரிய 
மன்னர்‌, நமது தமிழரசரை இழிவாகக்‌ கூறினதாகச்‌ 
சொன்னார்கள்‌. தமிழரசர்‌ ஆற்றலை அவர்கள்‌ அறியார்‌ 
போலும்‌! அந்தப்‌ பலமில்லாத வாழ்க்கையுடைய மன்‌ 


1 மலைப்பிளவில்‌ எழுதிய. 2 தோள்துணை = பெண்‌, 

னர்‌ சொன்னது நம்மிடத்தே தங்கி இருந்தால்‌, அதூ 
நம்மைப்‌ போன்ற: அரசரான சோழ பாண்டியருக்கு 
இகழ்ச்சியைத்‌ தரும்‌. எந்தத்‌ தமிழ்வேந்தருக்கு இகழ்ச்சி 
வந்தாலும்‌, அது தமிழ்‌ நாடு முழுதிற்கும்‌ வந்த இகழ்ச்சி 
யேயாம்‌. ஆதலால்‌, பத்தினிக்கல்லை அந்த வடநாட்டு 
மன்னர்‌ தலையில்‌ வைத்துக்கொண்டு வரும்படி செய்யா 
விட்டால்‌, ₹: நான்‌ பகையரசைப்‌ போரில்‌ ஓடுக்கா து; 
குடிகளை நடுக்கும்‌ கொடுங்கோல்‌ மன்னனேயாவேன்‌ !”” 


** இமையத்‌ தாபதர்‌ எமக்சங்‌ குணர்த்திய 
அமையா வாழ்க்கை அரசர்‌ வாய்மொழி 
நம்பால்‌ ஓழுகுவ தாயின்‌ ஆங்கஃ(து) 
எம்போல்‌ வேந்தர்க்‌ இகழ்ச்சியும்‌ தரூஉம்‌ 
வடதிசை மருங்கின்‌ மன்னர்‌ முடித்தலைக்‌ 
கடவு ளெழுதவோர்‌ கற்கொண் டல்லது 
வறிது மீளூமெ.ர்‌ வாய்வா ளாகிற்‌ 
செறிகழல்‌ புனைந்த, செருவெங்‌ கோலத்துப்‌ 
பகையரசு நடுக்காது, பயங்கெழு வைப்பிற்‌ 
குடிநடுக்‌ குறாஉங்‌ கோலே னாக !? 


இச்சபதம்‌ கேட்ட ஆசான்‌, *: இமயவரம்ப, சீரிய 
மணி முடியில்‌ ஆத்தி மாலை சூடிய சோழனையும்‌, வேப்ப 
மாலை சூடிய பாண்டியனையுமே ஆரிய மன்னர்‌ அவ்வாறு 
சொன்னதாகத்‌ தெரிகிறது. அஞ்சினார்க்கு அபயமளிக்‌ 
கும்‌ அடுபோ ரண்ணால்‌, நீ வஞ்சினங்‌ கொண்டு 
பொருதால்‌, நின்னை எதிர்க்கும்‌ மன்னரும்‌ உளரோ ? 
ஆதலின்‌ நின்சினம்‌ தணிக ”” என்று அமைதி கூறினான்‌. 


அச்சமயம்‌ சோதிடன்‌ எழுந்தான்‌ ; அவன்‌ பன்னிரு 
ராசிகளிலும்‌ (மேஷம்‌, ரிஷபம்‌, மிதுனம்‌, கடகம்‌, சிங்கம்‌, 
கன்னி, துலாம்‌, விருச்சிகம்‌, தனுசு, மகரம்‌, கும்பம்‌, 
மீனம்‌) நவக்கிரகங்களின்‌ (சூரியன்‌, சந்திரன்‌, செவ்வாய்‌, 
புதன்‌, குரு, சுக்கிரன்‌, சனி, இராகு, கேது) நிலையும்‌, 

ஐங்கேள்வியும்‌- (திதி, வாரம்‌, நட்சத்திரம்‌, யோகம்‌, 
கரணம்‌ ஆகிய பஞ்சாங்கம்‌) நன்றாயறிந்தவன்‌. அவன்‌ 
மன்னனை நோக்கி * வெந்திறல்‌ வேந்தே! வாழ்கநின்‌ 
கொற்றம்‌! இருநில. மருங்கின்‌ மன்னர்‌ எல்லாரும்‌ 
நினது திருமலர்ச்சேவடி பணியும்‌ நல்ல முகூர்த்தம்‌ 
இதோ வந்துள்ளது; நீ முன்னிய வடதிசையில்‌ இப்‌ 
போதே புறப்படுக !'” என்றான்‌. 


உடனே மீளா வெற்றிவேந்தனாகிய செங்குட்டுவன்‌, 
**என்‌ வாளும்‌ குடையும்‌ வடதிசை பெயர்க !”” என்று 
ஆணையிட்டான்‌. பாரைச்‌ சுமக்கும்‌ பாம்பும்‌ நடுங்க, 
வீரர்‌ ஆர்த்தனர்‌ ; முரசெழுந்‌ தொலித்தது ! ஐம்பெருங்‌ 
குழுவினர்‌, எண்‌ பேர்‌ ஆயத்தார்‌, அரசனுக்குகந்த 
கரும வினைஞர்‌, கணக்கியல்‌ வினைஞர்‌, தரும வினைஞர்‌, 
தந்திர வினைஞர்‌ முதலிய பரிவாரர்களெல்லாம்‌ £ மண்‌ 
திணி ஞாலம்‌ ஆள்வோன்‌ வாழ்க !”' என்று வாழ்த்‌ 
தெடுத்தனர்‌. பகைவருக்கு நரக வேதனை செய்யும்‌ 
வெய்யபடை, இருளையோட்டும்‌ மணிக்கொடிகள்‌ 
நெருங்க எழுந்தன ; சோற்றுருண்டைகளை உண்ணும்‌ 
பட்டவர்த்தன யானை மேல்‌, மாலையால்‌ அலங்கரித்த 
வீரவாளையும்‌, வெண்கொற்றக்‌ குடையையும்‌ ஏற்றிப்‌ 
புறநிலைக்கோட்டத்திற்‌ போகவிட்டு, பிறகு, வஞ்சிமாலை 
யுடன்‌ பனம்‌ பூமாலையும்‌ அணியும்‌ சேரனுடைய அரச 
வையில்‌ முறையே சென்றனர்‌. சேரன்‌, போர்வேட்கை 
கொண்டு ஆர்ப்பரிக்கும்‌ பெரும்படைத்‌ தலைவருக்குச்‌ 
சிறப்பாக விருந்திட்டான்‌. பிறகு தனது வஞ்சி 
நகரில்‌ பூத்த வஞ்சிமலரை (பகைவர்‌ மேற்செல்லு 
வதற்கு அடையாளமாக) மணி முடியில்‌ அணிந்தான்‌. 
திறை கொண்டுவரும்‌ சிற்றரசரை அழைக்கும்‌ காலை 
முரசம்‌ வாயிலில்‌ ஓலித்தது. பிறரை வணங்காச்‌ சென்னி 
யுடைய சேரன்‌, பிறை சூடிய உலக குருவான, பரம 

சிவனை வணங்கி, அவன்‌ திருவடி மலரை வஞ்சி கூடிய 
தனது மணிமுடியில்‌ அணிந்தான்‌? பிறகு கோயிலை 
வலங்கொண்டு, வேதியர்‌ வேட்ட நறும்புகை தனது: 
மாலையிற்படிய ஓமத்தீயை வணங்கிக்‌ கடக்களி யானைப்‌! 
பிடர்த்தலை ஏறினான்‌. திருவனந்தபுரத்தில்‌ அறிதுயி 
லமர்ந்த பெருமாள்‌ பிரசாதம்‌ கொண்டு * குடக்கோக்‌. 
குட்டுவன்‌ கொற்றம்‌ கொள்க!” என்று சிலர்‌ ஏத்தி 
நின்றனர்‌. தன்‌ மணிமுடியில்‌ கங்காதரன்‌ சேவடி 
மலரை வைத்திருப்பதனால்‌, விஷ்ணுப்‌ பிரசாதத்தை. 
வாங்கி, அரசன்‌ அணிமணிப்‌ புயத்தில்‌ தாங்கினான்‌. 
நாடக மடந்தையர்‌ ஆடரங்கெங்கும்‌ குவித்த கையுடன்‌ 
பொலிந்து நின்று “கொற்ற வேந்தே, நினது பட்டத்‌ 
காளையின்‌ முகத்தில்‌ வாகையும்‌, தும்பையும்‌, பணை மலர்‌ 
மாலையும்‌ ஓங்குக! வெண்கொற்றக்‌ குடையின்‌ கீழ்‌, நீ 
கண்கவரப்‌ பவனிவருங்‌ காட்சி எமது வெள்வளைகளைக்‌ 
கவர்வதாகுக !?”? என்றனர்‌. 


மாகதப்புலவரும்‌, வைதாளிகரும்‌, தேர்ப்பாகரும்‌ 
“அரசனுக்குக்‌ களவெற்றி யுண்டாகுக £ வென்று வாழ்த்‌ 
தினர்‌. யானை வீரரும்‌, குதிரைத்‌ தலைவரும்‌, குறிதவரு 
வாளுடை மறவரும்‌, சேரன்‌ வாள்வெற்றியைப்‌ புகழ்ந்‌ 
தேத்தினர்‌. தானவருடன்‌ போர்‌ செய்யத்‌ தன்‌ பதி 
நீங்கிச்‌ செல்லும்‌ இந்திரன்‌ போல, வஞ்சி நகரினின் று 
சேரன்‌ புறப்பட்டான்‌. 


53. நீலகிரியில்‌ 


படைத்‌ தலைவருடன்‌ கொடிப்படை முன்னே நடந்தது. 

அலைத்தலையில்‌ வெள்ளி நுரை யேந்திய கடலோர 
மாக நடந்து, அனைவரும்‌ நிலம்‌ அதிர, மலை முதுகு. 
நெளிய ஒருங்கே சென்று, நீலகிரிச்‌ சாரலைச்‌ சேர்ந்‌ 
தனர்‌. அங்கே யானை-தேர்‌-குதிரைப்‌ படைகளும்‌, வீர 
மறவரும்‌ அயராக்‌ காவல்‌ நிற்க, மன்னன்‌ யானையை 
விட்டு இறங்கி நிலத்தில்‌ அடிவைத்து, அருந்திறல்‌ 
கொண்ட மெய்க்காப்பாளர்‌ அடியீடேத்தத்‌ தனது 
கூடாரத்தில்‌ அமைந்த பெரிய அமளியில்‌ ஏறினான்‌. 
சேனையின்‌ முழக்கம்‌ எழுந்தது. அது கேட்டு, அப்‌ 
போது வானிற்‌ சென்ற முனிவர்‌ சிலர்‌ கீழே இறங்கி 
வந்து மின்னொளி மேனியுடன்‌ சேரமான்‌ முன்னிலையில்‌ 
தோன்றினர்‌. மன்னவன்‌ எழுந்து அவர்களை வணங்கி 
நின்றான்‌. “சிவபெருமான்‌ அருளால்‌, வஞ்சியில்‌ 
தோன்றிய சேரர்‌ மன்னவ, நாங்கள்‌ பொதியமலைக்குச்‌ 
செல்லுகிறோம்‌. இமயமலை செல்லல்‌ உன்‌ விருப்பம்‌ ; 
அங்கே அருமறை அந்தணர்‌ இருக்கின்‌ றனர்‌. அவர்‌ 
களைக்‌ காப்பது உனது கடமையாம்‌. நீ நீடு வாழ்க?” 
என்று அம்முனிவர்‌ ஆசிகூறிச்‌ சென்றனர்‌. பிறகு. 
கொங்கணக்‌ கூத்தரும்‌, கொடுங்‌ கருநாடரும்‌, தமது 
கூட்டத்திற்‌ கிசையும்‌ அணியினராய்‌, கரிய சுருட்குஞ்சி 
யில்‌ தழைத்த மாலையணிந்து, கருங்கயல்‌-நெடுங்கண்‌- 
வளரிள வனமுலை-மாதருடன்‌, “குயில்‌ கூவ, வண்டு 
யாழ்‌ முழங்க, அரும்பவிழ, வேனில்‌ வந்தது. காதலர்‌ 
வாராரோ?”” என்று வேனிற்பாட்டைப்‌ பாடி வந்‌ 
தனர்‌. “வேகமாக இடியிடித்துறுமிக்‌ கார்‌ 
காலம்‌ வந்தது காணாய்‌! வெளியே செய்யவேண்டிய 
காரியத்தை முடித்துக்‌ காதலர்‌ தேரும்‌ வந்தது! கோல்‌ 

வளை மாதே, கோலங்‌ கொள்ளாய்‌”” என்று கார்காலக்‌ 
குரவை பாடிக்‌ கயல்விழி மாதருடன்‌ குடகர்‌ தோன்றி 
னர்‌. “மறவாள்‌ வேந்தன்‌, வாள்வினை முடித்து நீடூழி 
வாழ்க !'? என்று தமது கூட்டத்துடன்‌, பணிவுள்ள 
கோலம்‌ பூண்டு ஏத்தாளர்‌ தோன்றினர்‌. இவர்களெல்‌ 
லாம்‌ ஆடலாசிரியன்‌ காட்டிய முறைமைப்படி மன்னனை 
ஏத்தினர்‌. சேரன்‌ மனமகிழ்ந்து அவர்கள்‌ முன்னே 
கண்டறியாத அளவு ஆபரணங்களை நல்கி யமர்ந்தான்‌. 
அப்போது வாயிற்காப்போன்‌ வந்து, “நீண்‌ 
டுயர்ந்த வெற்றிக்கொடி தாங்கிய செங்கோல்‌ வேந்தே, 
வாயிலில்‌ தூதர்‌ தலைவன்‌, சஞ்சயன்‌ வந்திருக்கிறான்‌. 
அவனுடன்‌ 52 நாடக மகளிர்‌, கூடி இசைக்கும்‌ 208 குயி 
லுவர்‌, 96 வகை பாசண்டத்துறை (புறச்சமயக்‌ 
கொள்கையும்‌ வல்லார்‌, 100 பேர்‌ நகை வேழம்பர்‌, 
1000 கஞ்சுகிகள்‌ வந்திருக்கின்‌ றனர்‌ ; 100 கொடிஞ்சி 
நெடுந்தேர்‌, 500 கடுங்களி யானைகள்‌, பிடர்மயிர்‌ 
நிறைந்த 10,000 குதிரைகள்‌, இன்ன சரக்கென்று எழு 
திய அரிய வளநாட்டு வளங்கள்‌ ஏற்றிய 2,00,000 ௪க 
டம்‌ ஆகிய இவை வந்துள்ளன” என்றறிவித்தான்‌. 
“நாடக மகளிரும்‌, பிரதானரும்‌, குயிலுவக்‌ .கருவியாள 
ரும்‌, சஞ்சயனுடன்‌ இங்கு வருக!” என்று சேரன்‌ 
பணித்தான்‌. வேந்தன்‌ திருச்சபையில்‌ சஞ்சயன்‌ 
யுகுந்து, தாழ்ந்து வணங்கிப்‌ பலவாறு மன்னனைப்‌ 
போற்றினான்‌. பிறகு அரசன்‌ ஆணையால்‌ புகுந்த 102 
பேருடன்‌ பக்க வாத்தியம்‌ வாசிப்பவரையும்‌ வகை 
பெறக்‌ காட்டினான்‌. முடிவில்‌ “கோற்றொழில்‌ வேந்தே, 
. கன்னர்‌ நூறு பேரும்‌ உன்னுடன்‌ வேற்றுமையின்றி 
மனங்கலந்த நண்பராவர்‌ “கடவுளெழுத ஒரு கல்லுக்‌ 
காகச்‌ சேரன்‌ வடதிசை செல்கிறான்‌. ஆயின்‌ நாங்களே 
இமயத்தில்‌ கல்லெடுத்துக்‌ கங்கையில்‌ நீர்ப்படை 
செய்துகொண்டு வந்து தரவல்லோம்‌' என்றனர்‌. 

அவர்‌ விருப்பத்தை ஏற்க வேண்டும்‌. வீங்கு நீர்‌ 
ஞாலம்‌ புரக்கும்‌ மன்னவ நீ வாழ்க!” என்றான்‌ சஞ்ச 
யன்‌. பகைவர்‌ உயிரை யுண்ணும்‌ சேனைக்கடலுடைய 
அடல்வேல்‌ மன்னன்‌, “பாலகுமரன்‌ மக்களான 
நாவடக்கமற்ற கனகனும்‌ விசயனும்‌, புதிய அரசர்‌ சில 
ருடன்‌ கூடித்‌ தமிழ்‌ வேந்தரை இகழ்ந்தனர்‌. அவர்‌ 
உயிருக்குக்‌ கூற்றம்‌ போலச்‌ சிற்றங்கொண்டு இக்‌ 
கொடிய சேனை செல்லுகிறது. கன்னர்‌ நூரற்றுவ 
ருக்குச்‌ சாற்றி, கங்கையைத்‌ தாண்டத்‌ தோணிகளைத்‌ 
தயார்‌ செய்விக்க” என்று பணித்தான்‌. சஞ்சயன்‌ 
பணியேந்திச்‌ சென்றான்‌. 


அச்சமயம்‌, வார்த்தை தப்பாத நாவினரான 
ஆயிரந்‌ தூதர்‌, சந்தனக்‌ குப்பையும்‌, கடல்‌ முத்தும்‌ 
ஆகிய தென்னவன்‌ இட்ட திறையுடன்‌ வந்தனர்‌. அர 
சன்‌ தென்னவனுக்குத்‌ தனது , மகிழ்வைத்‌ தெரிவித்‌ 
தான்‌ ; அவன்கண்‌ உள்ள கடிதம்‌ எழுதுவோர்‌, அதை 
யெழுதித்‌ தூதர்‌ மூலம்‌ பாண்டியனுக்‌ கனுப்பினர்‌. 
பிறகு நாடாள்‌ செல்வர்கள்‌ “வெற்றி யுண்டாகுக? 
என்று வாழ்த்த, படை வீட்டினின்றும்‌ சேரமான்‌ 
புறப்பட்டான்‌. 

வழி நெடுக மன்னர்‌ நல்வரவேற்பைப்‌ பெற்றுச்‌ 

சேரமான்‌ கங்கைக்கரையை அடைந்தான்‌ ; அங்கே 
முன்‌ சொன்ன கன்னர்‌ ஏராளமான தோணிகளைக்‌ 
கொண்டு வந்திருந்தனர்‌; அவற்றிலேறி ஆற்றைக்‌ 
கடந்து வடக்கே சென்றான்‌. கன்னர்‌ தமிழ்‌ மன்னனை 
எதிர்கொண்டுபசரித்தனர்‌. பிறகு சேரமான்‌ வடபூமி 
யில்‌, பகைவர்‌ நாட்டில்‌, வெல்லரும்‌ படையுடன்‌ பாசறை 
யிருந்தான்‌. ஆங்கே, “* தென்னாட்டவராகிய இத்தமிழர்‌ 
ஆற்றலை யாம்‌ காண்போம்‌ ”” என்று வீரியம்‌ பேசி, 
உத்தரன்‌, விசித்திரன்‌, உருத்திரன்‌, பைரவன்‌, சித்தி 
ரன்‌, சிங்கன்‌, தனுத்திரன்‌, சிவேதன்‌ முதலிய மன்னர்‌ 
கூடிக்‌ கேண்மையிற்‌ கலந்து, கனகவிசயர்‌ சேனைக்‌ கட 
லுடன்‌ மனமொத்துச்‌ சேரமானை எதிர்த்து வந்தனர்‌. 
எழுந்தான்‌ செங்குட்டுவன்‌ ! பசி கொண்டு இரைதேட 
விரும்பி எழுந்த சிங்கம்‌, யானைக்‌ கூட்டத்தைக்‌ கண்டு 
மனமகிழ்ந்து பாய்வது போலத்‌ தன்னை எதிர்த்த பகை 
வர்மேற்‌ பாய்ந்து கை கலந்தான்‌. 


கதிரை விழுங்கிக்‌ கொடிகள்‌ பந்தலிட்டுப்‌ பறந்தன. 
கொடும்பறைகள்‌ கொட்டின ; நீண்ட கொம்பும்‌ வெண்‌ 
சங்கும்‌ ஊதின. இடிக்குரல்‌ முரசம்‌ அதிர்ந்தது. 
கஞ்சத்தாளம்‌ * இழும்‌' என ஆர்த்தது. உயிர்ப்பலி 
யுண்ணும்‌ மயிர்க்கண்‌ முரசம்‌, திசையதிர இடிக்குர 
லாாததது. 

சிலைத்தோள்‌ ஆடவர்‌, செருவேல்‌ தடக்கையர்‌, 
கறைத்தோல்‌ (கருங்கடகு) மறவர்‌, கருந்தேர்‌ ஊருநர்‌, 
வெண்கோட்டு யானையர்‌, வேகக்‌ குதிரையர்‌-அைவரும்‌ 
நெருங்கிப்‌ பொருதனர்‌. அப்போர்‌ எழுப்பிய தூசி, 

மண்ணுலகின்‌ கண்ணைக்‌ கெடுத்தது. அத்தூசி' 
நிறைந்ததால்‌, களங்கொள்‌ யானையின்‌ கவிழ்மணி' 
நாவும்‌, யானை முகத்திற்‌ கட்டிய கொடிச்சங்கின்‌ இசை 
நாவும்‌ ஓசை பிறக்க வழியில்லாவாயின. முதலில்‌ 
கொடிப்படைகள்‌ கலந்து சண்டையிட்டன. சிலைத்‌ 
தோள்‌ மறவருடைய தலைகளும்‌ தோள்களும்‌ வெட்‌ 
டுண்டு வேறாயின. உடல்கள்‌ மலைபோன்று குவிந்து 
கிடந்தன. அக்‌ குவியலிலுள்ள வெட்டுண்ட பிணத்‌ 
தில்‌ இடறிய கவந்தமானது, குழிக்கண்‌ பேய்மகளுடைய 
தாளத்துக்கு ஓத்து ஆடியது. பிணஞ்சுமந்து ஒழுகிய 
நிணம்படு குருதியில்‌, கூளிக்‌ கணங்கள்‌ தலைவிரித்‌. 
தாடின. தமிழ்‌ வீரர்‌, பகைவர்‌ படைகளைக்‌ கொன்று: 
குவித்தனர்‌. நீண்ட தேர்கள்‌ கொடுஞ்சியுடன்‌ சாய்ந்‌. 
தன. யானைப்பிடர்களும்‌, குதிரை முதுகும்‌ நெரிந்து 
முறிந்தன. 

ஒரு பகல்‌ எல்லையில்‌, உயிர்த்தொகை யனைத்தையும்‌ 
கூற்று உண்ணுமென்பதை ஆரியவரசர்‌ அமர்க்களத்‌ 
தறிந்தனர்‌. பனைமலரும்‌ தும்பையும்‌ சென்னியிற்‌ 
பூண்ட சேரமான்‌ தன்‌ எதிரிகளை அப்படிக்‌ கொன்று 
குவித்தான்‌. மீதியிருந்தவர்‌, செங்குட்டுவன்‌ சினவலைப்‌ 
பட்ட கனக விசயரும்‌, ஐம்பத்திரண்டு கடுந்தேராள 
ருமே யாவர்‌. அவர்கள்‌ * இத்தமிழ்‌ மறவர்‌ நம்மைக்‌ 
கொன்றே தீர்ப்பர்‌ ' என்றறிந்தனர்‌. போரில்‌ தோற்ற 
னர்‌. அதனால்‌ சடையும்‌, காவியுடையும்‌, சாம்பற்‌. 
பூச்சும்‌ புனைந்து, சைவத்‌ துறவிகளாகச்‌ சிலர்‌ ஓடி 
யொளிந்தனர்‌. சிலர்‌ மயிற்பீலியேந்திச்‌ சமணத்‌ துறவி: 
களாகத்‌ தப்பியோடினர்‌. சிலர்‌ பாடும்‌ பாணராகவும்‌,. 
இசைக்‌ கருவிகளைத்‌ தோளிற்‌ சுமந்தவராகி ஆடும்‌ கூத்த. 
ராகவும்‌, தாம்‌ தாம்‌ தேர்ச்சிபெற்ற வித்தைக்கேற்ற. 
வேடம்‌ பூண்டு, விரும்பின இடங்களுக்குச்‌ சென்‌ 
றனர்‌. போர்க்களம்‌ பிணக்காடானது. வென்ற, 


976 சிலம்புச்‌ செல்வம்‌ 


தமிழர்‌ போரைத்‌ தணித்தனர்‌. யானையை எருதாகவும்‌, 
வாளைக்‌ கோலாகவுங்கொண்டு, வாளேருழவனாகிய 
செங்குட்டுவன்‌ அதரிதிரித்தான்‌ (மனிதராகிய நெற்‌ 
போரைக்‌ கடாவிட்டான்‌). வீரர்‌ மறக்களம்‌ வாழ்த்தி, 
நெடுங்கை அசைய உயர்த்தி, முடியுடைக்‌ கருந்தலை 
முன்னே ஏந்தி, திருமால்‌ புரிந்த தேவாசுர யுத்தம்‌, 
இலங்கைப்போர்‌, பாரதப்போர்‌ இம்மூ்றையும்‌ பாடி 
முன்‌ தேர்க்‌ குரவையில்‌ முதல்வனாகிய அரசனை வாழ்த்‌ 
தினர்‌ ; பிறகு பேய்க்‌ குரவையாடப்பட்டது. அவ்வாறு 
பேய்க்குரவை ஆடப்பட்ட போர்க்களத்தில்‌ அட்ட 
ஊன்‌ சோற்றையுண்ட பேய்கள்‌, “ செங்கோற்‌ கொற் 
மத்து அறக்களஞ்‌ செய்தோன்‌ ஊழி வாழ்க?” என்று 
வாழ்த்த, செங்குட்டுவன்‌ மறக்களம்‌ முடித்தான்‌. தேவா 
சுர யுத்தம்‌ 18 ஆண்டிலும்‌, இராம இராவண யுத்தம்‌ 
18 மாதத்திலும்‌, பாரத யுத்தம்‌ 18 நாட்களிலும்‌ முடிந்‌ 
தன. செங்குட்டுவன்‌ கனக விசயருடன்‌ செய்த போர்‌ 
18 நாழிகையில்‌ முடிந்தது. 


இவ்வாறு போர்க்களம்‌ வென்ற செங்குட்டுவன்‌ 
வடதிசை சென்று இமயத்தையடைந்து, கல்‌ பார்க்கத்‌ 
தூதரை விடுத்தான்‌. அவர்களிடம்‌ முன்னே முனிவர்‌ 
வேண்டியபடி அந்தணரைப்‌ போற்றிக்‌ காக்கச்‌ சொன்‌ 
னான்‌. நல்ல கல்லிருக்குமிடமறிந்ததும்‌, தனது வெற்‌ 
றிப்‌ படையை ஏவிக்‌ கல்லைப்‌ பெயர்த்தெடுத்‌ துக்கொண்‌ 
டான்‌. அச்சமயம்‌ முன்னே போரில்‌ தோற்றுத்‌ துறவி 
வேடத்தில்‌ மறைந்து தப்பிய கனகவிசயர்‌ பிடிபட்டனர்‌. 
அவர்‌ பொறுப்பில்‌ பத்தினிக்‌ கல்லை வைத்துக்‌ 
கொணர்ந்தான்‌ சேரன்‌. ஒரு பகலில்‌ கூற்றிற்கு ஏராள 
மான உயிர்த்தொகை யுண்ணக்கொடுத்து, ஆரிய மன்‌ 
னர்க்குத்‌ தமிழர்‌ வீரத்திறனை யுணர்த்திய செங்குட்டு 
வன்‌, தனது சினவெம்படையுடன்‌ கங்கைக்‌ கரைக்கு 
வந்தான்‌ ; அங்கே வேதவிதிப்படி பத்தினிக்‌ கல்லை 
நீர்ப்படை செய்தான்‌. 

செங்குட்டுவன்‌ கங்கையின்‌ தென்கரை வெளியில்‌: 

பாசறையமைத்துத்‌ தங்கினான்‌. இச்சமயம்‌ ஆரிய 
மன்னர்‌ அவனுக்கு வேண்டிய ஏற்பாடுகளை வணக்கத்‌, 
துடன்‌ செய்தனர்‌. பேரிசை மன்னர்க்கு ஏற்ற அரண்‌ 
மனை, மண்டபங்கள்‌, பொன்னொளிர்‌ அரங்கம்‌, பூப்பந்‌ 
தல்‌, அந்தப்புரம்‌ விரிந்த பூஞ்சோலை, திருமலர்ப்‌: 
பொய்கை, ஆடல்‌ பாடலரங்கம்‌ ஆகியவைகளும்‌ பிறவும்‌ 
அவர்‌ அழகுற அமைத்திருந்தனர்‌. முன்‌ இரக்கமற்ற: 
போர்‌ புரிந்து பகைவரைக்‌ காய்ந்த சேரன்‌, இப்போது: 
போரில்‌ பட்ட வீர மைந்தருக்கும்‌, பொருது வென்ற. 
வீரருக்கும்‌, தாராளமான கருணை காட்டி, வாகை 
கொடுத்தான்‌. வீரப்போரில்‌ வீழ்ந்தோர்‌, வெஞ்சமரு 
ழக்கித்‌ தலையும்‌ தோளும்‌ சிதைந்த மதிப்பிற்குரிய வீரர்‌, 
போர்க்களத்தில்‌ வாள்வினை முடித்துத்‌ தம்முடன்‌ 
நின்று போர்‌ புரிந்தாரோடு வீரமாகப்‌ பொருது உயிர்‌ 
கொடுத்தவர்‌, கண்குழித்த பேய்‌ மகள்‌ குரவையில்‌ 
தொடுத்து வழியிலுள்ளாரை ஏத்த வாளொடு மடிந்த. 
வர்‌, உறவான வீரருடன்‌ மடிந்தோர்‌ ஆகியோர்‌ மைந்‌ 
தர்களுக்கும்‌ வாகைமாலை கொடுத்தான்‌. போரில்‌ மாற்‌ 
ரை மடித்து, அவர்‌ புறத்தைக்‌ கைப்பற்றி மீண்ட 
வாகைவீரர்‌, தேரோர்‌ கொடிஞ்சியுடன்‌ வீழத்‌ தாம்‌ சலி' 
யாது பொருது புண்ணுறு குருதியாற்‌ பொலிந்த வீரர்‌, 
கூற்றும்‌ இரங்கும்படி, பகைவர்‌ தலைகளை அரிந்து களம்‌ 
கொண்டார்‌, கவசம்‌ இரத்தந்தோயப்‌ புண்ணுண்டும்‌. 
பகைவர்‌ புறங்காட்டி யோட வெற்றியுடன்‌ வந்த போர்‌ 
வாள்‌ மறவர்‌--இவர்களை யெல்லாம்‌ அன்புடன்‌ * வருக” 
என்றழைத்து வெற்றி மாலை யளித்தான்‌ ! புலவர்‌ கொற்‌: 
றத்தைப்‌ பாட, வெற்றித்‌ திருமார்புடன்‌ சேரன்‌ அரசு 
வீற்றிருந்தான்‌. 

அச்சமயம்‌ மாடல மறையோன்‌ அரசன்‌ முன்னிலை 
யில்‌ தோன்றி, “ எங்கோ வாழ்க! மாதவி மடந்தையின்‌ 
கானல்வரி, கனக விசயரின்‌ செருக்குற்ற முடித்தலையை 
தெரித்தது ; முதுநீர்‌ ஞாலம்‌ அடிப்படுத்து ஆண்ட 
அரசே நீ வாழ்க?” என்றான்‌. சேரன்‌ வியந்தான்‌ : 
“ நான்மறையாள, யாது கூறினை ? பகையரசர்‌ அறி 
பாத, நகைக்கிடமான ஒன்றைச்‌ சொன்னாய்‌. உன்‌ 
உரையின்‌ பொருளென்ன ?”” என்று வினாவினான்‌. 


மாடலன்‌ முன்‌ நிகழ்ந்ததெல்லாம்‌. தொடர்பாகச்‌ 
சொன்னான்‌ : கடல்‌ விளையாட்டிற்கு மாதவி கோவலர்‌ 
சென்றது ; அங்கே கானல்வரி பாடியது, ஊழ்வினை 
யால்‌ இருவர்‌ மனமும்‌ வேறுபட்டது, கோவலன்‌ 
பிரிந்து பத்தினியிடம்‌ சென்றது, கண்ணகி-கோவலர்‌ 
சிலம்பு விற்றுப்‌ பொருள்‌ தேட மதுரைக்கு வந்தது, 
அங்கே கோவலன்‌ தொலையுண்டது, பாண்டியன்‌ இறந்‌ 
து, மதுரை தீயுண்டது, கண்ணகி சேர நாட்டிற்கு 
வந்தது, பத்தினிக்‌ கல்லுக்காகச்‌ சேரன்‌ வடநாடுற்றது, 
ஆங்கே கனக விசயரை வென்றது, அவர்‌ பொறுப்பில்‌ 
கல்‌ வந்து சேர்ந்தது--ஆகிய நிகழ்ச்சிகளை யெல்லாம்‌ 
மாடலன்‌ தொடர்பாகச்‌ சொன்னான்‌. பிறகு “யான்‌ 
பொதிமின்‌ மலையை வலம்‌ வந்து, குமரிக்கடலாடி, 
மதுரை சென்றேன்‌. கண்ணகி பாண்டியனைச்‌ சிலம்பி 
னால்‌ வென்றதை யறிந்தேன்‌. மதுரை எரியுண்டது. 
கண்ணகிக்கு அடைக்கலங்‌ கொடுத்த மாதரி அந்த 
எரியிற்‌ புகுந்திறந்தாள்‌ ; கவுந்தியடிகள்‌ உண்ணா 
நோன்புடன்‌ விண்ணுலகெய்தினள்‌. இன்னும்‌ மதுரை 
யில்‌ நிகழ்ந்தவெல்லாம்‌ அறிந்து புகார்‌ நகரடைந்தேன்‌. 
அங்கே, மைந்தனுக்கும்‌ மடந்தைக்கும்‌, மன்னனுக்கும்‌ 
உறறதைக்‌ கேட்டுக்‌ கோவலன்‌ தந்தை கொடுந்துய 
ரெய்தி, தனது பெருஞ்‌ செல்வத்தைத்‌ தானஞ்செய்து, 
பிறந்த யாக்கை பிறப்பற முயன்று, துறந்தோருடைய 

முன்னிலையில்‌ துறவுபூண்டான்‌. கோவலன்‌ . தாயார்‌ 
புத்திரசோகத்தால்‌ இறந்தார்‌. கண்ணகி தந்தை; 
தனது பொருளை யெல்லாம்‌ ஆசிவகருக்குத்‌ தந்து, 
தானும்‌ சமணத்‌ துறவியானான்‌. அவ்ன்‌ மனைவி உயிர்‌ 
நீத்தாள்‌. இதையெல்லாம்‌ கேட்ட மாதவி, “£ இனி 
நான்‌. இத்தீய விலைவாழ்வை நீத்து நல்வாழ்விற்‌ புகு 
வேன்‌ ; கணிகை வாழ்வு பெருந்துன்பந்‌ தருவது 
மணிமேகலை கணிகைக்‌ கோலம்‌ காணாதொழிக ”' என்று 
தனது தாய்க்குக்கூறி, பூங்குழல்‌ களைந்து, பெளத்த 
தருமத்தைத்‌ தழுவினாள்‌. நான்‌ சொன்ன செய்தியே 
இவற்றிற்கெல்லாம்‌ காரணமானது. அதனால்‌ இருவர்‌ 
இறந்தனர்‌ ; மூவர்‌ துறந்தனர்‌. நான்‌ எனது பாவத்‌ 
தைக்‌ கழிக்கக்‌ கங்கையாட வந்தேன்‌. சமூகத்தைக்‌ 
கண்டேன்‌ ; மன்னவர்‌ கோவே இங்கு நீ வாழ்க !"? 
என்றுரைத்தான்‌ மாடலன்‌. 


“ நெடுஞ்செழியன்‌ இறந்த பிறகு, தென்னவர்‌ 
நாடு என்னவானது?” என வினவினான்‌ சேரன்‌, 
அதற்கு, “* ஒரே பகலில்‌ ஓன்பது பகைவரையொடுக்கி, 
மைத்துனன்‌ கிள்ளி வளவன்‌ திகிரி ஒரு வழி சுழலச்‌ 
செய்த சேரரேறே, பாண்டியன்‌ படைத்‌ தலைவனான 
பழையனை வென்றோய்‌, கேள்‌ : நெடுஞ்செழியன்‌ மகன்‌ 
வெற்றிவேற்‌ செழியன்‌ கொற்கையில்‌ இருந்தான்‌. 
அவன்‌ பத்தினிக்‌ கடவுளுக்கு விழா, வழிபாடு நடத்தி, 
1000 பொற்கொல்லரைப்‌ பலிதானமாகத்‌ தந்து, சாந்தி 
செய்தான்‌. பிறகு, ஏழ்பரித்‌ தேர்மேல்‌ காலைச்‌ செங்‌ 
கதிர்க்‌ கடவுள்‌ ஏறுவதேபோல, சந்திர குலத்தரசனான 
அவ்விளம்‌ பாண்டியன்‌, உலகங்காக்க அரியணையேறி 
அரசியலை மேற்கொண்டான்‌ '' என்று மாடலன்‌ விடை 


யளித்தான்‌. 

இவ்வுரையை அரசன்‌ கேட்கும்போது பகல்‌ சென்‌ 
மது; மாலைச்‌ செந்தீ பரந்தது. அந்திச்‌ செக்கர்‌ வானில்‌ 
வெண்பிறை தோன்றியது. அதை அரசன்‌ பார்த்தான்‌. 
அப்போது சோதிடன்‌ “இறைவ, நாம்‌ வஞ்சி நீத்து 
வந்து முப்பத்திரண்டு மாதங்கள்‌ சென்றன ”” என்றான்‌. 
அனைவரும்‌ மாலைக்கடன்‌ முடிக்க எழுந்தனர்‌. அதன்‌ 
பிறகு நெடிய தூண்களும்‌, பல வர்ணத்‌ திரைகளும்‌, 
வித்தகர்‌ வேலைப்பாடும்‌ அமைந்த சித்திர விதானத்தில்‌ 
செம்பொற்‌ பீடத்தில்‌ சேரன்‌ விளங்கினான்‌. உடனே 
வாயிலாளர்‌ மூலம்‌ மாடலனை வரவழைத்து “பகை 
செய்த ஒன்பது இளங்கோ வேந்தர்‌ இறந்த. பிறகு, 
சோழன்‌ பெருங்கிள்ளியின்‌ கொற்றமும்‌, செங்கோலி 
யல்பும்‌ தீதின்றி நடக்கின்றனவா ?”” என்று வினாவினான்‌. 


எங்கோ வாழ்க! ஒரு சோழ மன்னன்‌, மூன்று 
தூங்கெயிலெறிந்தான்‌. புறாவைக்‌ காக்கப்‌ பருந்தின்‌ 
பசிக்குத்‌ தனது உடம்பையே அரிந்து கொடுத்‌ 
தான்‌ ஓரு சோழன்‌. அத்தகைய சோழர்‌ செங்கோல்‌ 
திரிந்து வேறாகுங்‌ காலமும்‌ உண்டோ? காவிரி 
நாடருக்கு எக்காலமும்‌ தீதில்லை ?* என்றான்‌ மங்கல 
மறையோன்‌. 


சேரமான்‌ மனமகிழ்ந்து, தனது நிறையுள்ள ஐம்‌ 
பது துலாம்பாரம்‌ பொன்னை மாடலனுக்குக்‌ கொடுத்‌ 
தனுப்பினான்‌ ; கன்னர்‌ நூற்றுவருக்கு (௪தகர்னிகள்‌) 
தனது நாட்டிற்கேக விடையளித்தான்‌.  பனந்தார 
ணிந்த சேரன்‌, தனது தமிழ்‌-ஆற்றலையறியா து போர்‌ 
புரிந்து தோல்வியடைந்து தவவேவடத்தால்‌ உயிர்‌ 
பிழைத்த கனக விசயரை, ! ஆரியப்பேடியோடு 

1 ஆரியப்‌ பேர ண்‌ தாடி நஸ்‌ கு மல்‌, ்‌ 
வரி நெடுங்கண்‌, ொண்னவ்கள்‌ ல்‌ க வர்க்‌ 


பணைத்தோள்‌ ; வளர்‌ இளமுலை, தளரியல்‌ மின்னிடை, பாடகச்‌ 
சிறடி- இவையுடையாள்‌. 

கொண்டுசென்று, சோழ-பாண்டியருக்குக்‌ காட்டிவர, 
மாபெருஞ்‌ சேனையை நடத்தும்‌ இளவரசர்‌, ஆயிரம்‌ 
1 கஞ்சுகர்‌ இவர்களை ஏவினான்‌. பேடியோடனுப்புவது 
களத்தில்‌ தோற்றோடியவர்‌ என்று காட்டவேயாம்‌. 


1 கஞ்சுகர்‌ - பிரதாகிகள்‌, அறமின்றி மறத்தொழிலே 
கொண்ட இறைமொழி மறுப்போர்‌, 

பொழுது புலர்ந்தது ; சுற்றிலும்‌ வற்றாக்‌ கங்கைப்‌ பசு 

வளம்‌ பரந்து பொலிந்தது; இளந்‌ தாமரையில்‌ 
வண்டுகள்‌ யாழொலித்தன ; வெயிலிளஞ்‌ செல்வன்‌ 
விரிகதிர்‌ பரப்பிக்‌ குணதிசைக்‌ குன்றின்‌ உயரத்‌ தோன்‌ 
மினான்‌ ; குடதிசையாளும்‌ கொற்ற வேந்தனான செங்குட்‌ 
டுவன்‌, வடதிசைத்‌ தும்பையும்‌ வாகையும்‌ முடித்துத்‌ 
தனது வெற்றிப்படையுடன்‌ தென்றிசைப்‌ பெயர்ந்து, 
திருவும்‌ செல்வமும்‌ நீங்கா துறையும்‌ வஞ்சிநகரடைந் 
தான்‌. 


கதிரவன்கூடத்‌ தாண்ட முடியாது தங்கும்‌ வான 
ளாவியது சேரன்‌ கனக மாளிகை; அதை முழுதும்‌ முத்‌ 
துக்‌ கொடிகள்‌ அலங்கரித்தன. பூ வேலைகள்‌ செய்த 
சித்திரவிதானத்துடன்‌ பொற்கால்‌ கொண்ட கட்டில்‌ 
மீது, துணைபுணர்‌ அன்னத்தூவி செறித்த பள்ளிமீது, 
அரசி வேண்மாள்‌ துயின்றாள்‌. மன்னன்‌ வடக்கிருந்து 
வீர வெற்றியுடன்‌ திரும்பிய செய்தியைச்‌ செவிலியர்‌ 
அறிவித்து அரசியைத்‌ நுயிலெழுப்பினர்‌. “ உனது 
தோள்‌ துணைவனான அரசனைப்‌ பிரிந்திருந்த துயரொ 
மிக! இதோ அரசன்‌ வந்தான்‌ ”” என்று பாட்டுப்‌ பாடிப்‌ 
பல்லாண்டு கூறினர்‌. அந்தப்புரச்‌ சேவகரான கூனுங்‌ 
குறளும்‌ சென்று “பெருமகன்‌ வந்தான்‌ ; நின்‌ செவ்வி 
நலம்பெறுக! உனது நறுமலர்க்‌ கூந்தல்‌ நாளணி 
பெறுக ”” என்றனர்‌. 


கவண்கல்லுடன்‌ தினைப்புனத்தைக்‌ காத்த மது 
வுண்ணும்‌ கானவர்‌, மன்னன்‌ வரவைக்‌ காணக்‌ 
காவலை விட்டுச்‌ சென்றனர்‌. ஆதலால்‌ யானை புனத்‌ 
தில்‌ உண்ணப்‌ புகுந்தது. “வடதிசை சென்று வாகை 

யும்‌ தும்பையும்‌ சூடிய வேகமான அரச யானை வரு 
கிறது ; அதற்கு வழிவிட்டு மரியாதை செய்‌!” என்று 
சேரனது வெற்றித்‌ திறங்களைப்‌ பாராட்டி உயர்ந்த 
பரணியிலிருந்து குறத்தியர்‌ குறிஞ்சிப்‌ பண்‌ பாடினர்‌. 
“வடதிசை மன்னர்களுடைய மதில்களைத்‌ தகர்த்துக்‌ 
கழுதையை ஏரில்‌ கட்டியுழுது வெள்வரகு விதைத்த 
குடவர்‌ கோமான்‌ வந்தான்‌ ; போர்‌ முடிந்தது. இன்று, 
சிறைப்பட்ட மன்னர்களைத்‌ தளை நீக்கி விடுதலை செய்‌ 
யும்‌ நம்‌ அரசர்‌ பிறந்த நாள்‌ விழாவாம்‌. பகடே, அர 
சன்‌ இராஜ்ய பாரம்‌ பூண்கிறான்‌. நீயும்‌ இந்த துகத்‌ 
தடியைப்‌ பூணுவாயாக ! உனது உழவால்‌ வேளாண்மை 
செழித்து அரசு தழைக்கட்டும்‌'' என்று ஏருழவர்‌ பாடி 
னர்‌. “ஆன்‌ பொருநை நதியில்‌ நீராடுவோர்‌ இட்ட 
வண்ணமும்‌, சுண்ணமும்‌, மலரும்‌ பெரிய நீர்த்துறை 
மில்‌ வானவில்லைப்‌ போல நிறம்‌ பரந்திருந்தன. கவ 
ளையும்‌ தாமரையும்‌ குஞ்சியில்‌ முடித்து; வியன்பே ரிமயத்‌ 
தினின்றும்‌ பல ஆனிரைகளைக்‌ கொண்டு நம்‌ வில்ல 
வன்‌ வந்தான்‌. நீங்களும்‌ அந்த ஆனிரைகளுடன்‌ 
சேர்வீர்களாக'” என்று அரசன்‌ ஆனிரைகளை நீர்த்‌ 
துறையில்‌ படுத்தி, தாழைக்‌ கோட்டிலிருந்து கோவலர்‌ 
ஊதும்‌ குழலிசை கேட்டது: காலையொளி மேவிய, 
வெண்திரை பொருதும்‌ கடற்கரை மணலில்‌, புன்னை 
நிழலில்‌, வலம்புரிச்‌ சங்கீன்ற நலம்புரி முத்தினால்‌ மக 
ளிர்‌ கழங்காடும்‌ ஓசை கேட்டது. 
“வானவன்‌ வந்தான்‌ ; வளர்‌ இள வனமுலை அரசி 
யின்‌ தோள்‌ நலம்‌ உண்ணவத்தான்‌ ; தும்பையும்‌ 
பனம்‌ பூவும்‌ அணிந்து வந்தான்‌ ? மடவீர்‌ யாமும்‌ வஞ்சி 
பாடுவோம்‌ !”” என்று ஆயப்‌ பெண்டிர்‌ இனிமையா 
யிசைக்தனர்‌. கோப்பெருந்‌ தேவி அனைத்தையும்‌ செவி 
மடுத்திருந்தாள்‌. நாயகன்‌ பிரிவால்‌ தளர்ந்த அவளது 
வெள்வளை செறிந்தது; அரசி யுன்ளம்‌ பூரித்தது. 

வலம்புரி முழங்கியது ; மாலையால்‌ அலங்கரித்த வெண்‌ 
குடையின்‌ கீழ்‌, வேக யானைமீது மன்னன்‌ பொலிந்‌ 
தான்‌ ; கோநகர்‌ மக்கள்‌ குஞ்சர வண்டியிற்‌ சென்று 
அவனை எதிர்கொண்டனர்‌. அறங்காக்க மறவாள்‌ 
பிடித்து, தண்மதிக்‌ குடையால்‌ மண்ணிலத்திற்கு நன்‌ 
னிழலளித்து, பனைமலர்‌ சூடி, நிலந்தரு திருவிற்‌ பெரி 
யோனான சேரமான்‌, மாலையில்‌ வெற்றி முழக்கத்துடன்‌ 
வஞ்சி நகர்‌ புகுந்தான்‌. மாதர்‌ நெல்லையும்‌ புல்லையுந்‌ 
தூவினர்‌; மங்கல விளக்கேந்தி, “உலக மன்னன்‌ 
வாழ்க!”” என்றேத்தினர்‌ ; பலர்‌ தொழுதனர்‌. மலரவிழ்‌ 
மாலையில்‌, காவலன்‌ தனது கோயில்‌ புகுந்தான்‌. பனை 
மாலை சூடிய வேந்தன்‌ கொடிக்கு வெற்றியளித்த வாள்‌ 
வீரர்‌, தத்தம்‌ மனை புகுந்தனர்‌. மனைவியர்‌, தம்‌ வீரக்‌ 
கணவரை உபசரித்தனர்‌ ; வேலும்‌, கணையும்‌, வாளும்‌, 
யானைக்‌ கொம்பும்‌ அழுந்திக்‌ கிழித்த மணி மார்பு புண்‌ 
னாறும்படி விம்மியெழுந்த தமது கொம்மை வரிமுலை 
யால்‌ வேது பிடித்தனர்‌. அவர்‌ கூந்தல்‌, அகிற்புகை 
யுண்டு, முகில்போல்‌ விரிந்தது; அதில்‌ நுழைந்த 
முழுமதி போன்றது அவர்‌ முகம்‌. அம்மதியில்‌ 
வளைந்த கடுஞ்சி’லை போன்றது புருவம்‌. கருங்‌ 
கயல்‌ விழிகள்‌ அழகாகப்‌ புரண்டன. புருவவில்லை 
வளைத்து, மகரக்‌ கொடியோன்‌ மலர்க்கணை விடுத்‌ 
தான. “செவ்வரி படர்ந்த இவர்‌ கடைக்கண்‌ 
அது, முன்‌ பாசறையில்‌ நமக்கு வருத்தஞ்‌ செய்தது ; 
இம்மாலையில்‌ அஃது எமது புண்ணாற்றும்‌ மருந்து 
மானது?” என்று இளைஞர்‌ போற்றினர்‌. மணாளர்‌ இன்‌ 
பத்தால்‌ மாதர்‌ பவளக்‌ கனிவாய்‌ இளநிலா விரித்தது ; 
பற்கள்‌ அரும்பிய மூரல்‌ விருந்தை, மாந்தளிர்‌ மேனி 
மடவோர்‌, இளையோர்க்களித்தனர்‌. வண்டுகள்‌ 
௬ருண்டு சுருண்டு மொய்ப்பது போன்ற குழலும்‌. 
கோதையும்‌, கோலமும்‌ கொண்டு, திலகமே கறையான 

மாதர்‌ மதிவாண்‌ முகத்தைக்‌ கண்டு, மைந்தர்‌ மகிழ்ந்‌ 
தனர்‌, அணைந்தனர்‌, காதல்‌ விருந்தருந்தினர்‌. மாதர்‌ 
போகத்தாற்‌ குலைந்த குழல்‌, நுதல்‌ மலர்‌ அணிகள்‌ 
அனைத்தையும்‌ திருத்திக்கொள்ள நிலைக்கண்ணாடி பார்த்‌ 
தனர்‌ ; யாழைத்‌ தழுவி, முறைப்படி குறிஞ்சிப்‌ பண்‌ 
பாடினர்‌. அத்தகைய மகளிராலே மைந்தருக்கு விருந்‌ 
தனித்து, மதியத்தைக்‌ காட்டி வசந்தமாலை நீங்கியது. 


* 3 # 


இனி அரண்மனை புகுவாம்‌. குடிகளைக்‌ காக்கும்‌ 
போது, அரசர்‌ முடிதோயும்‌ வீரக்கழல்‌ வேந்தனன 
செங்குட்டுவன்‌ முகம்‌ முழு மலர்ச்சி பெற்றிருக்கும்‌. அது 
போலச்‌ சந்திரன்‌ முழுக்கதிர்‌ வீசி எழுந்தான்‌. மைந்‌ 
கரும்‌ மகளிரும்‌ புகழ்‌ கூறினர்‌ ; போற்றி செய்தனர்‌. 
வெண்ணிலா முன்றில்‌, வீழ்பூஞ்சேக்கை, சாந்திட்ட 
அரங்கம்‌, மலர்ப்பூம்‌ பந்தல்‌, வெண்கால்‌ அமளி, 
விதான வேதிகை அனைத்திலும்‌ ஐங்கணை நெடுவேள்‌ 
அரசு வீற்றிருந்தான்‌. இந்த இடங்களையெல்லாம்‌ தண்‌ 
கதிர்‌ மதியம்‌ விளக்கி நின்றது. ஆழியுலகின்‌ நடுவே 
நிவந்த மேருவைப்‌ போன்றோங்கிய, கொடி யுயர்ந்த 
மதில்சூழ்‌ வஞ்சி நகரின்‌ நடுவே சேரன்‌ பொன்மாளிகை 
நிலவியது. அதில்‌ உள்ள அணி அரங்கினின்றும்‌, 
மங்கல மணமகள்‌ அரசி வேண்மாள்‌, அழகிய திங்‌ 
களைக்‌ காண வந்தாள்‌. வரும்‌ வழியில்‌, பைந்தொடி 
மகளிர்‌ ஒருபுறம்‌ விளக்கேந்தினர்‌; ஒருபுறம்‌ கூடிப்‌ 
பல்லாண்டிசைத்தனர்‌ ; மற்றொரு புறம்‌ முழவும்‌, யாழும்‌, 
பண்‌ கனி பாடலும்‌ பரந்தன. கூனரும்‌, குள்ளரும்‌ 
கத்தூரி, தொய்யிலெழுதும்‌ வெண்சாந்து முதலிய 
வற்றை ஒருபுறம்‌ ஏந்தி வந்தனர்‌. பெண்மையுற்ற 
பேடிகள்‌, வண்ணமும்‌ சுண்ணமும்‌, மலரும்‌ பூமாலை 
யும்‌ ஏந்தினர்‌. மற்றொருபுறம்‌ பூவும்‌, புகையும்‌, மண 

மும்‌ தூவி, அழகிய சேக்கை சூழ்ந்தனர்‌. கண்ணாடி, 
ஆடை, அணிகலன்கள்‌ இவற்றைச்‌ சேடியர்‌ செவ்வை 
யாய்‌ ஏந்தினர்‌. ஞாலம்‌ புரக்கும்‌ சேரர்கோன்‌, அரசி 
யுடன்‌ அணியரங்கேறினான்‌. அங்கே சிவ பார்வதி: 
நடனம்‌ ஆனது: 


இருமிலைச்‌ சேவடிச்‌ சிலம்புவாய்‌ புலம்பவும்‌, 
பரிதரு செங்கையிற்‌ படுபறை யார்ப்பவும்‌, 
செங்க ணாயிரர்‌ திருக்குறிப்‌ பருளவும்‌, 
செஞ்சடை சென்று திசைமுக மலம்பவும்‌ 
பாடகம்‌ பதையாது, சூடகச்‌ துளங்காது, 
மேகலை யொலியாது, மென்முலை யசையாது, 
வார்குழை யாடாது, மணிக்குழ லவீழாது, 
உமையவள்‌ ஒருதிற னக வோங்கிய, 
இமையவன்‌ ஆடிய கொட்டிச்‌ சேதம்‌... 


இவ்வாறு கொடு கொட்டிக்‌ கூத்தை, வேதியர்‌ 
வைகும்‌ பறையூர்க்‌ கூத்தச்‌ சாக்கையன்‌ ஆடினான்‌. 
அதைக்‌ கண்டு சேரன்‌ மகிழ்ந்தான்‌. 


57. மாடலன்‌ அறிவுரை 


சேரமான்‌ வேத்தியல்‌ மண்டபத்தில்‌ அரியணை 

மேவினான்‌. நீலன்‌ முதலிய கஞ்சுக மாக்கள்‌ மாடல: 
னுடன்‌ தோன்றி, வாயிலாளர்‌ மூலம்‌ அனுமதி பெற்றூ 
முன்னிலைக்கு வந்து, கொற்றவனைத்‌ தொழுதனர்‌ ; பிறகு 
நீலன்‌ இவ்வாறு சொல்லலுற்றான்‌ :--** தும்பை சூடி 
வெம்போர்‌ புரியும்‌ வீரக்கழல்‌ வேந்தே, அறச்செங்கோ 
லனே, நாங்கள்‌ சோழன்‌ மூதூர்‌ சென்றோம்‌ ; மன்னன்‌ 
கோயில்‌ புக்கோம்‌. வச்சிரம்‌, அவந்தி, மகதம்‌--ஆகிய 
ஆரியநாட்டு மன்னர்‌ திறையாகக்கொடுத்த முத்துப்‌ 
பந்தலும்‌, தோரண வாயிலும்‌, பட்டி மண்டபமுங்‌ கூடிய 
சித்திர மண்டபத்தில்‌ செம்பியன்‌ கொலுவீற்றிரு ந்தான்‌. 
போரில்‌ தோற்ற கனக விசயருடன்‌ சென்று, அவரடி 
வணங்கி, எல்லாச்‌ செய்தியும்‌ சொன்னோம்‌. *போர்க்‌ 
களத்தில்‌ தமது ஆண்மை, வாள்‌, குடை இவற்றை 
ஓழித்துவிட்டு, கண்டார்‌ ஒருவரும்‌ கொல்லாத துறவி 
கள்‌, பாணர்‌, கூத்தர்‌ முதலியோர்‌ வேடங்கொண்டு 
தப்பியோடிய வேந்தரைப்‌ போரில்‌ வென்றதாகப்‌ பிடித்‌. 
துக்கொள்ளல்‌ வீரமன்று ' என்று தேர்ப்படைத்‌ தலைவ 
னுக்குச்‌ செம்பியனுரைத்தான்‌. அவனிடம்‌ விடை 
பெற்றுச்‌ சீரோங்கும்‌ மதுரைக்கு வந்து, பாண்டியனைக்‌. 
கண்டோம்‌. 


“ அரிய மன்னர்‌ தோல்வியடைந்து, தங்கள்‌ வெண்‌ 
கொற்றக்‌ குடையின்‌ காம்பைச்‌ சயந்தனாக நினைத்துக்‌ 
கவியானவன்‌ தன்‌ கையிலேந்தும்‌ தலைக்‌ கோலாகக்‌ 
காட்டி, போர்க்களந்‌ துறந்து, இமயமலையிலுள்ள 
குயிலாலுவத்திருக்கும்‌ உமையொரு பாகனை வணங்கித்‌. 
துறவிகளாயினர்‌. அவ்வாறு தோற்றோடினவர்மீ து 


288 சிலம்புச்‌ செல்வம்‌ 


கொதி சினங்கொண்ட சேரன்‌ செய்கை வியப்பாயிருக்‌ 
கிறது. இதுவரையில்‌ கண்டதுமில்லை, கேட்டது 
மில்லை ?? என்றான்‌ போர்‌ வேற்‌ செழியன்‌. 


இவ்வாறு நீலன்‌ சொல்லவே, தாமரைச்‌ செங்கண்‌ 
தழல்நிறம்‌ காந்த எரிநகை புரிந்தான்‌ சேரன்‌. அவன்‌ 
சின ந்‌ தணிய மாடலன்‌ இவ்வாறு கூறினான்‌ :-- 


மன்னர்‌ மன்ன, வாழ்க நின்‌ கொற்றம்‌! மிளகு 
செழித்த மலைச்சாரலில்‌ உறங்கும்‌ யானைகளையுடைய 
வியலூரை வென்றாய்‌; உறையூருக்குத்‌ தெற்கேயுள்ள 
நேரிவாயிலில்‌, கொடும்‌ போர்‌ கடந்து, சோழன்‌ மரபைச்‌ 
சேர்ந்த ஒன்பது சிற்றரசரைச்‌ செரு வென்று, கிள்ளி 
வளவன்‌ திகிரி ஒரு வழி சுழலச்‌ செய்தாய்‌ ; கங்கைக்‌ 
கரையிற்‌ கப்பலோட்டிக்‌ கரை கடந்து, உன்மேல்‌ 
உடன்றுவந்த ஆரிய மன்னரைப்‌ போரில்‌ வென்றாய்‌ ; 
நீண்ட வாகை பூண்டாய்‌! பெரும்படை வேந்தே, 
மேலோருடன்‌ பொருந்தவுணர்ந்த அரசரேறே, நின்‌ 
சினம்‌ தணிக! உன்‌ வாணாள்‌ பொருநையாற்று மணலி 
னும்‌ பெருகுக! கடலை அகழாகக்கொண்ட உலகை 
ஆளும்‌ அரசே, நீ வாழிய! என்‌ சொல்லை இகழாது 
கேட்டருள வேண்டும்‌. நீ உலகைக்காக்கத்‌ தொடங்கி, 
ஐம்பதாண்டுகள்‌ ஆயின. எனினும்‌ அறக்கள வேள்வி 
செய்யாமல்‌, மறக்கள வேள்வியே யாங்கணும்‌ செய்தாய்‌ ; 
பனம்பூ சூடிய வெற்றிவேல்‌ வேந்தே, உன்‌ முன்னோர்‌ 
கடற்கடம்பெறிந்த காவலர்‌; இமயப்பிடரில்‌ விற்‌ 
பொறித்த விறலோர்‌; ஓர்‌ அந்தணன்‌ செய்யுளைக்‌ 
கொண்டு, அவன்‌ விண்ணின்‌ பதம்‌ பெறும்‌ வேள்‌ 
வியை முடித்த புண்ணியர்‌. கூற்றுக்கூட முறையில்லா 
மல்‌ உயிரைக்‌ கொள்ளாதபடி மன்னுயிரைப்‌ போற்றின 
வர்‌; யவனர்‌ வள நாட்டை (வாணிகத்தால்‌) ஆண்ட 
வர்‌. இமய மலையிலும்‌ புகுந்தவர்‌. மிகப்பெரிய சேனை 

கொண்டு, கோட்டையைப்‌ பிடித்துப்‌ பெரிய பகைவரை 
வென்ற அருந்திறலோர்‌ ; இளமை எழில்‌ பெற அயிரை 
நதியில்‌ மூழ்கி, இருகடல்‌ நீரிலும்‌ ஒருபகல்‌ ஆடினோர்‌ ; 
அமராவதியிலுள்ள சதுக்கப்‌ பூதங்களை வஞ்சியிற்‌ 
கொணர்ந்து வேள்வி புரிந்தவர்‌; இன்னும்‌ எத்த 
ணயோ செயல்களைச்‌ செய்த இவர்களில்‌ யாரும்‌ இன்றி 
லர்‌, யாக்கை நிலையாது; இதை நீயும்‌ உணர்வாய்‌. 


மீக்கூற்‌ முளர்‌ யாவரு மின்மையின்‌, 
யாக்கை நில்லா தென்பதை யுணர்ந்தோய்‌, 
மல்லன்மா ஞாலத்து வாழ்வோர்‌ மருங்கிற்‌ 
செல்வம்‌ நில்லா தென்பதை, வெல்போர்த்‌ 
,தண்டமிழ்‌ இகழ்ந்த ஆரிய மன்னரிற்‌ 
கண்டனை யல்லையோ ? காவல்‌ வேந்தே, 
இளமை நில்லா தென்பதை எடுத்தீங்‌(கு) 
உணர்வுடை மாக்கள்‌ உரைக்க வேண்டா. 

2 இருஞொமிர்‌ ௮அகலத்துச்‌ செங்கோல்‌ வேந்தே, 
நரைமுதிர்‌ யாக்கை நீயும்‌ கண்டனை 
விண்ணோர்‌ உருவின்‌ எய்திய ஈல்லுயிர்‌ 
மண்ணோர்‌ உருவின்‌ மறிக்கினும்‌ மறிக்கும்‌. 
மக்கள்‌ யாக்கை பூண்ட மன்னுயிர்‌, 
மிக்கோய்‌, விலங்கின்‌ எய்தினும்‌ எய்தும்‌. 
விலங்கின்‌ யாக்கை விலங்கிய இன்னுயிர்‌ 
2 கலங்கஞர்‌ நாகரைக்‌ காணினுங்‌ காணும்‌. 
ஆடுங்‌ கூத்தர்போல்‌ ஆருயிர்‌ ஒருவழிக்‌ 
கூடிய கோலத்‌ தொருங்குரின்‌ றியலாது. 
செய்வினை வழித்தாய்‌ உயிர்செலும்‌ என்பது 
பொய்யில்‌ காட்சியோர்‌ பொருளுரை ஆதலின்‌, 
எழுமுடி மார்ப நீ ஏந்திய திரி 
வழிவழிச்‌ சிறக்க, வயவாள்‌ வேந்தே, 

3 அரும்பொருட்‌ பரிசிலேன்‌, அல்லேன்‌ ஆயினும்‌ 


1 இலக்குமி தங்கும்‌. 2 கவலைதரும்‌ நோய்‌. 9 பொருள்‌ 
காரணமாக இதெல்லாம்‌ சொல்லவில்லை, _- ்‌ 
19 

பெரும்பேர்‌ யாக்கை பெற்ற நல்லுயிர்‌, 
மலர்தலை புலகத்‌ துயிர்போகு பொதுநெறி, 
புலவரை யிறந்தோய்‌, போகுதல்‌ பொறேஎன்‌ ! 
வானவர்‌ போற்றும்‌ வழிநினக்‌ கழிக்கும்‌ 
நான்மறை மருங்கின்‌ வேள்விப்‌ பார்ப்பான்‌ 
அருமறை மருங்கின்‌ அரசர்க்‌ கோங்கிய 
பெருகல்‌ வேள்வி நீசெயல்‌ வேண்டும்‌. 


சாதாரண மனிதரைப்போல உன்‌ உயிர்‌ போதலை 


நான்‌ பொறுக்கமாட்டேன்‌. நீ வானவர்‌ போற்றும்‌ 
கதிபெற நான்மறை விதிப்படி இராஐசூய யாகம்‌'செய்ய 
வேண்டும்‌. அதுவும்‌ இன்றே தொடங்கவேண்டும்‌. 


காளைச்‌ செய்குவம்‌ அறமெனின்‌, இன்றே 
கேள்வி நல்லுயிர்‌ நீங்கினும்‌ நீங்கும்‌. 

இத வென வரைந்து வாழுகாள்‌ உணர்ந்தோர்‌ 
முதுமீ ரலகின்‌ முழுவது மில்லை. 

வேள்விக்‌ கிழத்தி உ இவளொடுங்‌ கூடித்‌ 
தாழ்கழல்‌ மன்னர்‌ நின்னடி போற்ற 
ஊழியோ டூழி யுலகங்‌ காத்து 

நீடுவா மியரோ நெடுந்தகை ! 


ச வேண்மாதேவி. 


58. வேள்விப்‌ பிரதிட்டை 


மாடலன்‌, தனது வேதநாவால்‌ உழுது இறைவன்‌ 
செவியாகிய வயலில்‌ பெரும்பதம்‌ அளிக்கக்கூடிய 
பொருளை வித்தினான்‌. அது விளைவேறிப்‌ பலன்‌ மிகுந்‌. 
தீது. அப்பலனைத்‌ துய்க்க விரும்பினான்‌ வீரக்‌ கழலணி 
வேந்தன்‌. கல்வி கேள்விகளிற்‌ சிறந்த வேதவித்துக்‌ 
களைக்‌ கொண்டு, மாடலமறையோன்‌ சொல்லிய முறை. 
யில்‌, அவன்‌ வேள்வித்‌ திருவிழா நடத்தினான்‌. அதனை 
யொட்டி, “வேள்வி முடிந்த பின்‌, உமது ஊருக்குச்‌ 
செல்லும்‌ !” என்று, ஆரிய மன்னரைச்‌ சிறை விடுவித்து.. 
வஞ்சி தகர்ப்புறத்தில்‌ ஒரு தண்மலர்ப்‌ பொழிலில்‌, 
வேளாவிக்கோ மந்திரத்தில்‌ இருக்கச்‌ செய்தான்‌. அம்‌ 
மன்னருக்கு ஏற்பன செய்யத்‌ தன்‌ மந்திரியான வில்ல 
வன்‌ கோதையை விருப்புடன்‌ ஏவினான்‌. “சிறைக்‌. 
கோட்டங்களைத்‌ தூய்மையாக்கிக்‌ கைதிகளை விடுதலை 
செய்க, வரிமிக்க நாடுகளுக்கு வரிவிடை செய்க !?* 
என்று அழும்பில்‌ வேளுடன்‌ ஆயக்‌ கணக்கரை ஏவி 
னான்‌. பிறகு, மங்கையர்‌ கற்பு, காவலன்‌ அற முறை 
யாலேதான்‌, சிறந்தோங்கும்‌ என்று பண்டையோர்‌ 
சொன்ன தண்டமிழ்‌ நல்லுரையை விளங்க வைத்து, 


“பார்தொழு தேத்தும்‌ பத்தினி, கண்ணகி, தாண்‌ 
பிறந்த ஊரையாளும்‌ ஆத்திசூடிய சோழ மன்னருக்கும்‌ 
பெருமையீந்தாள்‌ ; பாண்டியருக்குச்‌ செங்கோல்‌ வளைய. 
உயிர்வாழாச்‌ சிறப்பை யீந்தாள்‌ ; தமது சபதந் திர்ந்‌ 
தாற்றான்‌ வேந்தர்‌ வெஞ்சினம்‌ தணிவர்‌ என்பதை. 
ஆரிய மன்னர்‌ அறியும்படி செய்த பெருமையைக்‌ குட 
திசை வாழும்‌ கொற்றவற்கு அளித்தாள்‌. கொங்கை. 
யால்‌ கற்பனல்‌ கொதித்தெழச்‌ செய்து, மதுரை மூதுரை 

அழித்து, நமது நன்னாடணைந்து, வேங்கை நிழலிற்‌ 
'பொருந்தி விண்ணாடைந்தாள்‌. சோழ நாட்டிற்‌ 
பிறந்து, பாண்டி நாட்டிற்‌ கற்புத்‌ திறனைக்‌ காட்டிச்‌ 
சிறந்து, சேரநாட்டில்‌ வந்து மேனிலைபெற்ற நங்கையை 
இங்கே விதிப்படியமைந்த பத்தினிக்‌ கோட்டத்தில்‌ 
நாட்டுவோம்‌?” என்றான்‌. 


அறக்களத்‌ தந்தணர்‌, ஆசான்‌ பெருங்கணி 
சிறப்புடைக்‌ கம்மியர்‌ தம்மொடுஞ்‌ சென்று, 
மேலோர்‌ விழையும்‌ நூல்நெறி மாக்கள்‌, 
“பால்பெற வகுத்த பத்தினிக்‌ கோட்டத்‌(து) 
இமையவர்‌ உறையும்‌ இமையச்‌ செவ்வரைச்‌ 
சிமையச்‌ சென்னித்‌ தெய்வம்‌ பரசிக்‌ 
கைவினை முற்றிய தெய்வப்‌ படிமத்து, 
வித்தகர்‌ இயற்றிய விளங்கிய கோலத்து, 
முற்றிழை நன்கலம்‌ முழுவதும்‌ பூட்டிப்‌ 
பூப்பலி செய்து, காப்புக்கடை நிறுத்தி, 
வேள்வியும்‌ விழாவும்‌ நாடொறும்‌ வகுத்துக்‌ 
கடவுள்‌ மங்கலஞ்‌ செய்க ! 


மேலோர்‌ வகுத்த சிற்ப சாத்திரப்படி, பத்தினிக்‌ 
கோயில்‌ அமைந்தது; கைதேர்ந்த சிற்பிகள்‌ பத்தினி 
யுருவை வடித்தனர்‌. அறவோரான அந்தணர்‌, புரோ 
கிதார்‌, சோதிடர்‌, கம்மியர்‌ அனைவருடனும்‌ சென்று, 
கைலைப்‌ பரமனை வழுத்திப்‌ “பத்தினிச்‌ சிலையைக்‌ கோயி 
வில்‌ பிரதிட்டை செய்மின்‌. அதற்கு அலங்கார ஆபர 
திகள்‌ சூட்டித்‌ திருவிழா நடத்துமின்‌. தினந்‌ 
தோறும்‌ வழிபாடு செய்மின்‌” என்று மந்திரிகளை ஏவி 
ஒன வடநாட்டாரை வணக்கிய குடவர்‌ கோமான்‌. 


59. வாழ்த்துரைகள்‌ 


தேவந்தியை நாம்‌ அறிவோம்‌. அவள்‌, கண்ணகி 
தோழி, சாத்தன்‌ மனைவி, அவள்‌ மனம்‌ கரைகிறது: 
ஐயோ, முன்பே தீக்கனவு கண்டுரைத்தாள்‌. 
கண்ணகி ; பாவி, அதை உணராதிருந்தேன்‌ ; பத்தினி 
கனவு பலித்தது! தன்‌ கணவனை மயக்கிய மாதவியிடங்‌: 
கூட அவள்‌ சினக்கவில்லை ; கணவன்‌ கைப்பற்றிக்‌ 
கடுங்கானில்‌ நடந்து சென்றாள்‌ ; தாயார்‌ தகப்பனாரிடங்‌ 
கூட ஒரு வார்த்தையுஞ்‌ சொல்லவில்லை ; தோழியும்‌ 
காவற்‌ பெண்ணுமான என்னிடமும்‌ சொல்லிக்‌ கொள்ள 
வில்லை ; கற்புக்கடம்‌ பூண்டு, காதலன்‌ பின்னே போற்‌ 
தாள்‌ எனது தோழி, புகார்ப்‌ பூம்பாவை ! கோவலனுக்‌ 
குக்‌ கோளிழைத்த காவலன்‌ உயிர்‌ விட்டான்‌. மாசாத்து 
வானும்‌, மாநாய்கனும்‌ அதைக்கேட்டு ஏங்கி, * சாவது 
தான்‌ வாழ்வு என்று, செல்வத்தைத்‌ தானமாக வழங்‌: 
கித்‌ துறவு பூண்டனர்‌. கண்ணகியின்‌ அம்மையும்‌ மாமி 
யும்‌ உயிர்‌ துறந்தனர்‌. மாதவி போதியறந்‌ தழுவித்‌ 
துறவு பூண்டாள்‌ ; மணிமேகலையும்‌ துறவு பூண்டாள்‌ 1: 
இதோ நானும்‌ எனது தோழியைக்‌ கண்டடைவேன்‌. 


முடிமன்னர்‌ மூவருங்‌ காத்தோம்புக்‌ தெய்வ 
வடபே ரிமய மலையிற்‌ பிறந்து 

கடுவரற்‌ கங்கைப்‌ புனலாடிப்‌ போந்த 
தொடிவளைத்‌ தோளிக்குத்‌ தோழிகான்‌ கண்டீர்‌ 
சோணாட்டார்‌ பாவைக்குத்‌ தோழிகான்‌ கண்டீர்‌ / 


என்று காவற்பெண்டுடனும்‌, அடித்தோழியுடனும்‌ புறப்‌ 
பட்டாள்‌ தேவந்தி. அவள்‌ மதுரை எரிந்த தறிந்தாள்‌ ; 
ஆயர்பாடியில்‌ விசாரித்தாள்‌ ; அங்கே கன்னி ஐயை 
“ கவுந்தியடிகள்‌ அடைக்கலமாகத்‌ தந்தவரைக்‌ காவாத. 

பாவியானேனே என்று வருந்தி, என்‌ தாயார்‌ மாதரி 
இறந்தாள்‌. பத்தினி வைகைக்‌ கரைவழியே சென்றாள்‌ ”' 
என்றாள்‌. ஐயையும்‌ தேவந்தியும்‌ அதே வழிச்‌ சென்று 
மலைநாடு புகுந்து, பத்தினி கோவிலை யடைந்தனர்‌. 
செங்குட்டுவனிடம்‌ தாம்‌ இன்னாரென்றறிவித்தனர்‌. 
அரசன்‌ அவர்‌ சொல்‌ செவி மடுத்தான்‌, அப்போது, 
பத்தினித்‌ தெய்வம்‌ மின்‌ வடிவாகத்‌ தோன்றியது ! 
'செங்குட்டுவன்‌ வியந்தான்‌. 


“* என்னே! இஃதென்னே! இஃதென்னே! இஃதென்னே கொல்‌ 
பொன்னஞ்‌ சிலம்பிற்‌ புனேமே கலைவனைக்சை, 

கல்வயிரப்‌ பெற்றோட்டு நாவலம்‌ பொன்னிமைசேர்‌ 

யின்னுக்‌ கொடியொன்று மீவிசும்பிற்‌ றோன்றுமால்‌ !”” 


பத்தினித்‌ தெய்வம்‌ பேசியது :-- 
££ தென்னவன்‌ தீதிலன்‌ ; தேவர்கோன்‌ தன்கோயில்‌ 
நல்விரும்‌ தாயினான்‌ ; நான்‌ அவன்‌ றன்மகள்‌ ; 


* வெள்வேலான்‌ குன்றில்‌ விளையாட்டு யான்‌ அகலேன்‌, 
என்னோடும்‌ தோழிமீர்‌, எல்லீரும்‌ வம்மெல்லாம்‌ !” 


உடனே வஞ்சி மகளிரெல்லாம்‌ பத்தினியின்‌ 
தோழியராயினர்‌. 


** வஞ்சியீர்‌, வஞ்சிக்‌ கொடியிடையீர்‌, மறவேற்‌ 
சேரன்‌ அரசியின்‌ ஆயத்தீர்‌, எல்லாரும்‌ வாருங்கள்‌ ! 
சிலம்பால்‌ செழியனை வென்று, கொங்கையால்‌ 
கூடலைச்‌ சிதைத்த பத்தினியைப்‌ பாடுவோம்‌ ! தென்‌ 
னவன்‌ மகளைப்‌ பாடுவோம்‌! செங்கோல்‌ வளைய 
உயிர்‌ வாழார்‌ பாண்டியர்‌ என்று எமது சேரன்‌ 
புகழ, எமது நாடடைந்த பாவையைப்‌ பாடுவோம்‌ ! 
பாண்டியன்‌ மகளைப்‌ பாடுவோம்‌ !?” 


* செங்கோடு. 

ஆயத்தா ரெல்லாரும்‌ வந்தனர்‌! “தன்னைப்‌ 
பாண்டியன்‌ மகளென்றாள்‌ பத்தினி. எம்‌ வானவனே 
பத்தினியைப்‌ பிரதிட்டை செய்தான்‌ ! ஆதலால்‌ அவள்‌ 
எங்கோமான்‌ மகள்‌ என்போம்‌! நாம்‌ சேரனை வாழ்த்து 
வோம்‌ ”” பாண்டியனைத்‌ தேவமகள்‌ வாழ்த்துவாள்‌. 


தொல்லை வினையால்‌ துயருழந்தாள்‌ கண்ணினீர்‌ 
கொல்ல வுயிர்கொடுத்த கோவேக்தன்‌ வாழியரோ ! 
வாழியரோ, வாழி, வருபுனனீச்‌ வையை 

சூழு மதுரையார்‌ கோமான்றன்‌ தொல்குலமே / 


இமயமலை மீன்ற பத்தினிச்‌ சிலையை மன்னர்‌ முடி 
மேல்‌ வைத்துக்‌ கொண்டாட ச்செய்த பொருனை நாடன்‌ 
வாழி! வஞ்சியர்‌ கோமான்‌ தொல்குலம்‌ வாழ்க! பூவிரி 
கூந்தலாய்‌, நாம்‌ புகார்ச்‌ சிறப்பைப்‌ பரடுவோம்‌ ! 


விங்குகீர்‌ வேலி யுலகாண்டு விண்ணவர்கோன்‌ 
ஓங்கரணங்‌ காத்த வுரவோன்யார்‌ அம்மானை ? 
ஓவ்கரணவ்‌ காத்த வுரவோன்‌ உயர்விசும்பில்‌ 
தூங்கெயில்‌ மூன்றெறிந்த சோழன்கா ணம்மானசை 
சோழன்‌ புகார்நகரம்‌ பாடேலோ ரம்மானை ! 


புறவுமிறை புக்குப்‌ பொன்னுலக மேத்தக்‌ 
குறைவி லுடம்பரிந்த கொற்றவன்யா ரம்மானை? 
குறைவி லுடம்பரிந்த கொற்றவன்முன்‌ வந்த 
கறவை முறைசெய்த காவலன்காண்‌ அம்மானை ; 
காவலன்‌ பூம்புகார்‌ பாடேலோ ரம்மானை ! 


ஈ* கடவரைகள்‌ ஒரெட்டும்‌ கண்ணிமையாக்‌ காண, 
வடவரைமேல்‌ வாள்வேங்கை யொற்றினன்யார்‌ அம்மானை ? 
வடவரைமேல்‌ வாள்வேங்கை யொற்றினன்‌றிக்‌ கெட்டுங்‌ 
குடைமிழலிற்‌ கொண்டளித்த கொற்றவன்காண்‌ அம்மானை ; 
கொற்றவன்றன்‌ பூம்புகார்‌ பாடேலோ ரம்மானை ! 


௪ திசையானைகள்‌. 

பிறகு பாண்டியனைப்‌ பாடிப்‌: பந்தாடுகிறார்கள்‌ ௨- 


பொன்னிலங்கு பூங்கொடி, பொலஞ்செய்‌ கோதைவில்லிட 
மின்னிலங்கு மேகலைகள்‌ ஆர்ப்பஆர்ப்ப எங்கணும்‌, 
தென்னன்‌ வாழ்க வாழ்கவென்று சென்றுபம்‌ தடித்துமே / 
தேவர்‌ஆர மார்பன்வாழ்க என்றுபக்‌ தழித்துமே ! 


பின்னுமுன்னு மெங்கணும்‌ பெயர்ந்துவக்‌ தெழுந்துலாய்‌, 
மின்னுமின்‌ இளங்கொடி வியனிலத்‌ திழிந்தெனத்‌(தென்‌) 
துன்னிவந்து கைத்தலத்‌ திருந்ததில்லை நீணிலம்‌ 
தன்னினின்றும்‌ அந்தரத்‌ தெழுந்ததில்லை தானென த்‌(தென்‌ ) 


இனி ஏகதாளம்போட்டு, சேரன்‌ புகழ்சொல்லி 
மணியூசலாடுகின்றனர்‌. போர்வில்‌, மின்‌, புலி, ஆகிய 
மூன்று கொடிகளுமுடையான்‌, யவனர்நாடு இமயம்‌, 
தென்குமரி இம்மூன்றையும்‌ ஆண்டவன்‌, மன்னுயிர்‌ 
காக்கும்‌ கோமான்‌-நமது சேரன்‌ திறம்பாடி, கண்‌ பிறழ, 
மின்னிடை நுடங்க ஊசலாடோமோ ! 


ஓரைவர்‌ ஈரைம்‌ பதின்மர்‌ உடன்றெழுக்த 
போரிற்‌ பெருஞ்சோறு போற்றாது தான்‌ அளித்த 
சேரன்‌ பொறையன்‌ மலையன்‌ திறம்பாடிக்‌ 
கார்செய்‌ குழலாட ஆடோமோ ஊசல்‌ / 
கடம்பெறிந்த வாபாடி ஆடோமோ ஊசல்‌ / 


இனி அனைவரும்‌ மூவேந்தர்‌ புகழ்‌ சொல்லி *வள்ளை 
பாடுகின்றனர்‌. 


தீங்கரும்பு நல்‌உலக்கை யாகச்‌ செழுமுத்தம்‌, 
பூங்காஞ்சி நீழல்‌ 1 அவைப்பார்‌ புகார்‌ மகளிர்‌ ; 
ஆமிக்‌ கொடித்‌ இண்தேர்ச்‌ செம்பியன்‌ வம்பலர்தார்ப்‌ 
பாழித்‌ தடஉரைத்‌ தோள்‌ பாடலே பாடல்‌ ! 


* வள்ளை ௪ உலக்கைப்‌ பாட்டு. 
1 ஞற்றல்‌, 

பாவைமார்‌ ! ஆரிரக்கும்‌ பாடலே பாடல்‌ / 
பாடல்சால்‌ முத்தம்‌ பவழ வுலக்கையால்‌ 

மாட மதுரை மகளிர்‌ குறுவரே! 

வானவர்‌ கோன்‌ ஆரம்‌ வயங்கிய தோட்‌ பஞ்சவன்றன்‌ 
மீனக்‌ கொடி பாடும்‌ பாடலே பாடல்‌ 
வப்பந்தார்‌ கெஞ்சுணக்கும்‌ பாடலே பாடல்‌ !... 
சந்துரர்‌ பெய்து தகைசால்‌ அணி முத்தம்‌ 

வஞ்சி மகளிர்‌ குறுவரே £ வான்கோட்டால்‌ 
கடந்தடுதார்ச்‌ சேரப்‌ கடம்பெறிந்த வார்த்தை 
படர்ந்த நிலம்போர்த்த பாடலே பாடல்‌ 
பனக்தோ டுளங்கவரும்‌ பாடலே பாடல்‌ ! 


இவ்வாறு அனைவரும்‌ மூவேந்தரையும்‌ வாழ்த்திப்‌ 
பாடியதும்‌, தனக்குச்‌ சிலை நாட்டுச்‌ சிறப்புச்‌ செய்த 
மன்னை செங்குட்டுவன்‌ நீடூழி வாழ்க!” என்று 
வீர பத்தினி போற்றி வாழ்த்தினாள்‌. 


1 வழங்கும்‌ பதிப்பில்‌, ஆரிக்கும்‌ (ஒலிக்கும்‌) என்றிருக்‌ 
கிறது. இராவ்சாகிப்‌ வையாபுரிப்‌ பிள்ளையவர்கள்‌ கண்ட 
ஏட்டுப்பிரதியில்‌ ஆரிரக்கும்‌ (ஆர்‌ - இரக்கும்‌ ஆர்‌-சோழன து 
ஆத்தி மாலை) என்றிருக்கிறது, அதுவே இங்கே பொருத்தமா 
கக்‌ காண்கிறது 

2 நீண்ட யானைக்‌ கொம்பால்‌. 

கண்ணகியின்‌ கடவுட்‌ கோலத்தைக்‌ கண்ணாரக்‌ கண்ட 

பிறகு, வடதிசை வணக்கிய சேரர்‌ பெருந்தகை, மணி 
மேகலை துறவைப்பற்றி வினாவினான்‌. தேவந்தி அதைக்‌ 
குறித்து விரிவாகச்‌ சொன்னாள்‌. 


பிறகு தேவந்தி ஆவேசமாஞனாள்‌ ; சாத்தன்‌ அவள்‌ 
மேல்‌ வந்தான்‌. குலைந்து பின்‌ வீழ்ந்தது கூந்தல்‌; 
துடித்தது புருவம்‌; மடித்தனள்‌ செவ்வாய்‌; அரும்‌ 
பினனள்‌ எயிறு; வருமொழி மயங்கினாள்‌ ; திருமுகம்‌ 
வியர்த்தாள்‌ ; செங்கண்‌ சிவந்தனள்‌ ; கைவிட்டோச்‌ 
சினள்‌ ; கால்‌ பெயர்ந்தெழுந்தனள்‌ ; கண்‌ மருண்ட 
னள்‌; உளம்‌ தெளிந்தனள்‌ ; நாவுலரினன்‌ ; உயர்‌ 


மொழி கூறினள்‌ : 


“ இந்தச்‌ செங்கோட்‌ டுச்சியில்‌ பல அழகான தீர்‌ 
நிலைகள்‌ உள்ளன. அவற்றுள்‌ ஒரு புண்ணியச்‌ சுனை 
மங்கலா தேவி கோயிலின்‌ பக்கதீதில்‌ உள்ளது. அதில்‌ 
வெண்‌ கடுகுபோன்றும்‌, முருக்கம்‌ பூப்‌ போன்றும்‌ சிறு 
சிறு கற்கள்‌ மேவியிருக்கும்‌. அதன்‌ தண்ணீர்‌, மாவைக்‌ 
கரைத்தது போலப்‌ பால்‌ நிறமாயிருக்கும்‌; அதில்‌ 
தீராடினவர்‌ பண்டைப்‌ பிறப்பறிவர்‌ ; மாடல மறை 
யோய்‌, அப்புண்ணிய நீரைக்‌ கொண்டுவந்து, மங்கலா 
தேவி கோயில்‌ வாயிலில்‌ இருந்த உன்கையில்‌ தந்தேன்‌. 
அந்நீர்‌ உள்ள கமண்டலம்‌ உன்கையில்‌ இருக்கிற து. 
அது சந்திராதித்த ருள்ளளவும்‌ தன்‌ கடவுட்டன்மை 
ஓழியாது. இதோ மூன்று சிறு பெண்கள்‌ நிற்கின்‌ 
றனர்‌. இவர்களில்‌ இவ்விருவர்‌, அரட்டன்‌ செட்டி 
பெற்ற இரட்டைக்‌ குழந்தைகள்‌. கண்ணகி தாயும்‌, 
கோவலன்‌ தாயுமே இவ்வாறு வந்து பிறந்திருக்‌ 

கிறார்கள்‌. மற்றொரு பெண்‌ குழந்தை, திருவனந்த 
புரம்‌ “சேடக்‌ குடும்பி' என்னும்‌ அந்‌ க து 
மகள்‌. அவளே முற்பிறப்பில்‌ மாதரியாயிருந்தவள்‌. 
இப்போது, இந்த மூன்று குழந்தைகள்‌ மீதும்‌ கரக 
நீரைத்‌ தெளித்துப்‌ பாருங்கள்‌, உண்மை விளங்கும்‌. 
மாடல மறையோய்‌, நான்‌ பாசண்டச்‌ சாத்தன்‌; இந்தப்‌ 
பார்ப்பனிமேல்‌ வந்தேன்‌” 


மன்னவன்‌ விம்மித மெய்தி, மாடலன்‌ முகத்தை 
நோக்கினான்‌. குறிப்பறிந்த மாடலன்‌, தேவந்தி வர 
லாற்றைச்‌ சொன்னான்‌. அது நாம்‌ முன்பு அறிந்ததே. 
“மாலதிக்குக்‌ கிடைத்த குழந்தையே சாத்தன்‌ ; அவன்‌ 
வளர்ந்து இத்தேவந்தியை மணந்து, தனது மூவா 
இள நலத்தைக்‌ காட்டி, “என்‌ கோயிலுக்கு வா” என்று 
மறைந்தான்‌. அவனே மங்கலா தேவி கோயிலில்‌ தங்‌ 
கும்‌ வேதியனாகத்‌ தோன்றினான்‌. நான்‌ அங்கே இருந்‌ 
தேன்‌ ; என்‌ கையில்‌ இக்கரகத்தை அளித்து அவன்‌ 
மறைந்தான்‌. அதைக்‌ கொண்டிங்கு வந்தேன்‌, இப்‌ 
பார்ப்பனிமீது சாத்தன்‌ வந்துளான்‌. அவள்‌ சொல்லு 
கிறபடி இதோ செய்கிறேன்‌” என்று மாடலன்‌ மூன்று 
பெண்கள்‌ மீதும்‌ கரக நீரைத்‌ தெளித்தான்‌. உடனே 
அம்மூன்று பெண்களும்‌ மாதரியாகவும்‌, கோவலன்‌ 
கண்ணகி தாய்மாராகவும்‌ காட்சியளித்தனர்‌. கண்ணகி 
தாயான பெண்‌, இவ்வாறு பேசினாள்‌: “நீ உனது 
காதலனைப்‌ புகழ்ந்தாய்‌. அவன்‌ தனது தியவொழுக்‌ 
கத்தால்‌ உன்னை இகழ்ந்து நடந்த நடைக்கு நான்‌ 
இரங்கினேன்‌. அன்னையாகிய என்னையும்‌ கருதாமல்‌, 
யார்‌ துணையுமின்றித்‌ தனியாகக்‌ காதலனுடன்‌ சென்று 
கடுந்துயர்ப்பட்டாய்‌. நான்‌ பெற்ற மகளே! என்‌ 
துணைத்‌ தோழி! எனது துயரைத்‌ தீர்க்கும்‌ மாதே 


வாராய்‌ !”” 

கோவலன்‌ தாயாரான பெண்‌ இவ்வாறு 
பேசினாள்‌ :-- 


“என்றோடிருந்தாள்‌ இந்த அணியிலங்கும்‌ நங்கை. 
அவளை, இருட்டில்‌, தனியாக, உன்னுடன்‌ இட்டுச்‌ 
சென்றாய்‌. அதனால்‌ என்‌ நெஞ்சம்‌ இரங்கிப்‌ புலம்பிப்‌ 
புண்ணான து ! உன்‌ பிரிவைப்‌ பொறேன்‌, என்‌ மகனே 
வாராய்‌ !?” 


பிறகு மாதரியான பெண்‌ இவ்வாறு பேசினாள்‌ :-- 


“வைகைத்‌ துறையில்‌ ஊரார்‌ சொல்லச்‌ செய்தி 
கேட்டேன்‌ ; வந்தேன்‌, மனையில்‌ உன்னைக்‌ காணேன்‌ ; 
எந்தாய்‌ ! இளையாய்‌ ! எங்கே யொளிந்தாய்‌ ?' இவ்‌ 
வாறு இம்மூன்று குதலைச்‌ செவ்வாய்க்‌ குருந்தொடி மக 
ளிரும்‌ பேசக்கேட்ட சேரமான்‌, வியப்புடன்‌ மாடலனை 
நோக்கினான்‌. மாடலன்‌, “மன்னர்‌ மன்ன! நீ வாழ்க! 
ஓரு காலம்‌ மத யானையினின்றும்‌ ஓர்‌ அந்தணனைக்‌ 
காத்த புண்ணியாத்மாவான கோவலன்‌, தேவ சரிரம்‌ 

பற்றான்‌. அவன்‌ காதலி கண்ணகியை, இங்கே புலம்‌ 
பும்‌ மூவரும்‌ அன்பு செய்பவர்‌. ஆனால்‌ இவர்‌ கண்‌ 
ணகி. கோவலர்‌ போல, மோட்ச பதவி சேரத்தக்க நல்‌ 
லறம்‌ செய்யவில்லை. ஆதலால்‌ தமது அன்பிற்குரிய 
கண்ணகி வந்து மோட்சம்‌ பெற்ற உனது வஞ்சி நாட்‌ 
ல, அரட்டன்‌ செட்டி மனைவி செய்தவத்தால்‌ 
அவள்‌ மக்களாக இந்த இரண்டு தாய்மாருந்‌ 
தோன்றினர்‌. இந்த ஆயர்‌ முதுமகள்‌ மாதரி, 
முற்பிறப்பில்‌, கண்ணனைப்‌ பாடிக்‌ குரவையாடி 
ன்‌; ஆதலால்‌ விஷ்ணுத்‌ தலமான திரு அனந்த 
புரத்தில்‌, சேடக்‌ குடும்பியின்‌ சிறு மகளாகத்‌ தோன்றி 
ளை. ஆதலால்‌, 

நற்றிறம்‌ புரிர்தோர்‌ 1பொற்படி எய்தலும்‌, 
அற்புளம்‌ சிறந்தோர்‌ பற்றுவழிச்‌ சேறலும்‌, 
அறப்பயன்‌ விளைதலும்‌, மறப்பயன்‌ வில தலும்‌, 
பிறந்தவர்‌ இறத்தலும்‌, இறந்தவர்‌ பிறத்தலும்‌, 
புதுவதன்றே தொன்றியல்‌ வாழ்க்கை. 


நீ சிவபிரான்‌ அருளில்‌ தோன்றினை ; மாநிலம்‌ 
விளக்கிய மன்னவனாயினை, ஆதலால்‌ நீ, 


செய்தவப்‌ பயன்களும்‌ சிறந்தோர்‌ படிவமும்‌ 
கையகத்‌ தனபோற்‌ கண்டனை யன்றே ; 
ஊழிதோ றூழி யுலகங்‌ காத்து, 

நீடுவா ழியரோ ! நெடுந்தகை வேந்தே 4/7? 


என்று மாடலன்‌ வாய்மையும்‌ வாழ்த்துரையும்‌ கூறினான்‌. 


பாடல்‌ சால்‌ சிறப்புடைய பாண்டி நன்னாட்டுத்‌ 
தலைநகரான கூடல்‌ எரியுண்டழிய ஓருமுலை திருகி 
யெறிந்த இளந்‌ திருமேனியள்‌ கண்ணகி; அவள்‌ 
விளங்கும்‌ பத்தினிக்‌ கோட்டத்திற்குச்‌ சேரமான்‌ ஏராள 
மான மானியங்கள்‌ விட்டான்‌ ; ₹ நித்தியம்‌ திருவிழா 
நிகழ்க ? என்று ஏவினான்‌. பூவும்‌ புகையும்‌ வாசமும்‌ 
போட்டு, தேவந்தி பத்தினிக்‌ கடவுளைப்‌ பூசனை செய்ய 
வேண்டினான்‌. பத்தினிச்‌ சிலையை மும்முறை வலம்‌ 
வந்து வணங்கினான்‌. 

வரந்‌ தருதல்‌ 

இத்திருவிழாவிற்கு மன்னர்‌ பலர்‌, அருஞ்சிறை 
நீங்கிய ஆரிய மன்னர்‌, பெருஞ்சிறைக்‌ கோட்டம்‌ 
பிரிந்த மன்னர்‌, குடகர்‌, கொங்கர்‌, மாளவ வேந்தர்‌, 
இலங்கை மன்னன்‌ முதலாம்‌ கயவாகு முதலியோர்‌ 


2 உருவம்‌. 


1 பொன்னுலகம்‌. 


502 சிலம்புச்‌ செல்வம்‌ 


வந்திருந்தனர்‌. இம்மன்னர்‌ வணக்கத்துடன்‌ ₹ பத்தி 
னிக்‌ கடவுளே, இந்தச்‌ சேரமன்னனைப்‌ போலே நாங்‌ 
களும்‌ எமக்குரிய நாட்டில்‌, உனக்கு நாடோறும்‌ திரு 
விழாக்‌ கொண்டாடுவோம்‌. அத்‌ திருவிழா வழிபாடு 
களில்‌, நீ பிரசன்னமாயிருந்தருள வேண்டும்‌ ”” என்று 


வரங்கேட்டனர்‌. 


“ தந்தேன்‌ வரம்‌” என்று ஒரு குரல்‌ எழுந்தது? 
அன்பருக்குப்‌ பத்தினியன்னை அருள்‌ புரிந்தாள்‌. 


61. இளங்கோ கேட்டவை 


அதைக்‌ கேட்ட சேரமானும்‌, மற்றை அரசரும்‌ வீடு 

கண்டவர்‌ போலப்‌ பெருமகிழ்வெய்தினர்‌. இதன்‌ 
பிறகு மெய்ந்நெறி விரும்பிய மாடலமறையோனுடன்‌ 
மன்னர்‌ தன்னடி போற்றச்‌ சேரமான்‌ வேள்விச்‌ சாலைக்‌ 
குச்‌ சென்றான்‌. 

அதன்பின்‌ யானும்‌ சென்றேன்‌ : அப்போது என்‌ 
னெதிரே தேவந்திமேல்‌ பொலியத்‌ தோன்றி, இவ்வா 
றுரைத்தது பத்தினித்‌ தெய்வம்‌ : 


[7] வஞ்சி மூதூர்‌ மணி மண்டபத்தில்‌, நுந்தை அடி 
நிழலில்‌, செங்குட்டுவனுடன்‌ நீ வீற்றிருந்தாய்‌; அப்‌ 
போது உன்னிடம்‌ “ அரசு வீற்றிருக்கும்‌ இலக்கணம்‌ 
உண்டு”? என்று ஒரு நிமித்திகன்‌ சொன்னான்‌ ; “என்‌ 
அண்ணலிருக்கையில்‌ இவ்வாறு முறைமை கெடச்‌ 
சொன்னாய்‌ * என்று அவனை நீ உருத்து நோக்கினை ; 
மாலை, கொடித்‌ தேர்த்தானையுடைய செங்குட்டுவன்‌ 
அரசைப்பெற விடுத்தாய்‌. குணவாயிலில்‌ துறந்திருக்‌ 
கும்‌ துறவிகள்‌ முன்னிலையில்‌, நீ அரசின்‌ சுமையை 
விட்டு நீங்கித்‌ துறவியாயினை ; சிந்தை செல்ல முடியாத 
அவ்வளவு நெடுந்தொலைவிலுள்ள, முடிவில்லாத இன்ப 
மளிக்கும்‌ மோட்ச சாம்ராஜ்யத்தை ஆளும்‌ வேந்தனா 
யினை.”” 


இமையோர்‌ ளங்கொடி இவ்வாறு என்திற 
முரைத்தாள்‌. அப்பத்தினியின்‌ பெருமையைக்‌ கூறும்‌ 
மேலான நல்லுரையைக்‌ கேட்டீர்கள்‌. உலகீர்‌ ! இவற்‌ 
௫ல்‌ நீர்‌ அறிந்துகொள்ள வேண்டிய திருநெறியைக்‌ 
கேட்டு அவ்வாறொழுகுங்கள்‌ : 

தெரிவுறக்‌ கேட்ட திருத்தகு நல்லீர்‌, 

பரிவும்‌ இடுக்கணும்‌ பாங்குற நீங்குமின்‌ 

தெய்வம்‌ தெளிமின்‌, தெளிந்தோர்ப்‌ பேணுமின்‌ ! 
பொய்யுரை அஞ்சுமின்‌, புறஞ்சொற்‌ போற்றுமின்‌ ! 
ஊனூண்‌ துறமின்‌, உயிர்க்கொலை நீங்குமின்‌ ! 
தானஞ்‌ செய்மின்‌, தவம்பல தாங்குமின்‌ / 
செய்ந்நன்றி கொல்லன்மின்‌, தீ நட்‌ பிகழ்மின்‌, 
பொய்க்கரி போகன் மின்‌? பொருண்மொ ழி நீங்கன்மின்‌ 
அறவோர்‌ அவைக்களம்‌ அகலா தணுகுமின்‌ ! 
பிறவோர்‌ அவைக்களம்‌ பிழைத்துப்‌ பெயர்மின்‌ 
பிறர்மனை அஞ்சுமின்‌ பிழையுயிர்‌ ஓம்புமின்‌, 
அறமனை காமின்‌ அல்லவை கடிமின்‌, 

கள்ளுங்‌ களவுங்‌ காமமும்‌ பொய்யும்‌ 
3$வெள்ளைக்‌ கோட்டியும்‌ 4 விரகனில்‌ ஓழிமின்‌ 
இளமையுஞ்‌ செல்வமும்‌ யாக்கையும்‌ நிலையா, 
உளகாள்‌ வரையா தொல்லுவ தொழியாது ; 
செல்லும்‌ தேஎத்துக்‌ குறுதுணை தேடுமின்‌, 
மல்லன்மா ஞாலத்து வாழ்வீ ரீங்கென்‌. 


இளங்கோ வடிகள்‌ வழங்கிய செல்வம்‌ 


உளங்கொண் டோங்குமின்‌ உண்மைத்‌ தமிழீர்‌ ! 


சிலம்புச்‌ செல்வம்‌ முற்றிற்று. 


1 கோட்‌ சொல்லாது உம்மைக்காமின்‌, 


2 மெய்‌ வார்த்தை, 9 பயனில்லாத உரை, 
4 விரகு விவேகம்‌. 


